

Sarasvativilasa Series No 1.

THE
GADYACHINTÂMANI
OF
VÂDÎBHASIMHA

T. S. KUPPUSWAMI SASTRI,

AND

S. SUBRAHMANYA SASTRI,

Madras :

PRINTED BY G. A. NATESAN & Co., ESPLANADE ROW.

1902.

[All Rights Reserved]

[Copyright Registered]

Dedicated

EUGEN HULTZSCH Esquire, Ph. D.,

*Formerly Vice-President, Fellow of the University at Marburg;
Member of the Berlin Society of Arts and Sciences
and the Royal Society of Sciences at Göttingen.*

*As a token of high regard and esteem for his
Indefatigable researches in the field of
Sanskrit literature.*

BY THE EDITORS.

॥ श्रीः ॥

॥ गद्यचिन्तामणिः श्रीवार्दीभसिंहश्च ॥



अयं वार्दीभसिंहः कविर्दिगम्बरजैतो यतिः पुण्यसेनमुनेरग्नेवासी
। क्षत्रचुडामणिर्गद्यचिन्तामणिश्चेति द्विवेध प्रस्थावेतकृतावुपलभ्येते ।
यानितरसाधारणी नैपुणी पश्यन्तः पण्डिताः 'वार्दीभसिंहः' इति नाम
कुरेति प्रतीयते । सांस्कारिके तु नाम 'ओडयदेवः' इत्यवगम्यते ।
अत्र प्रमाणवचनानि प्रस्थादावन्ते च इत्यन्ते

'श्रीपुण्यसेनमुनिनाथ इति प्रतीतो

दिव्यो मनुहृदि सदा मम सान्दभ्यान् ।

यन्त्रक्षितः प्रकृतिमूर्ध्निर्जनोऽपि

। वार्दीभसिंहसिन्धुवत्प्रवृत्तानुसृतः ॥ ३ ॥

श्रीमद्वादीभसिन्धेन गद्यचिन्तामणिः कृतः ।

स्थेयादोडयदेवेन चिरायाम्भ्याननुपणः ॥

स्थेयादोडयदेवेन वार्दीभदरिणा कृतः ।

गद्यचिन्तामणिर्येके चिन्तामणिरिवापरः ॥

अत्र प्रथमोदाहृतश्लोक आत्मनो गुरुचरणध्यानमेवाज्ञानभङ्गकः

। जनकः परमो मन्त्रजप इति स्वाशयमाविष्करोति कविः । 'ओड-
' इत्यदस्यनामश्रवणादक्षिणाप्योऽयं कविरित्यवगम्यते । यतः
'ओडयदेवः' 'ओडयदेवः' 'ओडयात्तेव' 'ओडयात्वार' इत्येवं नामकरणं
। आशयेव कतिपयजातीयेषु दृष्टचरं प्रसिद्धं च । अद्यापि विशन्त
। शास्त्रिवादीप्रमुखेषु प्रदेशेषु (Tinnevely and other Districts)
'ओडयदेवः' इति नामवन्तोऽवरवर्णजाः पुरुषाः ।

कविरयं कदा बभूवेति न निश्चयः । किंतु वचनसंदर्भरीतिमनु-
सृत्यैव यत्किञ्चिदिवाम्य कालं निर्णेतुं प्रयत्न्यते । वादीभसिहसूरिकृतक्ष-
त्रचूडामणिगद्यचिन्तामण्योर्हरिचन्द्रकविरचितस्य जीवंधरचम्पूकाव्यस्य च
वचनरचनायामाशयाविष्करणे च तत्रतत्र स्थलेषु मुतरां समुद्रसति
साधर्म्यम् । तच्चाधस्तात्किञ्चिदप्रदर्शयते—

१. 'यश्च समुपस्थितायां विपदि विपादस्य परिग्रहः सोऽयं
क्षत्रचूडातपचक्रितमय दावदुतभुजि पातः' । पृ० १९. गद्यचिन्तामणिः.

'किं कल्पते कुरङ्गाक्षि शोचनं दुःखशान्तये ।

आतपकेशनाशाय पावकम्य प्रवेशवत् ॥' जीवंधरचम्पूः.

२. 'सुमित्राशम्नयोः पुत्राभ्येवप्यन्यतमोऽम्यहम् ।

वयमेव वयं पक्षा विधेर्दपि न तु विद्यया ॥' क्षत्रचूडामणिः.

'तयोः पुत्राः सुमित्राशम्नेष्वप्यन्यतमोऽम्यहम् ।

विशार्दना वयं सर्वे नशा र्दना इवाद्रयः ॥' जीवंधरचम्पूः.

३. 'तपामि तपमानम्य तम्य चामोदहो पुनः ॥

भस्मकाव्यो महाभोगो भुक्त यो भस्मयेक्षणात् ॥

न हि वारयितुं शक्यं दष्कर्मोत्पतपस्यया ।

विष्कुलिङ्गेन किं शक्यं दग्धुमाद्रमपान्धनम् ॥

अशक्त्यैव तपः सोऽय राजा राज्यमिवात्यजत् ।

श्रेयासि बहुविघ्नानीत्यतन्नद्यधुनाभवत् ॥

तपसा-च्छादितमितष्ट-स्वैराचारो हि पातकी ।

गुल्मेनान्तर्हितो गृह्णन्निष्करानिव नाफलः ॥

अवर्तिष्ट यथेष्ट स पापण्डितपसा पुनः ।

चित्रे जनी तपस्या हि स्वैराचारविरोधिनी ॥' क्षत्रचूडामणिः.

'तदनु दिनेदिने प्रवर्धमानं भस्मकरोगभल्पेन तपसा विष्कुलिङ्गेनैवार्दे-

न्धनं खशोतेनेव संतममं नन्तरस्रकयेव महारण्यं शमयितुमशक्नुवानः पूर्वं
राज्यमिव तपःसाम्राज्यमपि परित्यजन्पापण्डितपमा समान्छादितः स्वैरा-
हारान्नाफल् इव गुणान्तरहितो विक्रिगन्ममाददानो यथेष्टमवर्तिष्ट
जीविधरचम्पूः.

सत्यथेवं माभ्ये कृतगोवानयोः पूर्वतरः कविरिति न वक्तुं मुक-
रम् । यतोऽभ्य हरिचन्द्रकोरपि समयः सुतगं न ज्ञायते । हरिचन्द्रत्रयं
तावत्प्रसिद्धम् । त्राणभद्रवर्णिनो भद्रहरिचन्द्रः प्रथमः । विश्वप्रकाश-
कोशकर्तृमहेश्वरस्य पूर्वपुरुषश्चरकमहितार्त्तिकाकारः साहसाङ्गनृपतेः प्रधा-
नवैशो द्वितीयः । धर्मशर्मान्पुदयकाव्यरुद्रप्रदेनमन्हरिचन्द्रमहाकवि-
स्तृतीयः । एवामयमथेकतमोऽन्योवेति संदेहः । किंतु हरिचन्द्रो वादी-
भसिंहश्चेत्युभावपि स्वस्वकविवर्षाद्या प्राचीनकविकक्षामारोहत इतिमा-
त्रमश वक्तुं प्रभवति रमना ।

अनेन परिचितभूयिष्ठाः काण्डिदामत्राणभद्रादीनां कृतय इति
तेभ्योऽभ्यान्तरिकाण्डिकत्वमद्यते —

१. 'मेकान्ते मुनिकन्याभिः कारुण्योच्छितकृशकम् ।

विश्रामाय विहङ्गानामाटवाटाम्बुपायिनाम् ॥ ९१ ॥

आतपान्ययमंक्षिमनीवाराम् निपादिभिः ।

मृगैर्वनितरोमन्थमुटजाङ्गणभूमिषु ॥ ९२ ॥' स. १. रघुवंशः.

'वासरावमानमंक्षिमनीवाराङ्गणनिपादिमृगगणनिर्वनितरोमन्थम् , आल-
वाटाम्भःपानटम्पटविहगपेटकविश्रासकृते मेकान्तविसृष्टकृशमृदमुनिक-
न्यकविवृतकारुण्यम् , दण्डकारण्याश्रममधिवसन्तीम् ।' पृ० १२०.
गद्यचिन्तामणिः.

२. 'तात चन्द्रार्पाड, विदितवेदितव्यस्यार्थितसर्वशास्त्रस्य ते
नाल्पमप्युपदेष्टव्यमस्ति । केवलं च निसर्गत एषाभानुमेयमतिगहनं तमो

यौवनप्रभवम् । दारुणो लक्ष्मीमदोऽत्यन्ततीव्रो दर्पदाहञ्चरोष्मा । अम-
न्त्रगम्यो विषमो विषयविषास्वादमोह इत्यतो विस्तरेणाभिधीयसे ।' का-
दम्बरी.

‘वत्स, वदनिपूदनपुरोधसमपि स्वभावतीक्ष्णया विषणया धि-
क्कुर्वति सर्वपथीनपाण्डित्ये भवति पश्यामि नावकाशमुपदेशानाम् । तदपि
कलशभवसहस्रेणापि कवचयितुमशक्यः प्रलयतरणिपरिपदाप्यशोष्यो
यौवनजन्मा मोहमहोदधिः । अशेषभेषजप्रयोगवैफल्यनिष्पादनदक्षो लक्ष्मी-
कटाक्षविशेषविमर्षो दर्पञ्चरः । मन्दाकृतमणिमन्त्रौषधिप्रभावः प्रभावनाट-
कनटनसूत्रधारः मयापम्भारः इति किञ्चिदिह शिष्यसे ।’ पृ० ४१-४२ ।
गणचिन्तामणिः.

३. ‘गर्भेश्वरत्वमभिनवयौवनत्वमप्रतिमस्त्वस्वमानुपशक्तिव चेति
महतीपमनर्थपरम्परा । सर्वाभिनयानामेकैकमत्येपामायतनम् । किमुत स-
मवायः ।’ कादम्बरी.

‘अभिनयविहगर्हीश्वरत्वं यौवनम्, अनङ्गभुजङ्गनिर्धैःपरमातलं सौ-
न्दर्यम्, स्वैरविहारशैत्यनृताभ्यानमैश्वर्यम्, पृथ्व्यपृजाविलङ्घनलघिमज-
ननी महासत्त्वता च प्रत्येकमपि भवति जनानामनर्थाय । चतुर्णां पुन-
रतेषामेकत्र संनिपातः सद्यः सर्वानर्थानामित्यर्थेऽस्मिन्का संशीतिः ।’ पृ० ४२ ।
गणचिन्तामणिः.

बाणभट्टः स्वकीयहर्षचरितस्य प्रारम्भे केषांचिप्रहयाननाम्नां पू-
र्वेषां कवीनां नामप्रहणं करोति । तत्र गणवन्धस्य निवन्धारौ द्वावेव सु-
बन्धुहरिचन्द्रनामानौ कवी स्मरति न पुनरन्यं तस्य कृति वा । कालि-
दासकवेः कालः (६३४) चतुस्त्रिंशदधिकपट्टलतमाविवृस्ताब्दात्प्रा-
गिति सर्वजनसंमतम् । बाणभट्टः कविः स्थानेश्वराधीशस्य हर्षवर्धनमहा-
राजस्य सदसि लब्धप्रतिष्ठ आसीत् । स च राजा हर्षवर्धनः (६१०-

६९०) दशाधिकपट्टततमात्विस्ताब्दादारभ्य पञ्चाशदुत्तरपट्टततमा-
ब्दावधि पालयामास पृथिवीमिति निर्विवादम् । अतो वादीभसिंहसूरिः
(६९०) पञ्चाशदुत्तरपट्टततमाब्दाःपरमेवार्सादिति निश्चेतुं पार्यते ।

परं च, अस्ति भोजचरित्रस्यावसाने भोजराजः कालधर्म गत
इति कुतोऽपि मृषोयामाकर्ष्य ताम्यता कालिदासेनोक्त इति प्रथां गतः
प्रायः संस्कृतभाषाविदां सर्वेषामपि मुखस्थश्चायमधस्तनः श्लोकः—

‘अथ धारा निराधारा निरालम्बा सरस्वती ।

पण्डिताः स्वण्डिताः सर्वे भोजराजे दिवं गते ॥’ इति ।

वादीभसिंहश्च गद्यचिन्तामणौ राजद्रुहः काष्ठाङ्गारस्य दुर्नयेन दुर्मना-
यमानानामुपरतं सत्यधरमहाराजमनुशोचतां जनानां प्रत्यापव्याजेन स्वमनः-
संदानितानि तदात्वनिष्पन्नानि तान्येव पद्यस्थानि पदानि प्रस्तुतानु-
गुणं किञ्चिद्विपरिणमस्य ‘अथ निराधारा धरा, निरालम्बा सरस्वती’
इत्येवं पठितवामिति संभाव्यते । यद्येवं तर्हि धाराधीशस्य भोजराजस्या-
र्वाचीन एवायं कविरिति परिणमति द्राष्टम् । विद्वन्प्रियः श्रीभोजराजश्च
(९९७—१०९३) समनवत्युत्तरनवशततमात्विस्ताब्दादारभ्य त्रिपञ्चाश-
दुत्तरसहस्रतमाब्दावधि गद्यमकरोदिति मुञ्जातम् । सर्वथोपरितनः श्लोको
भोजराजस्य समय एवोदपादति निधिकल्पमवर्मायते । परं तु कथमस्य
भोजराजस्य समकालः कालिदास इति शङ्का समुपपद्यते । अयं च भो-
जप्रबन्धनिर्दिष्टः कालिदासः रघुवंशादिकृष्णकालिदास इत्यतिमात्रमसंग-
तम् । किं तु तत्समाननाम्ना तत्समानप्रभावेन वा तदन्येन भवितव्यम् ।
आर्साद्भोजराजस्य पितृव्यो मुञ्जो नाम नरपतिः । यस्यैवामोघवर्ष इति
बल्लभनरेन्द्र इति वाक्पतिदेवराज इति च प्रथन्ते नामान्तराणि । तस्य
भ्राता भोजराजस्य जनको विक्रमार्कापरनामा सिन्धुराजः । यमेवाहुर्न-
वसाहस्राङ्क इत्येके कुमारनारायण इत्यन्ये । आर्सादाभ्यामुभाभ्यामपि

संमानितोऽनयोरुभयोरपि प्रेमपात्रं सदस्यः परिमलापरनामा कालिदासः ।
येनास्ति विरचितं नवसाहस्राङ्कचरितं नाम सिन्धुराजचरितप्रख्यापकं
महाकाव्यम् । यत्र सर्वमिदं प्रथमैकादशयोः सर्गयोर्निरूपितं च भवति ।
तेनैव परिमलापरनाम्नामुना कालिदासेन भोजसदस्येन भवितव्यमित्यूह्यते ।

अयं वादीभर्षिहः कविर्वाणभट्टस्यैव सरणिमान्तमनुसरति । अस्य
काव्यपथे पदानां लालित्यं श्राव्यः शब्दसंनिवेशः निरर्गला वाग्वैखरी
सुगमः कथासारावगमश्चित्तविस्मापकाः कल्पनाश्चेतःप्रसादजनको धर्मोप-
देशो धर्माविरुद्धा नीतयो दुष्कर्मणो विपमफलावाप्तिरिति विलसन्ति
विशिष्टगुणाः । किं च समासभूयस्त्वं सम^{स्त}पदास्तनां च निरवधिक-
दैर्घ्यं तादृशविशेषणानां बाहुल्यं ततः कर्तृपदानां क्रियापदानां च व्यव-
हितत्वमतोऽर्थबोधस्यायाससाध्यत्वं चेति गद्यप्रबन्धकृतामसाधारणाः केचन
दोषा अपि क्वचित्क्वचिद्विशेषतः प्रारम्भ एव दर्शनपथमवतरन्ति ।

यथा नाटकपद्यबन्धचम्पूप्रबन्धानां निर्माणे बद्धादराः पूर्वे कवयो
न तथा त एव केवलगद्यबन्धनिर्माणे । अतो गद्यबन्धज्ञां निबन्धारः
सप्ताष्टा एव कवयो नामतः श्रूयन्ते । श्रवणगोचरीभूतास्तेषां च तावन्त-
एव गद्यप्रबन्धा नामतोऽद्य परिज्ञायन्ते । तेषां चात्र निर्दिश्यन्ते नामानि
सुखावगमाय सर्वेषामपि जनानाम्—(१) सुबन्धुकविकृता वासवदत्ता (२,
३) बाणभट्टप्रणीते कादम्बरीहर्षचरिते (४) आचार्यदण्डिनिर्मितं दशकु-
मारचरितम् (५) श्रीवादीभर्षिहसूरिविरचितो गद्यचिन्तामणिः (६) धन-
पालकविकृता तिलकमञ्जरी (७) अगस्त्यकविकृतं कृष्णचरितम् (८) वा-
मनभट्टबाणविरचितं वीरनारायणचरितम् (९) अविज्ञातकर्तृका शुक्-
सप्ततिश्चेति । अत्र निर्दिष्टेष्वपि कतिचिदेव प्रबन्धा अद्यावधि प्राकाश्यं
नीताः । न पुनः सर्वेऽपि । अतोऽद्य गद्यचिन्तामणिरयं न केनापीतः पूर्वं
प्रकाशित इत्यस्य प्रकाशने समजायत साभिलाषं हृदयम् । अत्र परोप-

कारपराणां पण्डितवराणां साहाय्येन समासादितं पुस्तकपट्टं सम्यक्परि-
 शाल्य यथामत्यविकलमकारि शोधनम् । येषामाश्रयेणैतन्मुद्रणमकारि
 तेषां विद्यैकपक्षपातिनां तदीयानामपि पुस्तकानां नामरूपाणि व्यावर्ष्यन्ते ।
 (१) तत्रैकं पुस्तकं मैसूरुनगरस्थराजकीयपुस्तकालयाधिकारिभिः वि. ए.
 इत्युपपदधारिभिरन्तर्वाणिवरेण्यैः श्रीमहादेवशास्त्रिभिः प्रहितमान्ध्रलिप्या
 समुल्लसितं नातिप्राचीनं नातिविशुद्धं च (२) द्वितीयं तालपत्रपुस्तकं
 'कोल्हापुर' नगरवर्त्यार्हतमठाचार्यैः श्रीलक्ष्मीसेनभट्टारकभट्टाचार्यैः प्रेषितं
 कर्णाटलिप्योत्कीर्णं प्रायः शुद्धम् (३) तृतीयं तालपत्रलिखितं पुस्तक-
 मस्मत्सुहृज्जयरावूनयिनारद्वारं मैसूरुराज्यान्तर्वर्तिश्रवणवेलगुलग्रामस्थितसं-
 स्कृतपाठशालाध्यापकवर्यश्रीब्रह्मसूरिशस्त्रिणां सकाशात्समासादितं स्थल-
 विशेषेषु सटिष्णणीकं ग्रन्थलिपिसमुल्लसितम् (४-५) क्वचित्क्वचित्संदि-
 ग्धस्थलेषु पाठभेदपरिज्ञानाय कृतोपयोगमत्तयपुस्तकालयस्थं ग्रन्थाक्षर-
 लिखितं तालपत्रपुस्तकद्वयम् (६) अपरंतु षष्ठं ग्रन्थाक्षरलिखितं ताल-
 पत्रपुस्तकमस्मत्प्रजयरावूनयिनाराणां साहाय्येन वन्दिवाशिवेङ्गुणग्राम-
 न्नास्तव्यशेखरशुशास्त्रिणां सकाशादधिगतं नातिप्राचीनम् । पट्स्वपि
 पुस्तकेषु य उत्तमः पाठः प्रत्यभात्स एव गृहीतः । पुस्तकेष्वविद्यमानः
 स्वबुद्ध्या न कल्पितः पाठभेदः । तथापि गच्छतः स्वलनमिति न्यायेन
 चेत्क्वचिदपि स्वलनं तत्क्षन्तव्यमार्यैरित्यभ्यर्थ्यते । यतः,

‘सर्वः सर्वं न जानाति सर्वज्ञो नास्ति कश्चन ।

नैकत्र परिनिष्ठास्ति ज्ञानस्य पुरुषे क्वचित् ॥’ इति भगवान्व्यासः

॥ श्रीः ॥

गद्यचिन्तामणिः ।



प्रथमो लम्बः ।

श्रियः पतिः पुष्यतु वः समीहितं त्रिलोकरक्षानिरतो जिनेश्वरः ।
यदीयपादाम्बुजभक्तिशीकरः सुरासुराधीशपदाय जायते ॥ १ ॥
प्रणम्रगीर्वाणकिरीटभानुभिः प्रफुल्लपादाम्बुरुहान्गणेश्वरान् ।
प्रणौमि येषां स्तुतिरेव भारती कवित्वशक्त्यै भुवि कल्पते नृणाम् ॥ २ ॥
आतिस्थिरं स्वस्य पदं मनोगृहे स धर्मचिन्तामणिरातनोतु मे ।
यदाश्रिताः शाश्वतसंपदं बुधाः श्रयन्ति भव्या गतसंसृतिश्रमाः ॥ ३ ॥
अशेषभाषामयदेहधारिणी जिनस्य वक्राम्बुरुहाद्विनिर्गता ।
सरस्वती मे कुस्तादनश्वरीं जिनश्रियं स्यात्पदलाञ्छनाञ्जिता ॥ ४ ॥
सरस्वतीस्वैरविहारभूमयः समन्तभद्रप्रमुखा मुनीश्वराः ।
जयन्तु वाग्वज्रनिपातपाटितप्रतीपराद्धान्तमहीध्रकोटयः ॥ ५ ॥

श्रीपुष्पसेनमुनिनाथ इति प्रतीतो

दिव्यो मनुर्मम सदा हृदि संनिदध्यात् ।

यच्छक्तितः प्रकृतिमूढमतिर्जनोऽपि

वादीभिर्सिहमुनिपुंगवतामुपैति ॥ ६ ॥

स्नेहप्रयोगमनपेक्ष्य दशां च पालं

धुन्वंस्तमांसि सुजनापररत्नदीपः ।

मार्गप्रकाशनकृते यदि नाभविष्य-

त्सन्मार्गगामिजनता खलु नाभविष्यत् ॥ ७ ॥ ✓

त्यक्तानुवर्तनतिरस्करणौ प्रजानां

श्रेयः परं च कुरुतोऽमृतकालकूटौ ।

तद्वत्सदन्यमनुजावपि हि प्रकृत्या

तस्मादपेक्ष्य किमुपेक्ष्य किमन्यमेति ॥ ८ ॥

निःसारभूतमपि बन्धनतन्तुजातं

मूर्धा जनो बहति हि प्रसवानुषङ्गात् ।

जीवंधरप्रभवपुण्यपुराणयोगा -

द्वाक्यं ममाप्युभयलोकहितप्रदायि ॥ ९ ॥

गीर्वाणाधिपचोदितेन धनदेनास्थायिकामादरा-

त्सृष्टां द्वादशयोजनायततलां नानामणियोतिताम् ।

अध्यास्त त्रिदशेन्द्रमस्तकामिलत्पादारविन्दद्वयः

प्राग्देवो विपुलाचलस्य शिखरे श्रावर्धमानो जिनः ॥ १० ॥

तत्रासीनममुं त्रिलोकजनतासंसारजीर्णाटर्था-

दावं दुर्मतघर्मतापहरसद्गर्माभृतस्त्राविणम् ।

राजा श्रेणिक इत्यशेषभुवनप्रख्यातनामा नम-

न्दूरानम्रकिरीटताडिततलस्तुष्टाव हृष्टाशयः ॥ ११ ॥

तत्रस्थं चतुराश्रमस्थपुरुषानुष्टयधर्मस्थिति-

व्याख्याव्यापृतिदृश्यमानदशनालोकं गणाधीश्वरम् ।

बन्दित्वा मकुटावतंसकुसुमामोदेन लिम्पन्मही-

मप्राक्षीत्किमपि क्षमापतिरथ स्पृष्टीभवत्कौतुकः ॥ १२ ॥

नानाभोगपयोधिमग्नमतयो वैराग्यदूरोज्जिता

देवा न प्रभवन्ति दुःसहतमां वोढुं मुनीनां धुरम् ।

इत्याहुः परमागमस्य परमां काष्ठामधिष्ठास्त्रव-

स्तद्देवो मुनिवेषमेष कलयन्दृश्येत कस्मादिति ॥ १३ ॥

इत्थं पृच्छति पार्थिवे गणधरस्तद्वृत्तमाख्यातवा-
 न्नाजन्नेष सुरः पुरा नरपतिर्विश्वंभराविश्रुतः ।
 वैराग्येण तृणाय राज्यमतुलं मत्वा विमुच्याशु त-
 प्राविशत्पदवीं तपोधनगतां गीर्वाणतुल्याकृतिः ॥१४॥

इत्येवं गणनायकेन कथितं पुण्यास्त्रवं शृण्वतां
 तज्जीवंधरवृत्तमत्र जगति प्रख्यापितं सूरीभिः ।
 विद्यास्फूर्तिविधायि धर्मजननीवाणीगुणाभ्यर्थिनां
 वक्ष्ये गद्यमयेन वाङ्मयसुधावर्षेण वाक्सिद्धये ॥ १५ ॥

अस्ति खलु निखिलजलधिपरिक्षेपविलसदनेकद्वीपकमलकार्ण-
 कारूपस्य जम्बूद्वीपस्य दक्षिणभागभाजि भारते खण्डे पुण्डरीकासनायाः
 क्रांटागृहमिव लक्ष्यमाणः , प्रक्षीणमोहजनितजिनचरणपक्षपातैरक्षू-
 णमतिमन्दरमथिलविद्यासागरसमासादिततत्त्वावबोधसुधारसैरहरहरूपचित-
 सुकृतमुकुलितपरलोकभयैरभ्यागतसंविभक्तविभ्रविजृम्भमाणवितरणगुण-
 गारिमनिमीलदमरमहीरुहमाहात्म्यैर्ममतामर्थेष्वनाकलयद्विरात्मचरितापहसि-
 तकलिविलसितैरावसद्भिः सद्भिरारोपितगरिमा , दिशिदिशि दृश्यमा-
 नकनकमयविमानतिलकितवियन्मध्यैर्व्यानपरयमधनाधुपित वेदिकोपशो-
 भिताशोकपादपच्छायालङ्घनचकितभव्यलोकवक्रितप्रदक्षिणभ्रमणैः पर-
 हितनिरतमुनिवरपरिपदाभिहितधर्मानुकथनकर्मठशुककुलवाचालोद्यानशा-
 खिशाखापारिष्कृतपरिसरैरुपसरत्संसृतेरुपरतिमुपजनयद्भिर्जिनालयैरुपशोभि-
 तः , सततविनिहितसलिलसेकजनितशैत्यविनिर्गतपुलकतुलितमुकुल-
 दन्तुरितेन वह्दनिलकम्पितैर्विटपबाहुभिरतिदुर्धरं फलभरं दातुमा-
 ह्वयतेव प्रत्यप्रकन्दलादलनदुर्ललितकोकिलकलालापच्छलेन मनसि-
 जविजयभोगावलीमिव पठता सहकारतरुषण्डेन कृतमण्डनैर्भुकरनि-

करकज्जलाकलङ्किताः कामविजयनीराजनदीपिका इव कुसुममञ्जरीः पि-
 अरितदशदिशो दर्शयता चम्पकचक्रेण चारुतामुद्ग्रहद्भिः प्रसवोत्कण्ठ-
 मानकामिनीगण्डूषमधुधारासेकनिष्पन्नपुष्परिञ्जोलीधवलितवपुषा हसतेव
 युवतिजनलालनविधुरानितरधरणीरुहान्वकुलतरुवाटेन वर्धितशोभैस्त-
 र्णान्चरणप्रहारानन्तरमन्तःप्ररूढकोपकृपीटयोनिमिव कृकवाकुचूडापा-
 टलं पल्लवापीडमुद्गिरता प्रत्यङ्गं कङ्कलिजालेन जातनयनातिथ्यैरन्यलता-
 श्लेषावकाशहरणाभिनिवेशादिव गाढाश्लिष्टनिःशेषकुरवकतरुभिर्माधवीभि-
 राधीयमानमदनबलैरुन्मीलितकुसुमावचयकौतुकमिलितमहिलानिर्विशेषल-
 ताभिरामैरारामैर्विनोदितलोकलोचनः, प्रतिफलिततटरुहतस्निवहानिभेन
 जलनिधिजिगीषया स्वयमपि कल्पतरुनिव कतिचन जठरे धारयद्भि-
 रुद्दण्डकमलविष्टरोपविष्टकादम्बकदम्बकैरुत्फुल्लकलहारनिःस्यन्दिमकरन्दमे-
 दुरितपाथोभिः पवनोद्भूतकल्लोलपटलकवलितवियदवकाशैः पाथोराशि-
 परिवुभूषया सागरमहिषीं मन्दाकिनीं वन्दीकर्तुमन्तारिक्षमत्पतद्भिरिव प्रेक्ष्य-
 माणैः समन्तादुन्मिषदुत्पलजालजटिलैर्जनपदलक्ष्मीदिदृक्ष्या सहस्राक्षता-
 मिव विभ्रद्भिः शुभ्रसालिलभारतजठरैर्जलाशयैर्दाशीतानेकसागरमहिमा, क-
 चित्पाककपिशकणिशभरविनमितशिरोभिरात्मरोहावकाशदायिनीं मेदिनी-
 मभिवाद्यमानैरिव शालिस्तम्बैः शुम्भितशालेयेन कचिद्विहरमाणकमलाच-
 रणतुलाकोटिकृणितैरिव स्थलकमलकाननकेलीकलितदोहलीनां कलहंसी-
 नामारसितैरापाद्यमानश्रवणपारणेन कचिदनवरतविधीयमानशुश्रूषाहृष्य-
 दुर्वीसर्वाङ्गनिर्गच्छदतुच्छरोमाञ्चसहचरितराचिभिः कतिपयदिवसप्ररूढै रू-
 ढहरितिमकवलितहरिदन्तरालप्रशस्यैः सस्यकन्दलैः कण्ठकथितकेदार-
 सारगुणेन कचिन्निकटरूढपुण्ड्रेक्षुदण्डविघटितपर्वपुटनिपातितमुक्ताफलप-
 टलशर्करिलसारणीतीरसंचारखेदितकृषीवलचरणतलेन कचिदतिगम्भी-
 रक्षेत्रमसनिपतदभ्यर्णसारणीसालिलसमुद्गीनशफराजिघृक्षाजनितपरस्परक-

लहविधूतवकोटपक्षपुटदर्शितस्थलपुण्डरीकविभ्रमेण क्वचिद्विवाप्यन्धका-
रितपरिसराभिर्मरकतपरिघपरिभावुकरम्भापरिरम्भरमणीयाभिः प्रक्राडच्चि-
क्रोडविघटितकोहलपतितकेसरसंकटाभिः पूगवाटिकाभिः प्रकटीक्रिय-
माणाकाण्डप्रावृडारम्भेण सर्वकालमुर्वराप्रायतया प्रथमानबहुविधसस्यसा-
रेण प्राभोपशल्येन निःशल्यकुटुम्बिवर्गः, सलिलदेवतानाभिमण्डलस-
नाभिसानिवेशैः स्फटिकविशदसलिलपूरितोदरैर्वनघटितसुधालेपधवल-
भित्तिपरिवेष्टितमुखतया हसाद्भिरिव निरुपयोगसलिलभरभरितमपानि-
धिमम्भःकुम्भोत्क्षेपपतितपयोविन्दुरूढशाद्वलतृणश्यामलितानूपैः कूपै-
रुपेतपर्यन्ताभिरनतितुङ्गमञ्चिकाप्रतिष्ठितसलिलघटपरिपाटीविलोकनमणि-
तपथिकजनपरिश्रमाभिर्जलाधिवासवृष्यमाणपाटलीशर्करापरिमलबद्दालिम-
विद्रावितनिदाववैभवाभिरप्रविष्टतरणिकिरणशिशिरखलूरीपरिसरनिद्राणा-
ध्वन्योदन्यादैर्न्यशमनचतुरप्रभावाभिः प्रपाभिः प्रतिहतघर्मविजृम्भि-
तः, प्रत्यग्रोहासिततृणकरीरकवलनमुदितैरवनितलविलुठितवालपह्ल-
वैरप्रचलितबलतदुक्षदर्शनभयधावदध्वगैर्गतिरभसरणितमणिकिङ्किणीरव-
मुखरितभुवनविवरैः स्मरणपथविहरमाणतर्णकवमितदुग्धधाराधौतधरात-
लैः कठिनखुरपुटखननसमुत्पतदविरलपरागपटलच्छलेन गोशब्दसाम्य-
समाविर्भूतस्नेहतया भूतधात्र्येव दीयमानानुयात्रैः स्वभावकुण्डलितशिख-
रभीषणविषाणव्याजेन दुष्टसत्त्वसमुत्सारणाय कार्मुकमिव कलयद्भिः प्र-
शस्तकर्मसाधनैर्गोधनैः पवित्रीकृतसीमा, हेमाङ्गदनामा जनपदः ।

यश्च दौर्गत्यनिवासपरिजिहार्षयेव निरवकाशयत्यात्मानमभितो
घटितैर्धान्यकूटैः । यं च दिशिदिशि दृश्यमानजिनालयलाञ्छनप-
ञ्चाननाविलोकनचकिता इव नोपसर्पन्त्युपद्रवकरिणः । येन च विप्रकीर्ण-
विविधमणिगणमरीचिमालिना जलनिधिविरहविषादः परिह्रियते पङ्क-
जासनायाः । यस्मै च स्पृहयन्ति निःस्पृहा अपि निर्वाणसुधानिःस्य-

न्दचन्द्रमसो मुनयः । यस्माच्च सततजाज्वल्यमानजिनपूजाचरुपचनपाव-
काटुपजातर्भातिरिव दूरं पलायत कलिः । यत्र च संकल्पसमयाव-
जितैर्दानजलप्रवाहैः प्रक्षालित इव प्रलयं प्राप कित्त्वपपङ्कः ।

तत्र चास्ति समस्तभुवनविख्यातसंपदाभोगा, भोगवर्तीव भु-
जङ्गचरितोद्वेगेन भित्त्वा भुवमुत्थिता, नमुचिमथननगराव निरालम्बनतया
नभःस्थलान्निपतिता, माधुर्यकुलभूमिः फलमञ्जरीव भारतवर्षभूरुहस्य,
भुवनवलभीमण्डनमुक्तासारमरीचिनिचयकवचिता कर्णचामरिकेव हेमा-
ङ्गदमतङ्गजस्य, मरकतमणिकुट्टिममयूखपत्रला पद्मसरसीव कमलाकलहंसी-
विहारस्य, पातालवासिभिरप्यनालोकितमूलेन गगनचरैरप्यलक्षितशि-
खरेण पराजितपरनरपतिकरदीकृतकनकोपलपटलघटितेन विघटितकु-
लगिरितटाभिर्दिगन्तदन्तावलदशनकुलिशकोटिभिरप्यभेद्यसंस्थानेन स्त-
म्भितजगदुपरमसमयसमीरसंरम्भेण त्रिभुवनलक्ष्मीकनकपादकटकका-
न्तितस्करेण प्राकारेण परिवृता, कलशभवकवलितजलनिधिजनितानु-
शयेन कुशेशयभुवा सावधानमनवधि सलिलमापादितेनेकः फणभृदावास-
विश्रान्तगाम्भार्येण स्नानावतरदवनीपतिमदवारणकपोलतलविगलितदा-
नजलवेणिकाव्याजेन जलनिधिसमुत्कण्ठया यमुनयेव विगाह्यमानेन नि-
जाभोगविस्मयनिपतितैरुपरिचरयुवतिनयनैरिव नीलकुवलयपीडैरकाण्डे-
ऽपि निशां दर्शयता प्रतिफलितभवननिवहभरितजठरतया कुपितसुरप-
तिकरकल्पितकुलिशपतनभयमग्नमहामहीधरमुदधिमवर्धारयता परिखाच-
क्रेण परिष्कृता, विकसदभिनवसुमनःपरागविसरधूसरितवासारालोकैः
पतितपचेलिमफलरसीपीच्छलतलस्खलितपुष्पलात्रीजनैरनिभृतपरभृतकू-
जितमुखरितसहकारैः प्रसवपरिमलतरलमधुकरनिकरान्धकारितैः पा-
कसुरभितपनसफलहेलाच्छोटनकुपितमर्कटीकोपशमनचतुरशाखामृगली-
लाजनितकुतूहलैः पारावतपरस्परसंपरायपतितपुष्पस्तवकतारकिततरु-

मूलैरुद्वे लवहमानमकरन्दकूलंकप्रकुल्यालोकनमुदितसेककर्मान्तिकैर्लावण्य-
 तरङ्गितादिगङ्गनामुखैः शिलीमुखपदभग्नवृन्तलम्बमानचम्पकपाटलपुंनागके-
 सरप्रसवैः कंदर्पकनकातपत्रकमर्नायकर्णिकारहारिभिर्वनदेवताधरबन्धु-
 बन्धुजीवबन्धुरैः कुरवकपादपपरिष्वङ्गसफलमाधवीलतायौवनैरुपवनैरुद्रा-
 समाना, मरकतटपटुपरचिततटाभिः पद्मरागशिलाघटितसोपानपङ्क्ति-
 भिर्जलदेवताकुचकलशकौशलमल्लुचकमलमुकुल्याभिरुन्मिषदासितोत्प-
 लवनान्धकारेण दिवसेऽपि रजनीविभ्रमविघटितरथाङ्गमिथुनाभिरभिषेक-
 दोहलावतरदबलाचरणनूपुररणितश्रवणोद्गीवकलहंसाभिरुड्डीयमानजलचर-
 विहगविधूतपक्षपुटपतितपयःकणकोरकिततटतरुशिखराभिर्भृणालसंदोह-
 संदेहिकादम्बखण्ड्यमानेफनकालिकादन्तुरतरङ्गाभिः प्रतिफलननिभेन गग-
 नतलपरिभ्रमणरभसजनितपिपासाशमनकौतुककृतावतरणेनेव तरणिना
 रमणीयतां विभ्राणाभिर्विभ्रमर्दारिकाभिर्दीर्घाकृतसौभाग्या, क्वचित्पुरोनि-
 हितविष्टरपुञ्जितं स्फुरितकरनखमयूखसंपर्कपुनरुद्धारितं निजवदनजनि-
 ततुहिनकरशङ्कासमुपनततारकानिकरमिव दृश्यमानं प्रसूनराशिमारणित-
 षणिपारिहार्यवाचालबाहुलतिकाविभ्रमाभिराममावधतीभिर्व्याजीकृत्य पु-
 ष्पक्रयं वक्रोक्तिमभिदधता धूर्तलोकेन विस्मृतहस्ताङ्गुलिन्यस्तसुमनोबन्ध-
 नाभिरपि कुसुमसौरभादधिकपरिमलैरात्मनिःश्वासैराकुलीक्रियमाणमधुक-
 रमालाभिर्मालाकारपुरंध्रीभिर्नीरन्ध्रितेन क्वचिद्विशङ्कटपेटकप्रसारितैः प्र-
 सरदविरलसौरभसंपादितघ्राणपारणैर्युगपदुपलक्ष्यमाणैर्निखिलर्तुफलैः फ-
 लितलोकलोचननिर्माणेन क्वचित्सौरभलुब्धभुजंगसंगृह्यमाणैर्मलयजैर्विड-
 म्बितमलयगिरिपरिसरारण्येन क्वचित्प्रसार्यमाणस्फारकर्पूरपरागपाण्डरतया
 लहरीपवनसमुत्क्षिप्तशुक्तिपुटमुक्तमुक्ताफलपुलकितामुदधिवेलां विहसता कु-
 चिद्वदान्यजनताजटिला नगरायमिति वितरणकलापरिचयाय धरणीतल-
 मवर्तार्णैः कालमेघैरिव कृष्णकम्बलैस्तिमितेन क्वचिक्रेतुहृदयर्षाचवर्ध-

नाय प्रसार्यमाणैः शारदपयोधरावध्रीरणधुरीणैः पराजितपारिजातदुकूलै-
 रनुकूलस्पर्शसुखसंपादनक्षमैः क्षौमैरुन्मिषत्क्षीरोदशङ्केन क्वचित्पुनर्मथनच-
 कितजलधिदौकितैरिव गाढोद्गच्छदतुच्छमहःस्तबकितैः कौस्तुभप्रतिमल्लै-
 रनुपलक्षितत्नासकलङ्कादिदोषैरहिमकरकुटुम्बडिम्भैरिव क्षितितलचङ्क-
 मणकुतूहलादम्बरतः कृतावतारैर्माणिक्यैर्मध्यंदिनेऽप्यनुञ्जितदिवसमुख-
 लावप्येन क्वचित्प्रतिफलिततरणिकिरणधवलमरीचिनिर्गमप्रतिहतजनन-
 यनपरिस्पन्दैः परस्परसंघट्टजनितक्रेङ्काराराववाचालैः कांस्यमण्डलैः स-
 मसमयसमुदितानेकदिनंकरकगनिकगविगाजितस्य प्रलयसमयस्यानुकुर्वता
 विपणिपथेन कुट्टलितकुबेरनगगौगवा, सान्द्रीकृतवर्णसुधाच्छुणधवल-
 ततोर्णवितर्दिकैर्गनुद्गारदेशनिहितकदलीपूगकथितमहोत्सवप्रबन्धैरुत्तमहा-
 टकघटितकवाटयुगलभूपितैर्योपिटङ्गलावप्यचन्द्रिकाचवर्णवितृष्णचकोर्ण-
 वेहलितचन्द्रमरीचिसमुद्रभैः संगीतशालाप्रहतमृदङ्गमन्द्रघोषजनितज-
 लधरनिनदशङ्काताण्डवितकेलिशिखावलैर्ज्वलदनलकीलसंदेहिलीलाकुण्ड-
 शाबकपारिहयमाणग्नकुट्टिममहःपल्लवैः पवनचलितशिखण्डेतुपटताडित-
 तपनगधकूब्रैरुपरितलखचितवलभिदुपलनीलिमशैवलितसुगसग्दिम्बुपूर्गैर्नि-
 र्यूहनिहितानेकरत्नभुजा मयूखकन्दलेन महेन्द्रशरासनशोभामम्भोदसमयम-
 न्तरेणापि पयोधरैभ्यः प्रतिपादयद्भिर्मणिमयभित्ति तथा प्रसरद्भिरुभयतः
 किरणलतावितानैर्विबुधराजमन्दिरविजिगीषया विहायसमुत्पतितुमाब्रह्मप-
 क्षैरिव लक्ष्यमाणैः श्रृङ्गनिखातकेतुदण्डच्छलेन पुरयुवतिवदनसौकुमार्य-
 चोरं चन्द्रमसं प्रहीतुमुत्तम्भितबाहुस्तम्भैरिव शुम्भद्भिर्दुर्ध्वधरणीधारण-
 खेदितेमीदनीपतिबाहुमाराधयितुमागतैः कुलगिरिभिर्गिव गुरुभिः प्रासादैः
 प्रसाधिता, आकर्णकुण्डलितकुसुमशरकोदण्डनिपतितविशिखभिन्नहृ-
 दयगलितरुधिरपटलपाटलकुङ्कुमपङ्किलपयोधरभराभिः कान्तिसलिलशी-
 करपरिपाटीमनोहरं हारमुद्गहन्तीभिर्विलासहमितविसर्पिणा दशनकिरणवि-

सरेण त्र्यम्बकललाटाम्बकनिर्यदनलदग्धं रतिपतिममृतेनेव सिञ्चतीभिर्ग-
 रूमदुपलताटङ्कतरलरदिमपलाशपेशलमुखकमलाभिरयुग्मशरसमरनासीर -
 भटान्विवेकजलाधिमथनमन्दरान्मन्थरमधुरपरिस्पन्दानिन्दीवरकालिकानुका-
 रिणः कटाक्षान्विक्षिपन्तीभिर्मदनमहाराजधवलतपत्रबन्धुचन्दनातिलक -
 भासमानभालेरखाभिराननविनिहितनवनलिनसंदेहनिपतदलिकुलनीलकु -
 न्तलाभिरनादरनहनशिथिलकबरीभरनिरवकाशेतपश्चाद्वागाभिवार्वामन-
 यनाभिर्विराजिता, राजपुरी नाम राजधानी ।

यस्यां च परितोभासमानभगवदहर्दालयलङ्घनभयादपहाय वि-
 हायसागतिमधःसंचरमाण इव भवनमणिकुडिमेषु प्रतिमानिभेन विभा-
 व्यते भानुमाली । यस्यां च नीरन्ध्रकालागुरुधूपतिमिरितायां वासरे-
 ऽप्यभिसारमनोरथाः फलन्ति पक्षमलट्टशाम् । यत्र च नितम्बिनीव-
 दनचन्द्रमण्डलेषु न निवसति कदाचिद्भ्यर्णकर्णपाशजनितनहनशङ्क इव
 कलङ्करूपः कुरङ्गः । यस्याश्च सालः परिखासलिलासिक्तमूलतया कुसु-
 मितमिव वहति मिलदुडुनिकरमनोहरं शिखरम् । यस्याश्च प्रतापवि-
 न्तपरनरपतिकरदीकृतकरिकरटनिर्यद्विरलमदजलजम्बालिताः प्रविश-
 दनेकराजन्यजनितमिथःसंघट्टिविघटितहारनिपतितमुक्ताफलशकलवालुका-
 पूरैराज्ञानतामनीयन्तादृष्टशिखरगोपुरद्वारभुवः । या च शिखरकलि-
 तमुक्ताफलमरीचिर्वीचिच्छलादपहसतीव धर्मधनजननिवासजनितगर्वदु-
 र्विनीतेदशवदनचरितकलङ्काम् लङ्काम् । यस्यां च भक्तिपरवशभव्य-
 जनवदनविगलदविरलस्तवनकलकलमांसलैः प्रतिक्षणप्रहतपटहपटुरव-
 परिरम्भमेदुरैः पूर्यमाणासंख्यातशङ्खघोषपरिष्वङ्गकरालैर्धारालकाहलकलर-
 सितमांसलीभवदारम्भैर्जृम्भमाणजनकोलाहलपल्लवितैरुल्लसद्दीणावेणुराणि -
 तरमर्णायैरारटितदक्काञ्जलरीञ्जकारकृताहंकारैरभङ्गुरकरणबन्धबन्धुरलास्य -
 लासिविलासिनीमणिभूषणशिञ्जितमञ्जुलैः किसलयितभरतमार्गमनोहारिसं-

गीतसंगतैः संभृतमहोदधिमथनघोषमत्सरैर्जिनमहोत्सवतुमुलरवैः परिभूत
इव नावकर्ण्यते कदापि कल्याणतरपिशुनशब्दः । यत्र च स्त्रीणामधर-
पल्लवेष्वधरता कुचतटेषु कठिनता कुन्तलेषु कुटिलता मध्येषु दरिद्रता
कटाक्षेषु कातरता रतेषु विनयातिक्रमो मानग्रहेषु निग्रहः प्रणयकलहेषु
प्रार्थनाप्रणामः पञ्चबाणलीलासु वञ्चनावतारः परमभूत् ।

तस्यां चैवंविधायां विधेयीकृतप्रकृतिः, प्रतापविनमद्वनीपति-
मकुटभणिवलभीधिटङ्कसंचारितचरणनखकान्तिचन्द्रातपः, करतलक-
लितकरालकरवालमयूखतिमिराभिसरदाहवाविजयलक्ष्मीलक्षितसौभाग्यः,
समरसागरमथनसंभृतेन सुधारसेनेव प्रतापदहनदन्दद्व्यमानप्रतिभटविपि-
नजनितभसितराशिनेव निजभुजविटपिविनिर्गतकुसुमस्तवकेनेव परिप-
न्थिपार्थिवपङ्कजाकरसंकोचकौतुकसंचितेन चन्द्रमरीचिनिचयेनेव खड्ग-
कालिन्दीसंजातेन फेनपटलेनेव पाण्डुरेण यशसा प्रकाशितदिगन्तः, म-
न्दीकृतमन्दरमहीभृति निजांसपीठे बहुनरपतिबाहुशिखरसमारोहणावरोहण-
परिखेदिनीं मेदिनीं चिराय विश्रामयन्, अश्रान्तपरिचीयमानेन वनीप-
कचातकपरिपद्विपादविघटनघनारम्भेण कर्णकीर्तिकैरविणीनिर्मलनवाला-
तपेन कविकुलकलहंसकलस्वनश्रवणशरदवतारेण वितरणगुणेन मन्द-
यन्मन्दारगरिमाणम्, रणजलधितरणपोतपात्रेण कृपाणविषधरविहारच-
न्दनविटपिवनेन क्षत्रवर्मदिनकृदुदयपर्वतेन पराक्रमेण क्रीतार्णवाम्बरः,
प्रयाणसमयचलदलवुचमूभारविनमितेन महीनिवेशेन फणाचक्रं फणाभृ-
तां चक्रवर्तिनो जर्जरयन्दिशिदिशि निहितजयस्तम्भः, कुमार इव श-
क्तिकलितभूभृद्विग्रहः, शतमख इव सुमनसामेकान्तसेव्यः, सुमेहरिव
राजहंसलालितपादः, दुर्योधन इव कर्णानुकूलचारितः, चन्द्र इव कुव-
लयानन्दिकरप्रचारः, चण्डदीधितिरेव कमलाकरसुखायमानपादः, पा-

रिजात इव परिपूर्णार्थिजनमनोरथः , राजा राज्याश्रमगुरुः कुरुकुलधुरंध-
रः सत्यंधरो नामाभूत् ।

यस्य प्रसरदविरलकीर्तिचन्द्रातपशीतलामंसवलभीमधिशयानामे-
दिनी शेषफणाविष्टरनिवासानुबन्धिनीं विप्रोष्मवेदनामत्यजत् । यस्मिन्प-
रिपाळयति पयोधिरशनावच्छेदिनीं मेदिनीं कुसुमपरिमलचौर्येण चाकि-
त्यमुद्बहन्त इव मातरिश्चानो न कापि लभन्ते स्थितिम् । यस्य च निहि-
तहारोपधानमधरितकनकगिरिशिलातलविशालं वक्षःस्थलमधिशयाना स्व-
भावसंकटकमलकोटरकुटीरदुरासिकादुःखमत्याक्षीलक्ष्मीः । यस्य च प्रल-
यसमयविलसदनेकदिनकरकिरणदुःसहे प्रसर्पति प्रतापानले जलनिधिज-
लमध्यघटितां प्राक्तनीं स्थितिं ब्रह्मन्यत मधुसूदनः । यस्य च दुःसह-
प्रतापेऽपि सुखोपसेव्यता सौकुमार्येऽप्यार्थवृत्तिरतिसाहसेऽप्यखिलजन-
विश्वास्यता विश्वभरावहनेऽप्यखिन्नता सततवितरणेऽप्यक्षीणकोशता पर-
परिभवाभिलाषेऽपि परमकारुणिकता पञ्चशरपारतन्त्र्येऽपि पाकशालिता
परमदृश्यत । यस्य चारम्भमभिमतावाप्तिः प्रज्ञां विद्याधिगमः पराक्रमं प-
रिपन्थिपरिक्षयः परहितनिरातिं जनानुरागः प्रतापं दुराक्रमता त्यागं भो-
गावली काव्यरसाभिज्ञतां कविसंग्रहः कल्यसंधतां कल्याणसंपत्तिर्न्या-
यनेतृतां निजकृत्यानुल्लङ्घिलोकता तत्त्वज्ञानितां धर्मशास्त्रशुश्रूषा दुरभि-
मानहीनतां मुनिजनपदप्रहृता माननीयतां दानजलार्दीकृतकरः परमधा,
भक्ततां परमेश्वरसपर्या नातिनिपुणतां निष्कण्टकता निरक्षरं निरन्तरं
निवेदयति ।

तस्य चाभवदद्भुताचाररूपा रूपसंपदिव विग्रहिणी गृहिणी-
धर्मस्थितिरिव साक्षात्क्रियमाणा , समरविजयलक्ष्मीरिव पुष्पधनुषः , सं-
कोचितसपत्न्यभारीवदनकमला कौमुदीव विधुंतुदकबलनभयादपहाय रज-
नीकरमवनिमवतीर्णा , रामणीयकचन्द्रोदयपिशुनेन संध्यारागेणेव मनसि-

जमदकारिकुम्भमण्डनसंभृतेन गैरिकपङ्काङ्गरागेणेव नवनलिननिपतितेन तरुणतरणिकिरणकलापेनेव स्वभावपाटलेन प्रभापटलेन विनाप्यलक्तकरसानुलेपनमुपपादिततलाकल्पशोभमनवरतविनमदवनीपतियोषिदलकापीडनिपतितैः सुमनोभिरिव मनोहराङ्गुलिपर्यायशुक्तिपुटवमितैर्मुक्ताफलैरिव प्रकृतचतुरचक्रमकलाशिक्षणकुतूहलनिषेवमाणैः कलहंसशाब्दैकैरिव सततमुद्रच्छता स्तनमण्डलेन मा पीडय वदनतुहिनमहसमिति कृतप्रणामैस्तारकागणैरिव तारुण्योष्मकठिनीभवन्कान्तिसलिलविन्दुसंदोहसंदेहदायिभिर्नखमणिभिरवतंसितमनुपजातपङ्कपरिचयमज्ञातमधुपपरिपदुपसर्पणमालिन्यमहर्निशविभागविधुरधिकाममननुभूतपूर्वमभोरुहयमलमिव चरणयुगलं दधाना. मदनतूर्णवैगुण्यजल्पाकेन कान्तजलधिजलत्रेणिकानुकारिणा जङ्घाद्वयेन प्रतिपादिताधोमुखकमलनालशोभा, सुनासीरदन्तावलशुण्डागारिमलुण्टाकेन कुसुमशरनिवासनितम्बप्रामादमण्डनमणितोरणरामणीयकधुरीणेन मदनमातङ्गनहनालानस्तम्भसंविभ्रमेण स्वभावपीवरेणोरुकाण्डद्वयेन कामपि कमनीयतां कथयन्ती, कंदर्पसाम्राज्यसिंहासनेन कठिनविशालेन प्रतिक्षणमुच्छ्रसता श्रोणिमण्डलेन शिथिलीकृतनीवीनहनाभ्यासखेटितकरा, मणिकिङ्किणीरणतच्छलेन भङ्गभयान्नितम्बविष्टरमिवाभिष्टुवता चिरपरिचयपल्लवितप्रेमतया पतनशीलस्य मध्यस्य मन्देतरमरीचिर्वीचिसमुद्रमव्याजेन हस्तदानमिव प्रयच्छता प्रतप्तकाञ्चनकल्पितेन काञ्चीवलेन परिवेष्टितनितम्बचन्द्रविम्बा, विडम्बितरशनालंकारमरकतमणिमयूखलेखया त्रिभुवनविजयसंनह्यदनङ्गसुभटक-रकलितकृपाणलतालावण्यापहासिन्या रोमराजिकया विराजन्ती, रामणीयकसरिदावर्तमण्डलेन मदनमतङ्गजनिगलकटकेन कान्तनयनशफरविहरणतडागेन सौन्दर्यमहानिधिगर्तसनाभिना नाभिचक्रेण चरितार्थीकृतलोकलोचना, नितान्तपीवरनितम्बनिष्पादनजनितपरिखेदपरिणततन्द्रालुभा-

वेन कमलसद्मना कृशतरमुपपादितेनेव दुर्वहपयोधरयुगलवहनकातरतया नाभिहृदनिमग्नेवानुपलक्षितरूपेणातितनीयस्तया घटितपटबन्धेनेव त्रिवलीव्याजेन मध्यदेशेन दर्शितसौभाग्या, सौकुमार्यसरश्चक्रवाकामिथुनेन मीनकेतनकारिकुम्भसहचरेण शृङ्गारनटरङ्गपीठेन विलाससरसीसमुत्पन्नसरसिजमुकुलकोमलेन कुचद्वयेन किञ्चिदवनतपूर्वकाया, कदर्थितकमलमृणालसौकुमार्येण माणिक्यपारिहार्यमरीचिपटलकवचितेन स्तवरकनित्तुलितकुसुमशरविलासोपधानसौभाग्येन प्रवालकोमलाङ्गुलिना सुरभिशीरपर्यायपटीरविटपिसङ्घिभुजगेन भुजद्वयेन भूपिता, दूषितकम्बुसंपदाडम्बरेण वदननलिननालकाण्डेन कण्ठेन खण्डिततरुणपूगकंधराहंकारा, प्रतिभटनुहिनकिरणविजयकौतुकेन कार्मुकमिव भ्रूलतानिभेन विभ्रता सहजशशधरशङ्कागतं कौस्तुभमिव त्रिगंधपाटलमनोहरमथरं दधता सुधाकरकलत्रमिति कौमुदीमिव वन्दीकृत्य मन्दहसितच्छलेन दर्शयता युवतिवदनसाम्राज्यचिह्नमिव ध्रुवलातपत्रमलकलतानिपतितमिव कुसुममाभिरूप्यदर्शनदोहलश्रुतमिव दर्पणं चन्दनतिलकमुद्रहता ललाटार्धचन्द्रबिम्बविगलदमृतधारासंदेहदायिन्या नासिकया सीमन्तितेन सुरामुरपरिपदपहृतसारः समुद्रतकालकूटगरलदूषितः क्षीरजलनिधिर्वरिति जलजसद्मना सादरमुपपादितमनपहार्य कटाक्षशृङ्गाररत्नमर्णायमाभिरूप्यलक्ष्मीजन्ममहितमसितभ्रूलतातमालवनलेखापरिष्कृतपक्षमवेले विलोचनमयं दुग्धसागरयुगलमुपदर्शयता मुखेन मदनमपि मद्यन्ती, मन्मथविलासदोलायमानेन प्रकृतितरलनयनहरिणनहनपाशसवर्णेन कर्णपाशेन बद्धशोभा, निशामुखेन कुसुमतारकास्फुरणानामभिनवजलधरेण विलासविद्युदुन्मेषाणामुन्मिषदन्धकारमेचकरुचा मुखशशिसंभोगकौतुकसंनिहितशर्वरीशङ्कावहेन केशहस्तेनापहसितबर्हिबर्हाडम्बरा, प्रतिनिधिरिव लक्ष्म्याः, प्रतापपूर्तिरिव सौभाग्यस्य, समाप्तिभूमिरिव सौन्दर्यपरमाणूनाम्, मनो-

स्थसिद्धिरिव पातित्रयस्य, प्रकर्परेखेव स्त्रीत्वस्य, मूर्तिरिव दाक्षिण्यस्य, कीर्तिरिव चारित्रस्य, विजयपताकेव पञ्चशरस्य, विजया नाम महिषा ।

तस्यां सौन्दर्यपुनरुक्ताभरणानामवलानां वर्गे सत्यपि निसर्गत एव नरपतेरमतान्तःकरणम् । अथ स राजा रजनीकराकरणकन्द-लविपक्षैः क्षीरजलधिजठरुत्थितफेनपटलविशदैर्यशःपल्लवैरापादितदि-शाविलासिनीकर्णपूरः पूरितमनीषिजनमनोरथः प्रतिबलजलधिमथनम-न्दरेण वसुंधरामयूरीनिवासविटपेन वीरलक्ष्मीकरेणुकालानेन भुजस्तम्भ-दम्भोलिना खण्डितभूमृन्मण्डलः कर्तव्यमपरमपश्यन्वश्येन्द्रियः कुसुम-चापचापलानि सफलयितुं सर्वाकाराभिरामया रामया सहाभिलषन्स्व-भावनिशितधिपणावधीरितपुरुहूतपुरोधसि यथावदवगतराजनीतिवर्मनि फलितचतुरुपायत्रिजृम्भितयशसि पराक्रममृगपतिनिवासजङ्गमजगतीभृति गर्भीरमगुणगर्हितोदन्वति स्थैर्यपरिहसितकुलशिखरिणि कुलिशकठि नमनसि संकटेऽप्यखेदिनि निखिलारिचक्राक्रमणिष्ठे काष्ठाङ्गारनामनि निरस्ततन्द्रे मन्त्रिणि निवेशयितुं राज्यभारमारभत ।

तथा प्रारभमाणे च राजनि राजनीतिकुशलाः कुटिलेतरबुद्धयः कु-लक्रमागतिभाजः कुत्सितकर्मपराचीनचेतोवृत्तयः शमिनि वयसि वर्तमा-नाः कतिचन सचिवाः समेत्य कृतप्रणामाः सप्रणयं व्यजिज्ञपन्—
“ देव , देवेनाविदितं किञ्चिदस्तीति न प्रस्तुमहे कथयितुम् । तदपि देवपादयोरनितरसाधारणी भक्तिरस्मान्मुखरयति । तदुचितमनुचितं वा प्रणयपरवशैरस्माभिरभिधीयमानमाकर्णयितुमर्हति स्वामी । देव , स्वहृद-यमपि राज्ञा न विस्त्रम्भणीयम् । किमुतापरे । इयं हि स्वभावसरलनि-जहृदयजनिता सर्वविश्वासिता विश्वानर्थकन्दः । क्षमापतयः शैलूषा इव मन्त्रिषु नाटयन्ति विस्त्रम्भं न तु बध्नन्ति मनसा । यतश्चिरपरिचयसमु-पचितेन विस्त्रम्भेण मन्त्रिषु निवेशितराज्यभारा राजानस्तैरेव व्यापादिता

इति लोकप्रवादा मुखरयन्ति नः श्रोत्रपथम् । अपि च सर्वथायमनर्था-
 नुबन्धी परिहृतनिग्विलेतरव्यापारः पक्षमल्लोचनायामत्यासङ्गः । यतः
 मुरासुरसमरकण्डूलदोर्दण्डमण्डली हेलोत्समितकैलासकण्ठोक्तपराक्रमः
 प्रतापभयविनमदनेकविद्याधरमकुटमणिपादपीठविलुठितचरणोऽपि रावणः
 प्रणयभरण जनकदुहितरि जनितपाग्वश्यः समरशिरसि दशरथतनयनि-
 धनाय निजकरविमुक्तेन रणलक्ष्मीमुखकमलविकासदिवसकरसहचरेण
 चक्रेण यशःशेषतामनीयत । अपि च तपश्चरन्तितदुश्चरमरविन्दसद्मा
 शङ्कितबलमथनप्रेपितवरयोपिद्विरचितविलामाविलोकनविगलितधृतिरनुभ-
 वन्नात्मभुवश्चापलमभजदपहास्यताम् । तथा तथागतोऽपि कदाचित्का-
 मशरपतनपरवशकरभपरिपदहमहामिकया परिग्रहपर्याकुलां कामपि बाले-
 यीमात्रोक्तयन्करुणारसतरलितमतिराविर्भवदनेकशतभगशब्रलितकरभावे-
 यः क्षणमस्थादिति नास्तिकचूडामणेर्महीयान्नु कलङ्कस्तस्य । तदित्थम-
 यशःपङ्कपयोधरागमे धर्मकमलाकरनिमीलननिशामुग्धे द्वितीयपुरुषार्थपरु-
 पराजयक्षमणि जडजनजनितसंवाधे विवेकिलोकनिन्दिते कंदर्पवर्मनि न
 निर्भरं निदधति कृतधियः पदम् । तदविरोधेन धर्मार्थयोरनुभवन्कामसु-
 खमजहदवनीपतिधर्मं पन्नगपरिवृष्टपरिभावुकेन बाहुना पालय पयोनिधि-
 रशनालंकारिणीं धरणीम् " इति प्रणयस्वरूपसाक्षात्करणमणिदर्पणा-
 भानि बहुविधनिदर्शनमंत्राहितार्थानि प्रेक्षावदेकान्तदृष्ट्यानि तदात्वक-
 तुकान्यप्युदर्कमभुराणि मन्त्रिवचनानि वनितोपभोगकुतूहलजालजटिलिते
 जननाथचेतसि निरवकाशतयेव न पदमलभन्त ।

अथ भाविपरिभवचकितस्वान्तेषु सामन्तेषु कर्तव्याभावेन मूकी-
 भवत्सु, शोककृशानुपरामर्शमर्मरितमनसि सीदति चिरंतने राजपरिजने,
 पर्यश्रुनयनेषु प्रवृत्तवनगमनश्रद्धेषु पौरवृद्धेषु, पार्थिवस्तावन्मात्रतया ध-
 रित्रीराज्योपभोगादृष्टानां तथाभावितया तस्य वस्तुनो दुर्निवारतया मकर-

ध्वजस्य दुरतिक्रमतया च नियतेर्निरन्तरनिपतदनङ्गशरशकलीकरणभया-
दिव पलायितविवेकः प्रकृतिनिष्ठेरे काष्ठाङ्गागे निजभुजादवतार्य राज्यभारं
राजावदृशा सह रन्तुमारभत ।

कदाचित्प्रहतमृदुमृदङ्गं रङ्गमधिवसन्विलासिनीनामतिचतुरकरण-
बन्धबन्धुरमनङ्गतन्त्रशिक्षाविचक्षणविटविट्टूपकपरिपटुपास्यं लास्यमवालो-
किष्ट । कदाचिदनुगतत्रीणावेणुरणितरमणीयं रमणीनां गीतमाकर्णयन्क-
र्णपारणामकार्षीत् । कदाचिद्विकचकुमुमपरिमलतरलमधुकरकलखमुख-
रिते लतामण्डपे विरचितनवकिमलयशयने कृशोदरीमरीरमत् । कदाचि-
द्वनकरीव कारिणीसम्बः सह दीर्घदृशा विहरन्विहारदीर्घिकां बलवदास्फा-
लनभयादिव समुत्तरत्तरङ्गलङ्घितमणिसोपानपथां परस्परलीलाप्रहारदोह-
लावञ्चितनलिनशयनसमुड्डीनकलहंसधवलपक्षपटलमुहूर्तघटितावियद्विता -
नामतानीत् । कदाचिच्चन्द्रशालातलप्रसारितशयनमध्ये तनुमध्यया स-
हाधिवसन्वसन्तयामिनीषु निरन्तरमाविर्भवद्विरमृतकरकिरणकन्दलैः कं-
दर्पदन्तावलकर्णतालावचूलचामरैर्नयनचकोरयोरातिथेयीमनल्पामकल्पिष्टा

तदेवं मनोरथपथातिवर्तिष्वमर्त्यलोकसुलभेषु विषमेषुविलाससा-
फल्यसंपादितविषयसुखेषु निमज्जाति निकामविजृम्भितरजसि राजनि ,
कदाचित्कस्यांचन निशीथिन्यामनेन सह सौधशिखरभाजि पर्यङ्के पञ्चश-
रकेलीपरिचयपौनःपुन्यजन्मना परिश्रमेण परवशा महिषी सुध्वाप ।

ततश्चट्टलचकोरचञ्चुपुटकवलनादिव विरलमहसि चन्द्रमसि नि-
खिलनिशाजागरणजातया सुगुप्सयेव प्रविशति चरमगिरिगुहागह्वरमवत-
रदनूहसारथिसपर्यापर्याकुलेन सप्तर्षिलोकेन विकचकुमुमकुतूहलादवचि-
त इव विचेयतामुपेयुषि ज्योतिषां गणे गतप्राये रजन्यास्तुर्यप्रहरे राज्ञी
स्वप्नत्रयमद्राक्षीत् । अत्याक्षीच्च तत्क्षण एव सा संजातशोकप्रसादविद्रा-
वितां निद्राम् । अश्रौषीच्च प्रबुध्यमानभवनकलहंसरवमांसलं वचो मङ्ग-

लपाठकानाम् । समुद्रस्थाच्च सत्वसमुपसृतयामिकयुवतिजनप्रसारित-
हस्तावलम्बना प्रलम्बमानकेशहस्तविग्यस्तवामहस्ता शनैःशनैः शयन-
तलात् । उद्मीमिलच्च विकचोत्पलविभ्रममुपी चक्षुपी सकलदोषपरि-
हारिणि भगवदहर्तपरमेश्वरस्य श्रीमुग्वाभोजे । प्राणसीच्च प्रचुरभक्त्या
बद्धाञ्जलिः प्रशिथिलितकवर्गचुम्बितमर्हातला निखिलभवक्लेशहरं भगव-
न्तम् । व्यर्चाचरच्च विगलितनिद्राकृतालभ्या किमस्य फलं स्वप्नस्येति ।
व्यधाच्च मनो भर्तुर्मुग्वादस्य फलश्रुतौ ।

अथ रजनीविरहजनितमसहमान इव परितापमपरजलनिधिजल-
मवगाहमाने यामिर्नाप्रणयिनि, तरणिस्थतुरग्वरग्वुरपुटपरिपतनभयेन क्वा-
पि गत इवानुपलक्ष्यमाणे तारागणे , गगनपयोनिधिजठररूढविद्रुमलता-
वितानविडम्बिनि प्रथमगिरिपरिमरवनदावविभ्रममुपि प्रत्यग्रजनितप्रत्यूप-
गर्भरुधिरपटलपाटलिमद्गुहि पल्लवयति बलमथनदिशामुग्मरुणकिरणकला-
पे तपनदर्शनरमादिव विकमिततामरसदृशि विकचितदलनिचयकवचित-
ककुभि कमलाकरे , प्रबुध्यमानपङ्कजिर्नानिःश्वाससब्रह्मचारिणि प्रसृ-
म्भतुहिनसलिलकणनिकरपरिचयसमुपचितजडिमनि घटमानरथाङ्गमिथु-
नविहिताशिपि विरहिनयनजलवर्षिणि विसृमरकुमुमपरिमलवासितहारि-
ति वातुमारब्धवति मरुति वैभातिके , निजमुहृदभिभावुकदिनकृदुदयद-
र्शनपरिजिहीर्षयेव घटितदलकवाटमुद्रे निद्रामभिलपति कैरवाकरे, वारा-
करचिरनिवासजनितजडिमविघटनविभ्रृतारुणकम्बल इव विभाव्यमाने दि-
वसभुजंगफणारत्ने गगनमुरभिदाभरणकौम्नुभे गमस्तिमालिनि महःस्तोमैः
स्तबकयति पूर्वमचलम् , अनुष्टितदिवसमुखविधेया विजया विहितवैभा-
तिककृत्यं कृतजिनचरणसपर्यं पर्याङ्किकानिषण्णं सविनयमध्येत्य राजान-
मर्धासनमध्यासिष्ट । पुनरभाषिष्ट च मुखाकृतिसूचिताकृता जिज्ञासाप-
रवशपार्थिवकृतानुयोगा पङ्कजाक्षी— “ आर्यपुत्र , स्वप्ने विकसितकु-

सुमसौरभसंभ्रमदलिकुलमुखारितहरिदयकाशमहिमकररथमार्गलङ्घनजङ्घाल-
 विटपानिविडितवियदाभोगमभिनवघनपरिपद्भिभावुकपलाशापटलकवाचि
 तवपुपमरुणकिरणशोणकिसलयप्रसूनदर्शिताकालसंध्यं क्रमप्यशोकशा
 खिनमवालोकिपि । स च क्षणेन क्षोर्णारुहः कुलधरर्णाधर इव कु-
 ल्लिशपतनेन शतधा शकलीकृततनुरपतदवर्नापृष्टे । समुदातिष्ठच्च तस्य
 तरोर्मूलादकठोरदलपुटलुठितेन लोहितिन्ना लिम्पॅल्लोचनपथमधारितदिवस-
 करविम्बेन जाम्बूनदवर्णितेन किरीटेन शोभितशिखरभागस्तुङ्गविशालविट-
 पकवलितवियदन्तरालः कोऽपि कङ्कलिः । तत्र च प्रालम्बिष्ठ प्रथमान-
 परिमलतरलमधुकरमालं मालापृकम् । तथाविधं तमनुभूय स्वप्रवृत्ता-
 न्तं प्रवृत्तहर्षविपादा च तत्क्षण एव निद्राममुञ्चम् । आचक्ष्ण फलम-
 मुष्य ” इति ।

तदनु नरपतिरवनीरुहपतनदर्शनादकुशलमात्मनि शङ्कमानोऽ-
 पि चामीकरकिरीटानिरीक्षणनिवेदितेन तनयलाभेन मुदमुद्रहन्नधिकविक-
 सितवदनतामरससरसीरुहासनविलासिनीचरणनखमणिचन्द्रिकामिव द
 शनकिरणकन्दलां दर्शयन्स चतुरमवोचत्—“देवि, पक्वमद्य नश्चिरवि-
 रचितेन जिनपादपङ्केरुहसपर्याप्रबन्धेन । फलन्ति च सकलभुवनमहनी-
 यतपसामवितथवचसामत्रभवतामृषाणामाशिपः । तथाहि—कथयति क-
 नकमकुटः कल्याणि, ते तनयम् । तस्योदयमावेदयति पतितपादपमू-
 लरूढः कठोरैतरः स कङ्कलिः । अमुष्य च वधुः सूचयन्ति ताः पु-
 ष्यस्रजः ” इति । दयितवचनामृतपारितोपितस्वान्ता सीमन्तिनी ‘म-
 हीरुहपातः किमभिधत्ते’ इति महीक्षितमप्राक्षीत् । ‘तदपि किमपि मे
 निवेदयत्यमङ्गलमवनिरुहपतनम्’ इति कथयति जगतीपतावपतदनिल-
 रयहता वनलतेव महीतले महिषी । ततः क्षितितलविलुठितवपुषं वि-
 गलदविरलबाष्पजलपूरतरत्तरलतारकदृशं शिथिलितनहनविसृमरकेशम-

सृणितभुवमत्रिनानिःश्वसितमरुदूष्ममर्मरितदशनच्छदकिसलयं विभुंतुद-
 कबलितमिव नृहिनकिरणत्रिम्ब्रमन्तर्गतविपादविपवेगश्याममाननमुद्रहन्तीं
 दवदहनशिखापरामर्शपरिम्लानामिव वनलतां वनकारिसमुत्पाटितां दिन-
 करमरीचिपरिचयपचेलिमामिव मृणालिनीं मानिनीं मन्पुभरपरवशः पृ-
 श्वीपतिरवर्तार्य पर्यङ्कादधरितभुजङ्गपतिभोगसौभाग्येन भुजद्वयेन समु-
 क्षिप्य स्वाङ्कमारोपयन्नतिन्वारितपरिजनोपनीतैर्मलयजमृणालघनसारतुपार-
 प्रमुखैः शिशिरोपचारपरिकरप्रकरैः प्रत्युत्पन्नसंज्ञामकार्पीड्याहार्षिाञ्च
 “ भीरु, केयमाकस्मिककातरता तरलयति भवर्ताम् । केन जगति
 स्वप्नानामवितथफलतान्वभावि । भावि वा वस्तु कथमस्तु प्रतिवद्धम् ।
 पुराकृतसुकृतेतरकर्मपरिपाकपराध्वीनायां विपदि विपादस्य कोऽवसरः ।
 विषादः किं नु विपदमपनुदति । प्रत्युत विपदामेव भवेभवे प्रबन्धमनु-
 बध्नाति । तदेवमुभयलोकविरोधी विषादः किमित्याद्रियते । यश्च समु-
 पस्थितायां विपदि विषादस्य परिग्रहः सोऽयं चण्डातपचकितस्य दावहु-
 तभुजि पातः । ततो हि कृताधियस्तत्त्वचिन्तया विपदामेव त्रिपदं वित-
 न्वन्ति । किंचावयोरनन्ताः खल्वर्ताता भवाः । न तेषु संगतिस्तथैव
 भाविन्यपि भवप्रबन्धे । ततस्तदन्तरालगतकतिपयदिवसपर्यवसायिनि
 संगमेऽस्मिन्कस्तवायमाग्रहः । संसृतौ हि वियोगः संयोगिनां नियोगेन
 भविता । त्वमपि किमेतन्न जानामि । किमवगाहितजिनशासनः कृती
 जनो विपदि संपदि वा ब्राह्म इव मोमुह्यते । कः स्यादेवंकृते कृतिना-
 मविशेषज्ञाद्विशेषः । किंतु विशेषतस्त्वमशेषदोषहरं भगवन्तमतः परमा-
 राधये । कुर्वीथाश्च पात्रदानादिना पवित्रमात्मानम् । किमन्यदात्मनामस्ति
 शरणम् । अस्ति चेदायुपः शेषः शेषैव जिनपादाम्भोजलब्धा भवाब्धौ
 भव्यानामुपप्लवमुपशमयेत् । तस्माद्विवेकविधुरजनविषयाद्विषादान्निवर्तयितु-
 मात्मानमर्हसि ” इति । ततः प्रियतमवदनतुहिनकिरणमण्डलविनिर्यदं-

मलवचनामृतनिर्वापितविपादविपानला विलासिनी शरदि सरसीव शनैः-
शनैः प्रसादं प्रत्यपद्यत । प्रावर्तत च यथापुरमवनिपुरंदरमनुवर्तितुम् ।

अथ कतिपयदिवसापगमे परिणतशरकाण्डपाण्डुना कपोलयोः
कान्तिमण्डलेन तुहिनमहसमिव वासवी दिशा शंसति स्म गर्भे गर्भरूपस्य
परिणामं हरिणाक्षी । काष्ठाङ्गारकाननदिभक्षया ज्वलिष्यतः सुतप्रतापा-
नलस्य धूमकन्दल इव कालिमा कुचचूचुकोरदृश्यत । तनयमनसः प्र-
साद इव बहिः प्रसृतश्चक्षुषोरलक्ष्यत धवलिमा । निग्विलजनदौर्गत्यदुःखदृ-
हि गतवति गर्भमर्भके विश्रन्तीव भीतिमुदरादतिदूरं दारिद्रता प्राद्वत् ।
बुद्धेव भाविनं स्तुषाभावमभवदवनौ पदन्यासपराङ्मुखी । गरिम्णा गर्भे स-
भुपेयुषि दुर्धरतां क्लेशिताधरपल्लवाश्रामरपवना इव दौहृदश्रियः प्रतिक्षणं
निःश्वासाः प्रासरन् । निग्विलभुवनवास्तव्यानां वस्तूनां भोक्तारमात्मज-
मावेदयन्तीव विविधरसास्वादलाटसा समजनि राज्ञी । परिजनवनिताक-
रपल्लवात्पादयुगलमाकृष्य पार्थिवमकुटमणिशिलाशयनेषु शाययितुमचक-
मत कमलाक्षी । अपि भूपणानामुद्रहने क्लाम्यदङ्गयष्टिस्त्रयाणामपि विष्ट-
पानां भारमसशिखरे निवेशयितुमुदकण्ठत कम्बुकण्ठी ।

तदेवमुपचितदौहृदलक्षणामेणाक्षीमालोक्य कदाचिदतनुत नरप-
तिरन्तश्चिन्ताम्—‘आपन्नसत्त्वेयमावेदयति फलमभ्युदयशंसिनः स्वप्नस्य ।
किमेवमपरोऽप्यशिवशंसी फलिष्यति । केन वा विनिश्चेतुं पार्यते । भवि-
तव्यता फलतु वा कामम् । का तत्र प्रतिक्रिया । न हि पुराकृतानि
पुरुषैः पौरुषेण शक्यन्ते निवारयितुम् । किंतु दुष्कृतपरिपाकभाविना
दुर्निवारेण दुःखेन यद्यपि वयमभिभूयेमहि तदपि कुरुकुलनिस्त्वयविना-
शपरिहाराय परिरेक्षणीया प्रयत्नेन पत्नीयमन्तर्वती’ इति । ततश्च वि-
श्रुतविश्वशिल्पकौशलं विश्वकर्माणमिव प्रत्यक्षं तक्षकमाहूय गर्भदोहल-
जनितकेलीवनविहरणमनोरथां मनोरमां विनोदयितुमभिमतदेशगमनकौ-

शलशालिनं कमपि यन्त्रकलापिनं कल्पयेति मर्हाक्षिदादिक्षत् । अद्रा-
क्षीच्च सत्वरशिल्पिकल्पितमकल्पितनिर्विशेषमशेषजननयनहर्षदायिनं शि-
ग्विनम् । अदाच्च तस्मै विस्मयमानमना मानवेश्वरो मनोरथपथातिवर्ति
कार्तस्वरादिकम् । व्यहरच्च मनोहरेषु विहारोपवनेषु वनितामारोप्य म-
यूरयन्त्रे नरेन्द्रः ।

इत्थं गमयति कालं काममुग्यमेवारसेन राजनि राजीवदृशश्च क्र-
मादभिवृद्धे गर्भे निर्भरराज्योपभोगनिष्ठः काप्राङ्गारोऽप्याकृतिमिव कृत-
प्रतायाः साक्षात्कारयन्त्रयशःशरीरमित्राकल्पमवस्थापयन्सञ्जनसरणिमिव
ग्विलीकुर्वन्सर्वजननिभ्राह्यतामिव प्रतिगृह्णन्प्रकृतिमिव तुच्छतायाः प्रदर्श-
यन्पृथिवीपतावुचितेतरमुपरचयितुमुपाक्रंस्त प्राक्रंस्त च प्रतिदिनमेवं चि-
न्तयितुम् —“ विहरदश्र्वीयग्वुरपुटविघटितधरणीतलोत्थितधारात्तरजःपट-
लघटितरिपुमण्डलेत्पातपांसुवर्षेण समरहर्षलमदवदिभकपोलतटविगलित-
मदजलदर्शितापरकालिन्दीप्रवाहेण विलसदमिमरीचिजालमेचकितदशदि-
शामुखेन युद्धोन्मुग्वसुभटभुजदण्डकुण्डलितकोदण्डविडम्बितपितृपतिव-
क्रकुहरेण भुवनविवरव्यापिना बलेन शशरिरे शत्रवः । आ महेन्द्रम-
दावलकलभकर्णतालपवनविधुतपादपकुसुमधूर्वीधूसरितपरिसरवनादुदय-
गिरेरा खेलद्वरुणरमणीचरणन्यासमिलद्विरलपावकपल्लवितप्रस्तरादस्त-
गिरेरा शैलराजदुहितृकरनग्वटूनपल्लवभरकृतावनीरुहशिखरोल्लासात्क-
लासादा निशिचरकुलप्रलयधूमकेतोः सेतोरवनतमकुटमणितटलुठितै-
र्माणिक्यमहःपल्लवैरर्चयन्ति नश्वरगौ धरणीभुजः । एवं फलितसक-
लमनोरथस्य सर्वोर्वीपालमौलिनिवेशितचरणस्य शौर्यशालिनो मादृशस्य
परनिदेशकरणमयशःकारणम् । न हि चेतयमाना मानिनः पर-
शासनं शिरसा धारयन्तो वहन्ति जीवितम् । सकलभुवनाधिपत्योपभोग-
मुखितमपि दुःखयति हि पारतन्त्र्यम् । तत्केनापि व्याजेन व्यापाद्य

राजानं व्यपगतपारतन्त्र्यशोकशङ्कुर्निःशङ्क एव महीं मदेकशासनां वि-
धास्यामि ” इति ।

इत्थमनुवर्तमानमनोरथम् , कदाचित्कनकगिरिशिलातलविशा-
लस्य विमलदुकूलवितानविराजिनः प्रलम्बमानकदलिकाकलापस्य काञ्चन-
शिलास्तम्भशुम्भतो महतो मण्डपस्य मध्यभागनिवेशिनि निष्ठताष्टापदानि-
र्भितवपुषि त्रिचित्रास्तरणशोभिनि सिंहासने समामीनम्, पृष्ठतः स्थापितेन रा-
जलक्ष्मीनिशामपुण्डरीकमण्डरेण धवलानपत्रेण तिलकितमूर्धानम् , उभयतः
स्थिताभिरनुक्षगरणितमणिभारिहार्यमुखरवाहुलतिक्ताभिर्वारवामनयनाभिः
सविलासविभूयमानविमलचामरमरुदान्दोलितकुमुमदामसुरभितवक्षःस्थल-
म् , मूर्तिमन्तमिव शौर्यगुणम् , विग्रहवन्तमिवावलेपम् , आत्मदेहप्रभा-
कवचितकाष्ठं काष्ठाङ्गारं परिवार्य प्रकटितप्रश्रयाः समन्तादामिषत
सामन्ताः ।

अथ तानालोक्य कपटकर्मपटिष्ठः काष्ठाङ्गारः स्वहृदयविपरिवर्त-
मानार्थसमर्थनचतुरं किमपि वचनमचीक्यत् - “ किमपि विवक्षतामेव
नः क्षीणतामयासिपुरनेके दिवसाः । अद्यापि लज्जमानमिव मानसमन्तरा
कर्षति रसनाम् । परिवादपविपतनभीतेव गलकुहरान्न निःसरति सरस्वती ।
पातकपङ्कपतनातङ्कादिव कम्पते कायः । किमेतत्स्वन्तं दुरन्तं वेति स्वा-
न्तं न मुञ्चति चिन्ता । तदपि दैवादेश षड्वनभयोत्खातशङ्काशङ्कुनिर-
ङ्कुशेन मनसा समावेद्यते । स्वप्ने केनापि पार्थिवपरिपन्थिना दैवतेन
‘निहय राजानमात्मानं रक्ष’ इति निरनुक्रोशेन समावेद्यते । कात्र प्रति-
क्रिया । किं वात्र प्रयुज्यते । यदिहास्माभिर्विधीयेत तदभिधीयताम् ” इति
पापिष्ठेन काष्ठाङ्गारवचनेन कुपितकण्ठीरवकण्ठनिःसृतेन स्वनेन वनकारि-
ण इव कांदिशीका निष्कृपनिषादनिर्दयाकृष्टिनिष्ठभूतेन चापटङ्कारेण र-
ङ्गा इव धृतातङ्गाः प्रमादप्रवृत्तेन प्राणिवचेन तपोधना इव सद्यःसंज्ञात-

भयाः सर्वकषशोकपावकपच्यमानतनवः संतापकृशानुधूममिव श्यामलि-
मानमाननेन दर्शयन्तः पातालतलप्रवेशाय दातुमवकाशमर्चयन्त इव वि-
कचकमलदलनिचयेन मेदिनीमवनमितटशः प्रसृमरानिःश्वासनिर्भरोष्ण-
मर्मरिताधराः करनखरशिखरविलिखितास्थानभूमयः स्वान्तचिन्त्यमान-
नरपतिदुश्चरितदूयमाना दुःखभरभज्यमानमनोवृत्तयः कर्तव्यमपरमपश्य-
न्तः पश्यन्तश्च परस्परमुखानि मूर्काभावेन दर्शितदुरवस्थमवास्थिषत म-
न्त्रिणः

ततस्तूष्णींभावविवृतविसंवादेषु स्वेदसलिलनिवेदितवेदनानुबन्धेषु
चित्रगतेष्विव निष्कम्पनिखिलाङ्गेषु मन्त्रप्रभावनिरुद्धधीर्येष्विव विषधरेषु
विगतप्रतीकारतया हृकुर्वाणेषु सचिवेषु धर्मदत्तो नाम धर्मैकतानबुद्धि-
रमात्यमुख्यः प्रज्ञाप्रदीपदृष्टकाग्राङ्गारहृदयगतार्थोऽपि पार्थिवपक्षपातादन-
पेक्षितप्राणः सधारमभाणीत् — “आयुष्मन् , नैकदोषतिमिरविहरणरज-
नीमुखं राजद्रोहं दौराभ्यादुपदिशति देवतेऽस्मिन्नाकस्मिकः कोऽयमादरः ।
पश्य विश्वंभरापतयो ह्यतिशयितविश्वदेवताशक्तयः । तथाहि— यस्त्वप-
करोति देवताभ्यः स पुनः परत्र विपद्येत वा न वा । मनसापि वैपरी-
त्यं राजनि चिकीर्षतां चिन्तासमसमयभाविनी विपदिदति नैतदाश्चर्यम् ।
यदेकपद एव सह सकलसंपदा संपनीपद्यते प्रलयः स्वकुलस्यापि । पर-
त्रापि पापीयसस्तस्याधोगतिरपि भवितेति शंसन्ति शास्त्राणि । तद्विवे-
कविधुरजनगतागतक्षुण्णमयशःपङ्कपटलपिच्छिलमभितःप्रसरदपायकण्टक-
कोटिसंकटमशेषजनविद्वेषविषधरविहारभीषणमपर्यवसायिपारिवादपर्यायदा-
वपावकपरीतं पार्थिवविरुद्धमध्वानं सुधियः के नाम वगाहन्ते । प्रकृति-
मूढमतयः प्रेक्षाविहीना हि मुञ्चन्तः सौजन्यं संचिन्वन्तः सर्वदोषानुत्सा-
रयन्तः कीर्तिमुररीकुर्वाणा अवर्णवादं विनाशयन्तः कृतं व्याक्रोशयन्तः कृत-
प्रतां परिहृत्य प्रभूतामन्प्रविश्य बालिश्यमनारोप्य गरिमाणमारोप्य लघिमान-

मनर्थमप्यभ्युदयममङ्गलमपि कल्याणमकृत्यमपि कृत्यमाकलयन्ति । भवादृशां पुनरीदृशेषु विषयेषु कः प्रसङ्गः” इति । पृथिवीपतिसङ्गपिशुनं धर्मदत्तवचनं काष्ठाङ्गारस्य मदपरिणतवारणस्येव निवारणार्थं निष्ठुरनिशितसृणिपतनं परवादिवर्गस्येव निसर्गनिर्दोषानेकान्तसमर्थनं प्रकृष्टकुलजातस्येव प्रमादसंभवदनिवार्यात्मस्खलितमरुन्तुदमभूत् ।

तद्वचनमधिक्षिप्य क्षेपीयः क्षितितलादुत्तिष्ठन्काष्ठाङ्गारस्य स्यालः सालप्रांशुकायः कन्द इव हेयतायाः काष्ठेव काठिन्यस्य काङ्क्षितकाश्यपीपतिनिधनो मथनः “कथयन्तु कामं काका इव वराकाः । न कदाचिदपि देवेन देवतादेशलङ्घिना भवितव्यम् । भवितव्यताब्रह्मं तु पश्चात्पश्येम । किञ्च किंकराः खलु नरा देवतानाम् । यदीह देवताः परिभूयन्ते नरापचारचाकित्येन सोऽयं पाशदर्शनभयपलायितस्य फणिनि पदन्यासः कारिकलभभीतस्य कण्ठीरवकण्ठारोहः” इति रोपपरुषमभाषिष्ठ । तद्वचनं तु तस्य हृदयं तस्करस्येव कर्णीसुतमतप्रदर्शनं सौगतस्येव शून्यवादस्थापनं परिणतकारिण इवाधोरणानुगुण्यमतितरां प्रीणयामास ।

ततः समीहितसाधनाय काष्ठाङ्गारः सचिवेषु प्रतीपगामिषु कतिचिदवधीदपधीः । कतिचन काटायसनिगलचुम्बितचरणांश्चकार चोरवत्कारागृहे । जगृहे च राजगृहमपि तत्क्षण एव क्षोणीं क्षोभयता बलेन प्रबलेन ।

अनन्तरमष्टापदनिर्मिते महति पर्यङ्के पाकशासनमिव सुमेरुशिरसि निषण्णम्, अपरवियदाशङ्काकृतावताराभिस्तारकापङ्क्तिभिरिव व्याकोशकुसुमनिचयविरचिताभिः प्रालम्बमालिकाभिः सुरभितवक्षःस्थलम्, अधरितशारदपयोधरकुलेन टुकूलेन मन्दरमिव मथनत्तमयमिलितेन फेनपटलेन पाण्डुरितनितम्बम्, परिचुम्बितदशदिशावकाशेन पद्मिनीसहचरमसीचिवीचिपरिभावुकेन सहजेन तेजःप्रसरेण प्रतप्तचामीकरपरिकल्पि-

तेन प्राकारेणैव परिवृतम् , शेखरकुसुमपरिमलतरलमधुकरकलापपुनरु-
दीरितकुन्तलकालिमकवचितमूर्धानम् , उभयसविधगतवारयुवतिकरत-
लविधुतधवलचमरवालपवननर्तितचेलाञ्चलम् , अन्तिकमणिदर्पणप्रति-
बिम्बनिभेनानङ्गसुखानुभवाय नालमेकेनेति देहान्तरमिव धारयन्तम् ,
अनवरतताम्बूलसेवाद्विगुणितेन स्फुटितबन्धुजीवलोहितिसुच्छायेन दश-
नच्छदालोकेन प्रभूततया मनस्यमान्तं रागसंभारमिव बहिरुद्धमन्तम्,
निजमुखलक्ष्मीदिदृक्षोपनतेन क्षीरजलराशिनेव स्निग्धधवलगम्भीरेण क-
टाक्षेण विकसितपुण्डरीकदलनिवहधवलितमिव तं प्रदेश दर्शयन्तम् ,
नृत्तरङ्गमिव शृङ्गारनटस्य निवासप्रासादमिव विलासस्य साम्राज्यमिव सौ-
भाग्यस्य संकल्पसिद्धिक्षेत्रमिव कंदर्पस्य सारमिव संसारस्य दृश्यमानं मा-
नवेश्वरं विश्वंभरातलविनमितमौलिरभिप्रणम्य प्रतीहारः सप्रश्रयमब्रवीत्—
' देव कुरुकुलकमलमार्तण्ड महीपालबलपयोधिमथनमन्दरायमाणदेर्दण्ड
दुःसहशौर्यबाधितपरचक्र विक्रमाक्रान्तसकलदिगन्त , समन्तादागतेन
सरभसचलिततुरगखरखुराशिखरदारितधरापरागपांसुलनभोमण्डलेन मण्ड-
लाग्रमरीचितिमिरितहरिदन्तरालेन सिन्धुरवरकरटवहदविरलमदजलजम्बा-
लितजगतीतलेन गगननीलोत्पलविपिनविडम्बिकुन्तदन्तुरेण वीरलक्ष्मीभ्रू-
विरचितभ्रूकुटिकुटिलकार्मुकतरङ्गितेन प्रलयवेलाविश्रृङ्खलजलधिजलपूरभ-
यंकरेण निखिलजगदाक्रमणचतुरंग चतुरङ्गबलेन प्रत्यवतिष्ठते काष्ठाङ्गा-
रः ' इति ।

अथ तेनाश्रुतपूर्वेण वचनेन ' कथं कथं कथय कथय ' इति
पृच्छन्प्रतीहारं ज्ञादिति घटितकोपप्रन्थिरन्धीभवन् , पर्यङ्कपरिसरनिहि-
तमहितकुलप्रलयभ्रूमेकेतुकरालं करवालं करे कुर्वन् , अखर्वगर्वसमुत्क्षिप्त-
दक्षिणचरणाधिष्ठितवामोरुकाण्डः; चण्डरोषाट्टहासविसरदमलदशनकिरण-
धवलितवदनशाशिमण्डलः, स्फुटितगुञ्जाफलपुञ्जपिञ्जरेण क्रोधरागरूपितेन

चक्षुषः प्रभापटलेन परितः प्रसर्पता प्रतिभटपलायनमनोरथरोधिनमन-
 लप्राकारमिव प्रवर्तयन्, प्रस्विन्नदेहप्रतिबिम्बिताभिर्भवनभित्तिचित्तयुव-
 तिभिः 'अतिसाहसं मा कृथाः' इति गृहदेवताभिरिव प्रणयपर्याकुला-
 भिः परिरभ्यमाणः, क्षुद्रनरेन्द्राक्रमणकोपवर्मितविष इव विषधरस्तक्ष्ण-
 मन्यादृश इवादृश्यत काश्यपीपतिः । आदिशच्च प्रतीहारम् 'आनय त्व-
 रितमहितचमूसमूहनिवारणान्वारणानप्रतिहतजवविराजिनो वाजिनोऽस-
 मसमरसाहसलम्पटान्भटान्भग्नरिपुनृपतिमनोरथान्स्थानपि' इति । अथ
 निजभुजदम्भोलिविस्रम्भादनपेक्षितसहायः सरभसमुत्तिष्ठन्नर्धासनभ्र-
 ष्टामुत्कम्पमानकायां समुच्छिन्नमूलामुर्वीतलपतितामिव लतामुत्क्रान्त-
 जीवितामिव निःस्पन्दकरणभ्रामां धरणीतलशायिनीं शातोदरीमलो-
 क्य बहुविधनिदर्शनसहितवस्तुस्वभावोपन्यासप्रयासैर्गप्यनासादितस्वा-
 स्थ्याम् 'अस्थाने केयं कातरता । क्षत्रिये, मद्विरहकातरापि कुरुकुल-
 मूलकन्दगर्भरक्षणाय क्षणादितो गन्तुमर्हासि । शपामि जिनपादपङ्के-
 रुहस्पर्शेन' इत्यभिदधान एव विधाय तां मयूरयन्त्रे नरेन्द्रः स्वयमेव
 तद्भ्रमयांचकार । चकोरेक्षणामादाय क्षणेन गगनमुड्डीने यन्त्रशिखण्डि-
 नि खण्डयितुं प्रतिभटान्करकलितकरवालः काश्यपीपतिः कण्ठीरव
 इव गिरिकन्दरान्मन्दिरान्निरगात् । निर्गते च तस्मिन्विस्मयनीयविक्रमे
 विघूर्णितकृपाणविराजिनि राजनि मृगराजदर्शन इव कारिकलभयूधम-
 न्धकारमिव च दिनकृदुदये तदनीकमनेकसंख्यमतिदूरं पलायत । प-
 लायमानं बलं बलात्प्रतिनिवर्त्य स्वयमेव प्रार्थयमाने पार्थिवं कार्त-
 ध्व्यकाष्ठां गते काष्ठाङ्गरे राजा तु दारितमत्तकारिकुम्भकूटः, पाटितरथ-
 कब्धः, खण्डितसुभटभुजदण्डसंहतिः, संहततुरगचमूसमूहः, ससंभ्रमं
 समरशिरसि विहरन्, विविधकारिरथतुरगखण्डनरभसकुण्ठितमण्डलाग्रः,
 किमनेन कृपाविकलजनसमुचितेन सकलप्राणिमारणविहरणरसेनेति

जनितवैराग्यभरः.

विषयामङ्गदोषोऽयं त्वयैव विषयीकृतः ।

सांप्रतं वा विषप्रत्ये मुञ्चात्मन्विषये स्पृहाम् ' ॥

इति भावयन्, परित्यक्तसकलपरिग्रहः, स्वहृदयमणिपीठप्रतिष्ठा-
पितजिनचरणसरोजः, काष्ठाङ्गाराय काश्यपीमतिसृज्य त्रिदशसौख्यमनु-
भवितुममरलोकमारुह ।

आरूढवति भूभृति भुवनमनिमिषाणामुन्मिषद्विषादविषविधुराणां
पौराणां पाङ्किलयति ब्राष्पजलप्रवाहे महीम्, मुखरयति दश दिशां मु-
खानि निर्दयोरःस्थलताडनजन्मनि रवे निरवधिकवेपथूनां पुरवधूनाम्,
अवधूतकलत्रपुत्राद्यनुवर्तनेषु निवृत्तिसुखरसाविष्टेषु विशिष्टेषु, काष्ठाङ्गार-
स्य काठिन्यं कथयति मिथः सुजने जने, निरूपयति दुरन्ततां कन्दर्प-
पारतन्त्र्यस्य पदार्थपारमार्थ्यपरिज्ञानशालिनि विवेकिवर्गे, व्यग्रगतिर्गगन-
पथेन गतः स कृत्रिमशिखण्डी निजनगरोपकण्ठभाजि परेतवासे पार्थिव-
प्रेयसीमपातयत् ।

अत्रान्तरे वृत्तान्तमिममतिदारुणमन्वरमणिरनुसंधातुमक्षममाण इव
ममज्ज मध्येसागरम् । साक्षात्कृतनरपतिमरणाया वरुणदिशः शोकानल
इव जज्वाल संध्यारागः । न लोकयतु लोकः प्रेयसीं पृथिवीपतेरितीव
कालः काण्डपटिकाविव घटयति स्म दिङ्मुखेषु निरन्तरमन्धकारम् ।

अथ नरपतिसमरधरणीसमुद्रतपरागपटलपरिष्वङ्गपांसुलमङ्गमिव
क्षालयितुमपरसागरसलिलमवतीर्णे किरणमालिनि, महीपत्यनुमरणमण्डन-
संभृतरक्तचन्दनाङ्गराग इव वसुंधरायाः क्षरितजननयनाश्रुनिर्झरक्षाल-
नादिव क्षयमुपेयुषि ज्योतिषि सांध्ये, सार्वभौमविरहविषादवेगविधूयमान-
दिशावधूकेशकलाप इव मेचके कवचयति भुवनमभिनवे तमसि, नरे-
शविनाशशोकादिव संचरत्सायंतनसमीरनिभेन निःश्वसन्त्यां निशायाम् ,

तनुतरविसलताभङ्गिनीं संसारभङ्गीमुपहसतीव विकसति विकचदलनिच-
यधवलितदशदिशि कुमुदाकरे, कुमारोदयसमयसमुन्मेषिहर्षपरवशसुरसं-
तानिते संतानकुमुमप्रकर इव तारकानिकरे निरन्तरयत्यम्बरम् , आवि-
र्भवदवनिपतनयातपत्र इव पाकशासनदिशि दृश्यमाने यामिनीप्रणयिनि ,
प्राप्तवैजननमासा महिषी सा प्राणनाथधिरहदुःखभारान्तरितप्रसववेदना
तस्मिन्नेव पितृनिवासे बालचन्द्रमसमिव पश्चिमाशा विपश्चिह्लोकनयनहा-
रिणं हरिताश्वमिव पूर्वकाष्ठा काष्ठाङ्गारपर्यायतिभिरध्वंसिनं सूनुमसूत ।

सुतमुधामूर्तिदर्शनसमासादितर्जाव्रितवहनवात्सल्या तज्जन्ममहो-
त्सवसंभ्रमाभावपुनरुक्तविषादा पुत्रमङ्के निधाय प्रलपितुमारभत—‘यस्य
जन्मवार्तानिवेदनमुखरा हरिष्यन्ति पूर्णपात्रं धात्रीजना जननाथेभ्यः,
यस्मिंश्च कृतावतारे काराध्यक्षकरत्रोटितशृङ्खला विशृङ्खलगतयाश्चिरकालकृ-
तधरणीशयनमलिनितवपुषो बन्दीपुरुषाः पलायमाना इव कलिसैन्याः स-
मन्ततो धावेयुः, यस्मिंश्च जातवति जातपिष्टातकमुष्टिवर्षपिञ्जरितहरिन्मु-
खमुन्मुखकुब्जवामनहठाकृष्यमाणनरेन्द्राभरणं प्रणयभरप्रवृत्तवारयुवतिव-
र्गवल्गनरणितमणिभूषणनिनदभरितहरिद्वकाशं निर्मर्यादमदपरवशपण्य-
योषिदाश्लेषलज्जमानराजवल्लभं वर्धमानमानस परितोपपरस्परपरिरब्धपा-
थिवभुजान्तरसंघट्टविघटितहारपतितमौक्तिकस्थपुटितास्थानमणिकुट्टिमतटं
कुट्टलितसौविदल्लुनिरोधसंलापनिरङ्कशप्रविष्टाशेषजानपदजनितसंबाधं सा-
दरदीयमानकनकमणिमौक्तिकोत्पीडमुद्धाटितकवाटरत्नकोशप्रविशदचकि-
तलोकलुप्यमानवस्तुसार्धमार्थगणगवेषणादेशनिर्गतानेकशतप्रतीहारानीत-
वनीपकलोकमुल्लोकहर्षविहितमहार्हजिनमहामहमहमहमिकाप्रविष्टविशिष्ट-
जनप्रस्तूयमानस्वास्तिवादं सौवस्तिकविधीयमानमङ्गलाचारमाचारचतुरपु-
राणपुरंध्रीपारिषदभ्यर्च्यमानगृहदैवतं दैवज्ञगणगृह्यमाणलग्गुणविशेषमशे-
षजनहर्षतुमुलरवसंकुलं राजकुलमवलोक्येत, स त्वमारसदाशिवाशिवाव-

ऋकुहरविस्फुरदनलकणजर्जरिततमसि समीरपूरितविवरवाचाटनृकरोटि-
 कर्परकलिलभुवि डामरडाकिनीगणसंपातचकितपुरुषपरिहृतपरिसरे प-
 च्यमानशत्रुपिशितविस्त्रगन्धकटुके कल्याणतरचिताभस्मसंकटे प्रेतवा-
 टे जात, कथमपि जातः कथमनुपलक्षितरक्षाप्रकारे प्रणयिजनशून्ये
 प्रतिभटनगरपरिसरपरेतवासे वसन्वर्धिष्यसे वा । इत्थमपगतकरुणमति-
 दारुणमाकस्मिकमप्रतिक्रियमननुभूतपूर्वमतिदुःसहं विधिविलसितं विलो-
 कयन्त्या न मे प्राणाः प्रयान्ति । किमिह करोमि । किं वा व्याहरामि ।
 यदि त्यजामि जीवितं जीवितेश्वरवचनलङ्घनजन्मा महान्दोषः' इत्येवं
 चान्यथा विलपन्ती विगतपरिकरां परितापविह्वलामवलाम् 'अलमल-
 मतिप्रलापेन' इति कथयन्ती कापि देवता सुतसुकृतपरिपाकप्रेरिता प-
 रिचारिकायाश्चम्पकमालाया वेपमास्थाय संन्यधात् । तिरोऽधाच्च तदर्श-
 नेन जाताश्वासायास्तस्याः पुनस्तन्मुखाकर्णितभर्तृवियोगविनिश्चयेन चै-
 तन्यम् । देवताशक्तिस्तु प्राणप्रयाणं न्यरौत्सीत् । अरोदीच्चातिदुःसहं ल-
 ब्धचेतना । प्रालापीच्च बहुप्रकारम् । एवमवचनगोचरमापदमनुभवन्ती-
 मात्मजपरिरक्षणपराङ्मुखीमात्मत्यागाभिमुखां च तामालोक्य चम्पकमा-
 ला 'किमेवं देवि, खिद्यसे । पश्य तव तनयस्य तरुणतामरससोदरयोश्च-
 रणयोररुणरेखारूपाणि रथकलशपताकादीनि साम्राज्यचिह्नानि । इयं च
 बिभ्रती स्पष्टतरतामष्टमीचन्द्रसौन्दर्यहासिनि ललाटपट्टे मुक्तकण्ठमूर्णा व-
 र्णयत्यर्णवाम्बराधिपत्यम् । अयमभिनवजलधरनिनदगम्भीररुदितध्वनिः
 स्वराज्यस्वीकारमङ्गलशङ्खघोषश्रियमभिव्यनक्ति । तद्भविष्यति भगीरथादी-
 नपि महारथानधरयन्धरायाः पतिरयम् । परित्यज्यतां च परित्राणचिन्ता ।
 चिन्तामणिकल्पः कोऽपि वणिजामधिपतिरधुनैवागत्य तव तनयं ग्रहाष्य-
 ति वर्धयिष्यति च महाराजसुतोऽयमिति' इति चतुरतरवचोभिश्चिरपरि-
 चयजनितविश्वासां महिषीमाश्रासयामास । तत्क्षण एव क्षणदान्धकारम-

भिनवध्रौतधाराधारालकिरणेन कृपाणेन दारयन्दारकमादाय मृतं सूत्र-
वचसां मुनिवराणां वचसि विश्वासादेकाकी समागच्छन्नतुच्छतेजाः प्रत्यदृश्य-
त कोऽपि वैश्यः । पश्यन्ती च तं चम्पकमाला 'पश्य देवि, मदुक्तोऽयमा-
गतः । विश्वस्यतामेवमन्यदपि मद्रचनम् । यावदयमेनमादाय कुमारमपस-
रति तावदन्तरितया त्वया स्थातव्यम्' इत्यभ्यधात् । तदुक्तमुत्तमाङ्गना सा-
पि विश्वसन्ती निःश्वसन्ती च विषादेन विगतरक्षणाभ्युपायतया तथाभावि-
तया च तस्य वस्तुनः प्रस्तुतस्तनी स्तन्यं पाययित्वा शाययित्वा च भू-
तले भूपलाञ्छनमहितं महार्हमङ्गुलीयकमस्य करे न्यस्य सप्रणामम् 'रक्ष-
न्तु जिनशासनदेवताः' इत्याचक्षाणा क्षोणीपतिपत्नी पारिचारिकाप्रयत्नेन
तनयपरिसरादपसरन्ती समीपतरवर्तिनः कस्यचन तरोर्मूले तिरोधाय त-
स्थौ । तावता समुपेत्य स वाणिकपतिरपगतासुमात्मसुतं प्रेतावासे परित्य-
ज्य पार्थिवतनयमन्वेषमाणः क्षोणीतलशायिनम्, नैशान्धकारपटलभेदि-
ना देहप्रभाप्रदानेन प्रदर्शयन्तमात्मानम्, राहुग्रहणभयेन धरण्यामुद्यन्त-
मिव मार्तण्डम्, मन्द्रतारेण रुदितरवेण मुखरयन्तमाशामुखम्, सहजप्र-
त्तापविस्फुलिङ्गशङ्काकरेण रत्नाङ्गुलीयकमरीचिजालेन किसलयितकरम्,
अविरलगर्भरागपाटलवपुषमङ्गारकमिव भूगर्भान्निर्गतम्, दुर्गत इव दुर्ल-
भं धनं धरापतितनयमालोक्य हर्षकण्ठकिताभ्यां कराभ्यामत्यादरमादत्त ।
आदीयमान एव स कुमारः क्षुतमकरोत् । अश्रावि च तत्क्षणमन्तरिक्षे
'जीव' इति जातजीवितदैर्घ्यशंसी शब्दः । तेन च दिव्यवचनेन
नितरां प्रीतः स वैश्यः काश्यपीपतितनयस्य तदेव नाम संकल्पयन्न-
नल्पविभवमात्मभवनमासाद्य 'कथमनुपरतं सुतमुपरत इति कथितवती'
इति कृतकरोषेण पत्नीं भर्त्सयमानो वत्समस्याः करे समार्पिपत् ।
सा च गन्धोक्तभार्या सुनन्दा चन्द्रमसमिव हृदयानन्दनमानन्द-
बाष्पवारिमुचा चक्षुषा क्षालयन्तीव क्षितितलमिलितधूलीधूसरं तदङ्गमन-

ङ्गमिव रतिरचितचिरसमाराधनमुदितपुरमधनपुनःप्रतिपादितशरीरं कुमा-
रमादरादाददे । सा च धात्रीवेषधारिणी देवता दयितमरणेन तनयवि-
योगेन च विजृम्भमाणदारुणशोकदहनदह्यमानहृदयामनभिमतजीवितां
विजयां निजानुभावादाश्वास्य तामनभिनन्दितसनाभिगृहगमनामविदित-
कर्तव्यां विश्वसत्त्वविस्त्रम्भवितरणशौण्डदण्डंकारण्यान्तःपातिनं पत्रलपरि-
सरपादपनिर्वासितपथिकपरिश्रमं तापसाश्रममनैषीत् । सा च तत्र संता-
पकृशानुकृशतरा कृशोदरी करेणुरिव कलभेन धेनुरिव दम्येन श्रद्धेव
धर्मेण श्रीरिव प्रश्रयेण प्रज्ञेव विवेकेन तनुजेन विप्रयुक्ता विगतशोभा स-
ती त्रिमुक्तभूषणा तापसवेषधारिणी करुणाभिरिव मूर्तिमतीभिर्मुनि-
पत्नीभिरुपलाल्यमाना मनसि जिनचरणसरोजमात्मवृद्धिं च ध्यायन्ती स-
मुचितव्रतशीलपरित्वाणपरायणा पाणितलविल्लूनाभिर्मरकतहरिताभिर्दूर्वा-
मुष्टिभिर्मोदयन्ती नन्दनाभिवर्धनमनोरथविनोदनाय मुनिहोमधेनुवत्सान-
वात्सीत् । सा च साधितसमीहिता देवता तत्रैव तपोवने तामवस्थाप्य
'सुतावस्थामवगम्यागमिष्यामि' इत्यभिधाय तिरोऽधात् ।

गन्धोत्कटश्च हर्षोत्कटेन मनसा समसमयप्रहतभेरीमृदङ्गमर्दलकाह-
लकांस्यतालशङ्खघोषणमुषितेतरशब्दसमुन्मेषम् , तोषपरवशवंश्यजनज-
न्यमानसंमर्दविकार्यमाणपिष्टातकपांसुधूसरीभवदहस्करालोकम् , उल्लोक-
त्रितार्यमाणवित्तमुदितार्थिवर्गविधीयमानाशांर्वादम् , वचनावचनविवेकविधु-
रपरिजनप्रवर्त्यमानलीलालापकलकलसंकुलम् , समन्तादावर्ज्यमानतैल-
धारापिच्छिलधरातलस्खलितलोकम् , प्रमोदमयमिव प्रदानमयमिव प्रसून-
मयमिव सत्कारमयमिव संगीतमयमिव संमर्दमयमिव लास्यमयमिव लाव-
ण्यमयमिव लक्ष्मीमयमिव लक्ष्यमाणमात्मजजन्ममहोत्सवमन्वभूत् । अङ्गः
स तु काष्ठाङ्गारः स्वराज्यलाभजन्मना हर्षेण विहितोऽयमुत्सव इति म-
न्वानस्तस्मै सगौरवं कुरुकुलमहीपालपरम्परापारिपालितमखिलमपि राज-


कोशमदिशत् । आदिशच्च तदपेक्षया तत्क्षणे तन्नगरजांश्च जातागन्धो-
त्कटगृह एव तत्सुतेन सह संवर्धयितुम् । तदेवं स्वापतेयेनैव स्वकीयेन
सहितस्याङ्घ्रि सप्तमे सप्तसप्तिसप्तमेजसस्तनयस्य जीवंधर इति प्रथमसंक-
ल्पितं नाम चकार चक्रवर्ती वणिजाम् । ततश्च क्रमेण तैश्च समानव-
योभिर्वयस्यैरनुजेन सुनन्दानन्देन नन्दादयेन सममादयपरिवृढस्य ग-
न्धोत्कटस्य सन्नानि वर्त्मनि दिविषदामोषधीनाथ इव नक्षत्रैः, पाकशास-
नवेश्मनि पारिजात इव कल्पद्रुमैः, उदन्वति कौस्तुभ इव मणिभिरनुवा-
सरं वर्धमानलावण्यः पुण्येन प्रजानामवर्धत जीवंधरः । तेन च प्रतिदि-
वसमुदयमासादयता जलनिधिरिव चन्द्रेण कमलाकर इव दिवसकरेण
नितरामैधिष्ठ गन्धोत्कटः ।

प्रमदोत्कटे गच्छति काले कलहंसपोत इव कमलात्कमलं दर्प-
णमिव करात्करं धात्रीणामुपसर्पन्, प्रसर्पता निर्हेतुकहसितचन्द्रालोकेन
बन्धुजनहृदयकुमुदाकरमुल्लासयन्, उन्मीलितनिखिलभुवनव्यापिनि नि-
जतेजसि किमनेनेति गृहप्रदीपान्निर्वापयितुमिव स्पष्टुमिच्छन्, अतुच्छ-
रत्नशिलाघटितभवनभित्तिसंनिवेशदृश्यमानमात्मप्रतिविम्बमद्वितीयताभिनि-
वेशेन नाशयितुमिव परिमृशन्, भाविभर्तृभावावबोधिण्या मेदिन्येव विहा-
रधूलीव्याजेनालिङ्गितशरीरः, समीरतरलिताग्रैरलिकतटविलुलितैरलिनिच-
यमेचकैः कचपल्लवैर्बालभाव एव बह्लभत्वमभिलषन्त्याः श्रियः क्रीडा-
भिसरणमनोरथपूरणाय निशामिव दिवसेऽपि निष्पादयन्, कलमधुरग-
म्भीरेण कर्णाभृतवर्षिणा स्वरेण सरस्वतीप्रवेशमङ्गलशङ्खध्वनिमिव सूत्रय-
न्, लोकनेत्रचकोरपीयमानलावण्यामृतनिःस्यन्दश्चन्द्र इव दिनेदिने द-
र्शितरूपातिशयः, शनैःशनैः शैशवमत्यक्रमीत् । आक्रमाच्च पञ्चमं वयः ।
ततः पुण्येऽहनि महनीयमुहूर्ते राजपुरीमध्यमध्यासितस्य निष्प्राष्टापदघ-
टितेष्टकानिर्मितमूलभित्तेः, उत्तमप्रमाणोज्ज्वलस्य, निखिलावयवाशिखर-

निहितमणिमौक्तिकनिकरेण तारागणेनेव सततसंचारजातश्रमच्छेदाय य-
 धेष्टं निवसता दिवापि दर्शितरजनीशङ्कस्य , पाटितजलधरक्रोडाप्रविन्य-
 स्तचूडामणिमयस्तूपिकाखमणिना शङ्कितसदातनमध्यंदिनस्य , मरकतम-
 णिमयाजिरपृष्ठप्रसारितैर्मौक्तिकवालुकाजालैः प्रतिफलितमिव सतारं ता-
 रापथं दर्शयतः , स्फाटिकाशिलाघटितबलिपीठोपकण्ठप्रतिष्ठितमहार्हमणि-
 मयमानस्तम्भस्य , संस्तवव्याजेन शब्दमयमिव सर्वजगत्कुर्वता मस्तक-
 न्यस्तहस्ताञ्जलिनिवहनिभेन भगवन्तमर्चयितुमाकाशेऽपि कमलवनमापा-
 दयतेव भव्यलोकेन भासितोद्देशस्य , हाटकघटितसालपक्षपुटेन वीक्षि-
 तुमन्तरिक्षपर्यवसानमुड्डयनमिव कर्तुमुद्यतेन रजतघटितकवाटपुटविनि-
 र्गच्छन्त्या निसर्गशुचिशुक्लध्यानदेश्यया रश्मिनिकरवेत्रलतया ध्यानप-
 रयमधनसविधविनिर्गच्छेदेनोनिकरमिवान्धकारमतिदूरमुत्सारयता शिखर-
 खचितपद्मरागप्रभया प्रसर्पन्त्या बहिर्गच्छदतुच्छभव्यभक्तिरागमिव प्रदर्श-
 यता सततसंभवदहमहमिकाप्रवेशनिबिडधराणिपमकुटकोटिकर्षणमसृणित-
 मणिभित्त्युदरभासुरेण गोपुरचतुष्टयेनाधिष्ठितस्य , कोमलप्रवालदण्डाप्र-
 ग्रथितानामविरतयथार्हसपर्याप्रमोदसततसंनिहितसर्वदेवतानिःश्वासनिभेन
 मातरिश्वना सलीलं कम्पितानां पताकानां किञ्चित्कुञ्चितैरप्रहस्तैरास्ति-
 कलोकामिव समर्पयितुं धर्मामृतमाह्वयतः , प्रतिप्रदेशव्यवस्थापितंसमस्त-
 देवताप्रतिमाप्रकरेण प्रचुरभक्तिचोदितशतमुखामखिलमुखभुगागमनमि-
 वादर्शयतः , प्रकृतिशान्तैर्मन्त्रमयीभूतवाङ्मयसर्वस्वैः संसारकान्तरादावद-
 हनज्ञानध्यानपरैः परहितनिरतस्वान्तैरेकान्तमताभिषङ्गभुजङ्गदंशनिरंशक्षी-
 णजगदनेकान्तसंजीवनसमर्पणपरं परमागममुपादिशद्भिर्मुनिवैरलंकृतमु-
 निनिकायविराजितस्य , राजपुरीपर्यायपारिजातभूरुहप्ररोहबीजभूतस्य ,
 कुरुकुलक्षत्रियपुत्रार्हाध्ययनाभिषेकाद्यारम्भभूमेर्महतः श्रीजिनालयस्य हरि-
 ताश्वोदयहरिद्वाजि भासुरमणिमौक्तिकमालाञ्चिते काञ्चनसजलकलशमृङ्गार-

प्रमुखबहलपरिच्छदलाञ्छितवेदिकोपशोभिनि प्रलम्बमाननानाविधप्रसून-
 दामसुरभितककुभि दामशङ्काश्रितस्फाटिकस्तम्भादुत्पतदलिकुलशंकारसू-
 चितमङ्गलपाठकवचसि भित्तिलिखितचित्रदर्शितसुकृतेतरपरिपाकफलभ-
 वप्रबन्धप्रचुरभक्तिप्रेरितभव्यसार्थप्रस्तूयमानसंस्तवकलकलमुखारितवियति
 प्रान्तप्रलम्बमानवन्दनादामनि प्रत्यग्रगोमयोपलेपहारितभुवि विप्रकीर्णमङ्ग-
 ललाजकुसुमहसितहरिति हरहसितधवलवितानवाससि वसुधासुरप्रवर्तित-
 पुण्याहकर्मणि कालागुरुधूपधूमपटलनिमीलितातपसंपदि सत्क्रियमाणसक-
 लमनीषिणि प्रहतपटहपटुरवभरितदशदिशि संख्यातीतशङ्खकाहलतालो-
 त्तारवबाधिरितश्रवसि संगीतारम्भपुनरुक्तस्फुरितसौन्दर्ययुवतिलोकोद्योति-
 नि महति विद्यामण्डपे महेन्द्रमकुटपादपीठलुठितचरणसरोरुहस्य स्याद्वा-
 दामृतवर्षिदिव्यागमपयोदनिर्वापितसंसारदावानलस्य भगवतो जिनेश्वरस्य
 यथाविधि विधीयमाने महार्हे महामहे स्वतःप्रकाशितनिरतिशयसारस्वतेन
 निखिलशास्त्रशाणोपलकषणानिशितशेमुषीमुषितपुरुहूतपुरोहितगर्वेण दुर्वा-
 रवादिपरिषदवलेपपर्वतपाटनपाटवप्रकटितस्याद्वादवज्रेणार्थनन्द्याचार्येण ग-
 लिततुषखण्डेष्वखण्डेषु तण्डुलेषु पत्रेषु च भर्मनिर्मितेष्ववतार्य सप्रणयं
 प्रतिपादितां सिद्धपरमेश्वरदिव्यसंनिधौ 'सिद्धं नमः' इति पूर्वपदप्रशस्तां
 सिद्धमातृकारूपिणीं वाणीं जीवंधरः सप्रणामं प्रत्यग्रहीत् ।

इति श्रीमद्वादीर्भासिहसूरिविरचिते गद्याचिन्तामणौ
 सरस्वतीलम्भो नाम प्रथमो लम्बः ।



द्वितीयो लम्बः ।



अथ महार्हे रत्नशिलाघटिततले स्फटिकदृपदुपरचितभित्तिभासुरे
वासरालेकपरिभाविमहेन्द्रनीलनिर्मिताङ्गणभुवि दुग्धजलधिफेनधवलविता-
नविभ्राजिनि विराजमानसरस्वतीप्रतिमाञ्चितचित्रपटे संचितसकलग्रन्थ-
कोशे कोशनिहितनैकशतनिखिशानिरन्तरे स्तवरकनिचोलचुम्बितचारु-
चापदण्डे कुण्डलितशिखरमनोहरचण्डिकाप्रिनि निष्टसहाटकघटितदण्डका-
न्तकुन्ते प्रान्तपुञ्जितनिशितशरप्रकरे प्रासतोमरभिण्डिपालप्रमुखनिखिला-
युधनिरवकाशीतखलूरिकोदेशे कुशेशयासनकुटुम्बिनीकोशगृह इव दृश्य-
माने महति विद्यामण्डपे पाण्डित्यपयोधिपारदृश्वना विश्रुतप्रभावेण विश्व-
व्यवहारशिक्षाविचक्षणेन प्रत्यक्षिताचार्यरूपेणार्यनन्द्याचार्येण समस्तम-
पि विद्यास्थलं सानुजमित्राय तस्मै सस्नेहमुपादेशि । ततः सप्रश्रयशुश्रू-
षाप्रहृष्टमनसः प्रकृतिशीतलशीलादाचार्यात्प्रचुरप्रतापोष्मले तस्मिंश्चन्द्रमस
इव चण्डतेजसि कलाकलापः क्रमेण समक्रमात् । अत्युल्ब्रणजराजर्जरि-
तमनवरतजनितकम्पमभ्युजासनमुखचतुष्टयमाविष्टेव पतनभिया विहाय
भारती तरुणतामरससोदरं तदाननमास्पदीचकार । तथाह—अपारिमि-
तार्थोपलब्धिमूलभूतपदरत्नराशिरोहणं व्याकरणम्, दुर्गमदुर्मतमहाकर्द-
मशोषणप्रवणार्कं तर्कशास्त्रम्, याथात्म्याञ्चितप्रपञ्चपञ्चास्तिकायवस्तुवा-
स्तवावबोधसिद्ध्युपायमपि सिद्धान्तं यथावदध्यैष्ट । अधिष्ठाय पृष्ठपीठमति-
कठोरकुम्भतटनिवेशितनिशिताङ्कुशनखरः कुर्वन्नुर्वीधरमिव जङ्गमं मात-
ङ्गमपगतमदचापलमात्मवशगामिनमनन्यसुलभपराक्रमपरिशङ्कितां प्रकटी-
चकार राजसिंहतां राजकुमारः । अतिरभसचटुलखुरपुटविदलितधरणी-

रङ्गेण तुरङ्गेण युगपदाक्रमन्दिशां चक्रमक्रमेण निखिलनिजराज्यहरणद-
क्षमात्मानमनक्षरमभापिष्ट । अनवरतयोग्यापरेण कुमारेणारूढः प्रतिभट-
मनोरथानपि धरामिव दारयिष्याम्यचिरादिति कथयन्निव रथश्चक्रचीत्का-
रव्याजेन व्यराजिष्ट । आकर्णाकृष्टः कर्णे सपुपदिशन्निव मौर्वीस्वनेन स-
मरविजयकलामविरलशरासारवर्षी राजसूनोरलक्ष्यत लक्ष्यभेदचतुरस्य चा-
पदण्डः । आरम्भसमय एव गुणनिकायाः केशानप्यतिसूक्ष्मान्पाटयितुं
पटुः पार्थिवसुतेन पाणौ कृतः कृपाणः कृशेतरनखमरीचिसंपर्कादासन्न-
विनिपातपरिज्ञानविधुरमहसदिव काष्ठाङ्गारम् ।

एवं क्रमादभ्यस्तसाहित्यं साधितशब्दशासनं समालोकितवाक्य-
विस्तरं विजृम्भितप्रमाणनैपुणं निर्णीतनीतिशास्त्रहृदयं शिक्षितलक्ष्यभेदं
विधेयीकृतविविधायुधव्यापारं पारदृश्वानमश्वारोहणविद्याया विश्रुतत्रारणारो-
हणवैयात्यं वीणावेणुप्रमुखवादनप्रथमोपाध्यायं विदितभक्तमार्गं नैसर्गिक-
नित्यविज्ञानवैशारद्यविस्मापितशैलूपलोकमुल्लोकनिखिलनिजचरित्रविराज-
मानं राजकुमारं कुसुममिव गन्धः क्रीडावनमिव वसन्तश्चन्द्रमसमिव श-
रदागमः कुमुदाकरमिव कौमुदीप्रवेशः करिकलभमिव मद्रोद्गमो यौवना-
वतारः परं दर्शनीयतामनैषीत् । तथाहि — प्रविविक्षन्त्याः प्रतिभटराज-
लक्ष्म्याः सुखासिकादानमिव विधातुं वितस्तार वक्षःस्थलम् । दिशिदिशि
चलितस्निग्धधवलदीर्घवपुषः कटाक्षाः कान्तिलक्ष्मीजन्मदुग्धजलधिविभ्रमं
बिभ्रति स्म । अंसवलभीसमर्पणाय धरणीमादातुमिव जानुलम्बिनौ बभू-
वतुर्भुजौ । स्पर्धयेव परस्परं वर्धमानाभ्यां प्रतापकान्तिभ्यामशिशिरशिशि-
राकिरणयोरद्वैतमिव राजसूनुरदीदृशत् ।

एकदा तु तमेकान्ते प्रान्ते निवसन्तमन्तेवासिनमालोक्याचार्यः
प्रज्ञाप्रश्रयबलेन हेलया संजातां विद्यापरिणतिं विमृशन्करतलसंस्पर्शेन
सादरं संभाव्य निरवसानव्यसनप्रसूनदायिसंसृतिलताच्छेदकुठारं निरति-

शयपरमानन्दपदप्राप्तिसाधनं सम्यक्त्वधनं समर्पयितुमस्मै कालोऽयमित्या-
कलय्य गुरुशुद्धिप्रदर्शनेन सत्रिस्रम्भमस्य मनः कर्तुं स्ववृत्तान्तमन्यकथा-
व्यावर्णनव्याजेन व्याजहार—“वत्स, वन्दमानविद्याधरमकुटताडितपाद-
पीठकण्ठोक्तमहिमा महीपातिरभूद्भूतपूर्वः सर्वविद्यासाम्राज्यसंपदुन्मेषवि-
भ्राजिनि विद्याधरलोके लोकपालो नाम । स तु कदाचिदागमे पयोमुचा-
मम्बराभोगमलिम्बुचं महेन्द्रनीलमणिवातायनतिलकितं सौधवलभीम-
ध्यं सुमध्याभिः सहाधिवसन्धनसमयलक्ष्मीकुन्तलविभ्रमं किमपि नवा-
भ्रमपश्यत् । पश्यत्येव तस्मिन्विस्मयस्तिमितचक्षुषि तत्क्षण एव ननाश
नैशान्धकारसोदरः स पयोधरः । तदवलोकनजनितनिर्वेदः ‘ सर्वथा
सलिलबुद्बुदसहचरा न सन्ति चिरावस्थायिनः संसारविभ्रमाः । तरुतल-
पुञ्जिताः पर्णराशय इव प्रवलपवनपरिस्पन्देन सुकृतपरिक्षेपेण त-
त्क्षण एव नश्यन्ति संगताः संपदः । पाकशासनशरासनमिव विश-
रारु नानारागपल्लुवोल्हासविलासोपवनं यौवनम् । जीवितं तु किमिदानी-
मुद्भाविन्यपि समये स्थायीति जगति न केनापि निश्चेतुं पार्यते । कथ-
मपि कालं कंचिदवस्थितिभाजोऽप्यायुषः क्षय एव नियतः । तदेतत्सर्वं
स्वयमेव यास्यति । वयमेव निरस्यामः’ इति विचार्य विनश्वरश्रीविलास-
पराङ्मुखः परनिरपेक्षं निरवधिकमनुपाधिकं च सुखमनुभवितुमिच्छ-
न्पुत्रशिरसि निवेश्य राज्यभारं भवसंज्वरपरिहरणविचक्षणां जिनदीक्षां
प्राविक्षत् । प्राप्तजिनदीक्षः प्रणष्टमांसि तपांसि चरन्प्राग्जन्मार्जितदुर्ज-
रपापपरिपाकपरिणतेन भाक्षितमखिलं तत्क्षण एव भस्मसात्कुर्वता च भ-
स्मकेन पर्यभूयत । परिभूतश्च तेनाविच्छिन्नचरितोऽप्यशक्यतया दुर्गत
इव दुर्लभं धनं परमं तपः पर्यत्यजत् । अवर्तिष्ट च यथेष्टं स्वैरविहर-
णावकाशप्रदानपण्डितेन पापण्डिवेषेण । स पुनरङ्गार इव भस्मना
भस्मकमहारोगेण तिरोहितदीप्तिः सम्यक्त्वपूतमतिस्तत इतो विहरन्नव-

रतजृम्भमाणदारुणबुभुक्षाक्षोभितमतिः कदाचिदधारितकुवेरवैभवस्य ग-
 न्धोत्कटस्य सततविघटितकवाटपुटमुत्तम्भितमणिस्तम्भशुम्भिताभ्यन्तर
 निरन्तरविप्रकीर्णमणिगणशर्कारिलभूतलमगस्यकवलितजलपूरमिव रत्ना-
 करमाखण्डलकुलिशपुनःपतनभयपरिवृत्तवेषमिव रोहणशिखरिणमभिन-
 वशष्पशङ्कातरलितगृहहरिणपोतलिह्यमानगरुत्मदुपलघटिततलयूखपटल-
 मतिचटुलपरिचारकचरणपुटरटितरत्नसोपानमवलम्बितमुक्तादामपुलकित-
 वलभीनिवेशमितस्ततोदृश्यमानचामीकरपर्यङ्कपरिहसितमेरुशिल्लतलमभि-
 नवसुधालेपधवलितोपरिभागरम्यं हर्म्यमविशत् । तत्र च प्रसार्यमाणसौव-
 र्णामत्रविडम्बितमित्रमण्डले त्वरमाणपरिजनवनिताकरप्रमृज्यमानमणिचप्र-
 कशुक्तिसंचये संमूर्च्छदतुच्छपाटलपरिमलसुरभिपानायभरिततपर्नीयभृङ्गा-
 रके लिख्यमानमङ्गलचूर्णरेखानिवेद्यमानभोजनभुवि समुद्राटितपञ्जरकवा-
 टविनिर्गतक्रीडाशुकशारिकाहूयमानपौरोगवे प्रवेद्यमानबुभुक्षितजने प्र-
 दीयमानपङ्क्तिभोजनामत्रकदलीपत्रे प्रत्यग्रपाकजनितसौरभ्यलुभ्यद्वाणे स-
 मन्ततश्चलिततालवृन्तग्राहिणीचरणनूपुररणितभरितदिशि भोजनस्थानम-
 ण्डपे जैनजनसर्वस्वतया निःशङ्कं प्रविशन्नातिदूरनिविष्टैर्निविडभूषणम-
 णिप्रभातरङ्गिततनुभिरतनुकायकान्तिभिरात्मनः प्रतिबिम्बैरिव समानवयो-
 रूपापलावण्यैर्वयस्यैरुपास्यमानमुद्गुगणपरिवृतमिव बालचन्द्रमसमायुष्मन्तम-
 पश्यत् । भवानपि बाल्येऽप्याकृतिज्ञतया प्रकृतिसुलभकृपाप्रेरितहृदयतया
 च तस्य तादृशीं बुभुक्षामालक्ष्य ' भोज्यतामयमभिमतैर्भोज्यैः ' इति पुरः
 स्थितं पौरोगवाध्यक्षमादिक्षत् । भिक्षुरपि कटाक्षपातक्षणसंनिहितसलिल-
 कर्मान्तिककरावर्जितकनकभृङ्गारगर्भगलितधारासलिलक्षालितचरणः प्र-
 सारितवेत्रासने मणिकुण्डिमे समुपविश्य पुरोनिहितपृथुतरामत्रपातितममल-
 दुग्धजलधिफेनपटलधवलं संपन्नमन्नराशिमविरलघृतसितासंपातद्विगुणित-
 माधुर्येण मौद्गकद्रवेण कबलीकृत्य मधुररसभरितोदरेण विडम्बितकनक-

पालिकेन पत्रेलिमेन पनसफलेन पाकपाटलितत्वचा मोचाफलेन शात-
कुम्भकुम्भसदृशाकारेण सहकारफलेन च प्राज्याज्यप्रचुरमरीचानुगुणल-
वणमधुरनालिकेरपयःपल्लवितरसेन बृहद्बृहतीप्रमुखेनाञ्जनशिखरिदेशीयेन
व्यञ्जनजातेनाप्याभिव्यञ्जितरसं निभेपमात्रेण निरवशेषमभ्यवाहृत । पु-
नरप्यहृष्टमनसे प्रचुरमन्त्रहाय भोक्तुमभिलषते तस्मै विस्मयस्तिमितम-
नसा त्वया समादिष्टाः पौरोगवाः पूर्वनिष्पन्नं तद्भवन्वासिनिखिलजन-
भोक्तव्यं त्रिविधमन्त्रःसंभारं समर्पयामासुः । स भिक्षुरक्षीणवृभुक्षुस्तद-
शेषमशनमम्भोधिपयःसंभारामिव कल्पान्तकालानलः कवलयन्न कदाचि-
दताप्सीत् । एवं पूर्वनिष्पन्नैस्तदावसंपादितैरपरिमितैश्च पायसदाधिकसा-
र्षिकाद्यमृतपिण्डैरपूपैरप्यपूर्णजठरमाशार्णवमिव वर्णिनमालोक्य चित्रीया-
विष्टस्त्रमनासादिताहारो निवसन्भिक्षोर्व्याधेः परिक्षयकालतया वा कुमा-
रकारुण्यवैभवेन वा तथाभवितव्यतया वा तस्य वस्तुनः स्वहस्तावलाम्बि-
तं कलमकवलमन्यादरादिधाः । तदास्वादनमात्रेण तृष्णापयोधिरिव भ-
गवत्या परमनिवृत्त्या क्षण एव तस्मिन्पूर्णे वर्णिनो जठरमभूत् । आसी-
च्चास्य सौहित्यम् । अत्रपञ्चायमतितराम् । नितरां व्यस्मेष्ट प्रकृष्टतपसां
मुलभेन भवन्माहात्म्येन । निरणैपीच्च भवल्लक्षणेन भवन्तमन्यादृशम् ।
अतर्क्यच्च पुनरमान्तं स्वान्तमंकटकुटीरे बहिरपि त्रिहारयन्निव रोमाञ्च-
निभेन हर्षभरम् —‘ आसीदयमपहसितमारः कुमारो मारकोऽस्मद्भ्रूमक-
व्याधेः । कात्र कर्तव्या प्रत्युपकृतिः । नहि प्रतिकृतिसव्यपेक्षाः प्रेक्षाव-
तामुपकृतयः । तथापि किमप्युपकृत्य प्रतिकृतिमता मया भवितव्यम् ’
इति सुचिरं विचिन्त्याप्यन्यां प्रतिकृतिमनालोक्यन्नुभयलोकाहितहेतुभूत-
मभूत्पूर्वमहिमानमनवद्याभिर्विद्याभिरेवमलमकुरुत भवन्तम् ” इति ।

एवं विदितगुरुवृत्तान्ततया मुदितमानसं प्रलयाभिमुखीभवदेनसं
चरमेदेहधारिणं कुमारं सूरिः श्रीरत्नत्रयविशुद्धिसंपादनाय तत्त्वमबूबुधत्

—“ वत्स, तत्राधिगतगृहमेधिधर्मयाथात्म्यप्रतिपादनप्रकारविलसद्गुपास-
काध्ययनपरमागमस्य नोपदेष्टव्यमस्ति । तथाप्युपदेशमूलाया एव सक-
लकर्मप्रवृत्तेः सफलत्वात्संगृह्य किञ्चिदुपदिश्यते । श्रवणग्रहणधारणानुस्म-
रणप्रमुखविविधप्रयाससाध्यस्य शास्त्रावगमस्य प्रयोजनं पुंसां हेयोपादेय-
परिज्ञानस्वरूपपुरुषार्थसिद्धिस्तन्मूलत्वादपवर्गप्राप्तेः । सा चेन्न स्याद्वीहि-
खण्डनायास इव तण्डुलत्यागिनः, कूपखननप्रयास इव नीगनिरपेक्षिणः,
कणादोक्तिरिव शास्त्रशुश्रूषापराङ्मुखस्य, द्रविणार्जनक्लेश इव वितरणगु-
णानभिज्ञस्य, तपस्याश्रम इव नैरात्मवादेनः, शिरोभारधारणश्रान्तिरिव
जिनेश्वरचरणप्रणामबहुमतिबहिष्कृतस्य, प्रव्रज्याप्रारम्भ इवेन्द्रियदासस्य
विफलः सकलोऽप्ययं प्रयासः स्यात् । इह केचन कोमलप्रज्ञाः प्राज्ञज-
नगर्हितं क्षयैकशरणशरीरजीविकामात्रमास्थानवशीकरणचतुरचतुर्विधपा-
ण्डित्यलाभं च शास्त्रावगतेः प्रयोजनमाकलयन्तः केवलं विक्रीणानाः प्र-
कृष्टमूल्यानि मुष्टयन्धसे मुक्ताफलानि नाफला इव विफलप्रयासाः प्रेक्षा-
वदुपेक्ष्यतां कक्षीकुर्वन्ति । दुर्लभाः खलु हेयोपादेयपरिज्ञानफलाः शा-
स्त्रावगतीर्निश्चिन्वाना विपश्चितः । ततः प्रत्यासन्नभव्यो भवान्भवान्धका-
रविहरणरजनीमुखं रागद्वेषादिरूपं हेयं विलयविरहितनिरवधिकानन्दमूल-
कन्दं श्रीरत्नत्रयाभिधानं धनमुपादेयं च यथावदवगम्य गार्हस्थ्यधर्मार्हमनु-
ष्ठेयमनुष्ठानमर्हति ” इति ।

एवं गुरूपदेशपरिगृहीतसमुचितसम्यग्दर्शनज्ञानचारित्र्यस्य सक-
लरहस्योपदेशानिक्षेपक्षेत्रस्य तस्य राजकुमारतामावेद्य राज्ञां चरितमाभिधि-
त्सन्नादितः प्रभृति कात्स्न्येन तदुदन्तमिदन्तया सन्नेहमुपह्वरे सूरिरुपन्या-
स्यत् । उदस्थाच्च महीपृष्ठारुमुखावगतनिजचरितप्रपञ्चः, पञ्चाननपोत
इव मदवदरण्यदन्तावलदर्पपरिभूतः, प्रभूतकोपपावककपिलकपोलमण्ड-
लव्याजेन प्रत्यर्थिविनाशसूचिनमुत्पाततरणिबिम्बमिव दर्शयन्, प्रतिभ-

टविपिनदिधक्षया रोपरूपितस्य चक्षुषः प्रभाजालेन प्रतिदिशं प्रसर्पता प्रेषयन्निवाशुशुक्षणिम्, अविरलघर्मोदविन्दुपुलकिते क्रोधलक्ष्मीकटाक्षकुटिलभ्रुकुटिर्भाषणे भालपट्टे प्रथीयसि प्रतिविम्बितमाचार्यमाहवविजयाय मूर्धनि कुर्वन्, समरदेवताराधनाय कुसुमनिचयमिव कोपाद्ग्राह्यासमरीचिचन्द्रिकाच्छलेन संचिन्वन्, दशनच्छदेन मुहुर्मुहुः स्फुरता वैरियशःक्षीरपानकौतुकमिव प्रकटयन्, प्रकटितात्मवैभवः कुमारः, ततो निंकटवर्तिनं कोदण्डदण्डमकाण्डकोपघटितकृतान्तभ्रूभङ्गविडम्बिनमविलम्बेन गृह्णन्गृहीतकतिपयकाण्डः काष्ठाङ्गारवधे विधाय संरम्भं संभ्रममुदतिप्रत । तथोत्तिष्ठमानं च तमुत्पाततपनमिव दुःसहतेजसमुल्वणविपमिव भुजङ्गराजमशेषभुवनभयंकरं राजकुमारम् ‘अलमलमकाण्डसंरम्भेण’ इति निवारयन्नाचार्यः, प्रज्वलत्प्रकोपदहनजनितदाहभय इव शिष्यहृदयमनुपसर्पति निजवचसि, ‘वत्स, वत्सरमात्रं क्षमस्व । गुरुदक्षिण्यम्’ इति सप्रणयमयाचिष्ट । स च कोपाविष्टमतिरपि गुरुणा गुरुप्रणयेन तादृशमाचार्यवचनमतिलङ्घयितुमक्षमः प्रतिपिद्धप्रसरेण रोपहतभुजा भुजङ्गम इव नेरन्द्रप्रभावप्रतिबद्धपराक्रमः प्रकाममदह्यत ।

अथ शिक्षावचनतीक्ष्णाङ्कशनिपातनिवृत्तसंरम्भमेनं समदमिव मातङ्गं प्रियवचनेन प्रकृतिमानीय विनयविरोधियौवनवित्तमत्तजनानर्थप्रदर्शनपटीयसीं वाचमाचार्यः स चतुरमभिधातुमारेभे —“वत्स, बलनिषूदनपुरोधसमपि स्वभावतीक्ष्णया धिप्रणया धिक्कुर्वति सर्वपथीनपाण्डित्ये भवति पश्यामि नावकाशमुपदेशानाम् । तदपि कलशभवसहस्रेणापि कबलयितुमशक्यः प्रलयतरणिपरिषदाप्यशोष्यो यौवनजन्मा मोहमहोदधिः । अशेषभेषजप्रयोगवैफल्यनिष्पादनदक्षो लक्ष्मीकटाक्षविक्षेपविसर्पी दर्पज्वरः । पुरोवर्त्यपि वस्तु न विलोकयितुं प्रभवतः प्रभूतैश्वर्यमदकाचकञ्चुकितरोचि-

षी चक्षुषी । मन्दीकृतमणिमन्त्रौषधिप्रभावः प्रभावनाटकनटनसूत्रधारः
 स्मयापस्मारः । पातालविवरपतितविश्वंभरासमुद्भरणधीरो मुरारिरपि ब्राह्म-
 रूपी नालमुद्धर्तुमुदर्कविषमविषयाभिलाषब्रह्मलजम्बालजालमग्नं मनः । स-
 कलसागरसलिलपूरेणापि न पार्यते क्षालयितुमुत्तालरागपरागपटलपरिष्व-
 ङ्गसङ्गि मालिन्यम् । अवस्थाविषमविषमोक्षभीषणा राजलक्ष्मीभुजङ्गी । इति
 किञ्चिदिह शिक्ष्यसे । अविनयविहंगलीलावनं यौवनमनङ्गभुजङ्गनिवासरसा-
 तलं सौन्दर्यं स्वैरविहारशैलूपनृत्तास्थानमैश्वर्यं पूज्यपूजाविलङ्घनलविमज-
 ननी महासत्त्वता च प्रत्येकमपि प्रभवति जनानामनर्थाय । चतुर्णां पुन-
 रेतेषामेकत्र संनिपातः सन्न सर्वानर्थानामित्यर्थेऽस्मिन्कः संशयः । स्फ-
 टिकोपलविमलमपि मनो मानवानां यौवनलक्ष्मीपादपल्लव्यासेनेव समु-
 द्बहति रागम् । शास्त्रशाणोपलकपणमुपितमासृण्यापि मतिरवतरदभिन-
 वयौवनवनिताचरणसमुत्थापितेनेव रजसा भूसरीभवति । हितमहितं च
 नावगच्छत्यतुच्छधियामपि यौवने निर्व्याजमदमधुपानमत्तेव चित्तवृत्तिः ।
 कतिचिदेव कथमपि कर्णधारीकृत्य विवेकमुपभोगरणरणिकातरङ्गमनङ्गा-
 वर्तदुस्तरं तरन्ति तारुण्यजलानिधिम् । यौवनशरदागममत्तानां विघटित-
 विवेकनिगलानां विषयवनविहारिणामिन्द्रियकारिणामङ्गुशीभवन्ति गुरुप-
 देशाः । भवद्विधा एव भव्यास्तादृशगुरुपदेशबीजप्ररोहभूमयः । नवसुधा-
 लेपधवलमभासि सौधतले किरणकन्दला इव चन्द्रमसः स्वभावसुलभ-
 विवेकविद्राविततमसि मनसि विलसन्ति गुरूणां गिरः । प्रव्रलतमतमः-
 कालायसकङ्कटिनि जडधियां हृदि प्रवेश्यमानाः शकलीभवन्ति हितानु-
 शासनवचनपर्यायाः पत्रिणः । उपदेशवचनं नाम मल्यानाममन्दरमथन-
 परिश्रमसाध्यममृतपानम् , हृदयगुहागर्भनिर्भरमूर्च्छदनच्छतमश्छटाविघट-
 नचण्डमचण्डभानवीयमंशुजालम् , अविवेकविपिनभस्मीकरणपाण्डित्य-
 पात्रमच्चित्रभानवीयं चेष्टितम् , परिपाकपयोधिविजृम्भणैककारणमशिशि-

रकिरणीयमभीशुजातम् , अरत्नशिलाभरणभारधारणायासमाकल्पान्तरम् । विश्वभराभर्तृणां तु विशेषत इदं दुरासदम् । तेषां हिताहितमुपदिशन्तः सन्तो हि सुदुर्लभाः । खलजनकण्टकखिलीकृताः खलु महीभृतामास्थानमण्डपदेशाः । सुजनास्तत्र कथमत्रस्ताः पदं निधातुं पारयन्ति । पारयन्तोऽपि स्वकार्यपारवश्यनश्यद्विवेकाः काश्यपीभुजां पार्श्वं कथमप्याश्रयितुमाश्रयाशातिशायिशक्तिप्रज्वलदस्थानरोपभीषणां तेषां वाचं वाचस्पतिदेश्या अपि शुका इव स्वयमनुवदन्ति । वदन्ति चेदपि तेजस्विनः परितः परहितपरतया विरसीकृत्य निरसनैकतानं वचनं वचनीयधुराधरणक्षमाः क्षमापतयः क्षितितलप्रातिक्षणसमारोपितप्रतापज्वररयवधिरितकर्णा इव तन्नावकर्णयन्ति । कथंचिदाकर्णयन्तोऽपि मधुमदमत्तमत्तकाशिनीवदनशीधुसंपर्कशिथिलितचित्तवृत्तय इव नूनमदत्तावधानाः खेदयन्तः स्वहितोपदेशकारिणः सूरीस्तदुक्तं नानुतिष्ठन्ति । अनुतिष्ठन्तोऽपि न फलपर्यन्तं कुर्वन्ति कार्यम् । किमन्यदुर्दार्यते स्वाभाविकाहंकारस्फारश्वयथुजातवेपथुविह्वला हि महीभृतां प्रकृतिः । प्रकृत्या तथाभूतानियं दुराचारप्रिया हरिप्रिया तु सुतरां खलयति । इयं हि पारिजातेन सह जातापि लोभिनां धौरेयी , शिशिरकरसोदरापि परसंतापविधिपरा , कौस्तुभमणिसाधारणप्रभवापि पुरुषोत्तमद्वेषिणी , पापधिरियं पापधौं , वेश्येयं पारवश्यकृतौ , द्यूतानुसंधिरियमतिसंधाने , मृगतृष्णिकेयं तृष्णायाम् । तथा चेयं शर्वरीव तमोधिष्ठिता परप्रकाशासहिष्णुस्वभावा च , कुलटेव प्राप्तद्वेषिणी परान्वेषिणी च , जलबुद्बुदाकृतिरिव जडप्रभावा क्षणमात्रदर्शितोन्नतिश्च , किंपाकमूर्तिरिव भोगकाङ्क्षाप्रवर्तनी कटुकपाका च । एवं परगतिविरोधिन्या फलदव्ययवहिर्भूतया भूतचतुष्टयमयकायमात्रपुष्टिपरया परार्थ्यचारित्रचर्वण्या चार्वाकमतसब्रह्मचारिण्या राज्यश्रिया परिगृहीताः क्षितिपतिसुताः क्षण एव तस्मिन्नैय्यायिकनिर्दिष्टनिर्वाणपदप्रति-

ष्टिता इव प्राक्तनमपि गुणप्रदानं वितानीकृत्य जडात्मतामेवात्मसात्कुर्वन्ति, कापिलकल्पितपुरुषा इव जडबुद्धेरेवात्मानं घटयन्ति, सदाहंकार-संगतप्रकृतयः प्रकृतिविकारपरं वचनं प्रतिपादयन्ति च । स्वरूपव्यावर्णने ह्यर्णवनेमिस्वामिनाममरस्वामिनाप्यसंख्यवदनेन भवितव्यम् । ते हि सत्यपि राजभावे सद्भिर्न सेव्यन्ते, जीवत्यपि गोपित्वे वृषशब्दं न शृण्वन्ति, नादितेऽपि नरेन्द्रत्वे मन्त्रिकृत्यं न सहन्ते । तथा महाबलान्वेषिणोऽप्यबलान्वेषिणः, प्रतापार्थिनोऽप्यसोढप्रतापिनः, सश्रुतयोऽप्यश्रुतयः, अङ्गस्पृहा अप्यनङ्गस्पृहाः, अभिपिक्ता अप्यनार्द्रभावा जडसंसक्ता अप्यूष्मलस्वभावाः, सुलोचना अप्यदूरदर्शिनः, सुपादा अपि स्वलितगतयः, सुगोत्रा अपि गोत्रोन्मूलिनः, सुदण्डा अपि कुटिलदण्डाः, सिंहासनास्थिता अपि पतिताः, हिंसाप्रधानविधयोऽपि मीमांसाबाहिष्कृताः, ऐश्वर्यतत्परा अपि न्यायपराङ्मुखाश्च जायन्ते । एवं क्षोदीयसः क्षुद्रतरनैकपुरुषपरिपदुपभुक्तोच्छिष्टक्षितिलबलाभानुबन्धिवपुःश्वान्धीकृतान्विषयान्धकारसंचारिणः शरणशीलं शरीरं विनश्वरमैश्वर्यं दावगर्भारण्यामिव तारुण्यं विचार्यमाणे विशीर्यमाणं वीर्यमैन्द्रधनुरिव सौन्दर्यं प्रख्यापिततृणाग्रविन्दुसख्यं सौख्यं च व्यवस्थिताकलयतस्तानाढ्यताजातमौढ्यादधः स्वयं पतत इव यष्टिभिर्घातयन्तो निःकृष्टाः केचन सदस्याः स्वदास्यममीपां संपाद्य संपदाकर्षणलम्पटतया घटितकापटिकवृत्तयः सन्तः सन्त इव नटन्त-श्वरलक्ष्यभेददक्षतायै मृगेयेति संकटपतितकार्यविचारपाटवाय द्यूतक्रीडेति प्रतीकस्थैर्याय पिशिताशनमिति मनःप्रसादाय मधुपानमिति रतिनैपुण्याय पण्ययुवतिपरिष्वङ्ग इत्याभिनवरतिरसास्थानिरस्तये परस्त्रीपरिग्रह इति शौर्यस्फूर्तये चौर्यमिति कोलिरसाय तरलवृत्तिरिति महासत्त्वतेति माननीयावधीरणं महानुभावतेति वन्द्यानभिवन्दनं महोतेजस्वितेति तेजस्वितिरस्करणमित्युपदिश्य स्ववश्यान्कल्पयन्ति । वित्तमदाचान्तविवेकः स ज-

न्तुरपि तथोपदिशन्तमधिकपापिनमपथदर्शिनमपथ्यशंसिनमकृत्यकारिणमु-
क्तानुवादिनमुत्कोचोपजीविनं परपीडामुदितमानसं पगभ्युदयखिन्नहृदयं पै-
शुन्यवार्तं धूर्तधुगशिक्षणविचक्षणं विटलोकमेव विदग्धमतिस्निग्धं च वि-
भाव्य स्वगात्रं स्वकलत्रं स्ववित्तं स्ववृत्तं च तदर्थानं विदधाति पिदधाति
च सुजनसमागमनद्वारम् । एवंविधदुःशिक्षाबलेन स्वचापलेन च राजसू-
नवः प्रायेण प्रागेवाविनयं पश्चात्तारुण्यं पुरस्तादेव जाड्यं तदनन्तरमभि-
पेकं पूर्वमेवाहंकारं तदनु सिंहासनाध्यासनं पुर एव कौटिल्यं ततः कि-
रीटं च भजन्ते । भव्यात्तम, भवांस्तु तथा यततां यथा विबुधसेवाप्र-
शस्तामस्तमितामनस्यामभिवर्धितसौमनस्यामप्रार्थितागतजागरामचलामतुलां
च वृत्तिमञ्जसा कल्पयितुं प्रगल्भेत, सौजन्यसागरप्रभवेण प्रत्युपकारनि-
रपेक्षवृत्तिना मर्त्यमात्रसुदुर्लभेन पुरोपाजितसुकृतफलेन सुजनवचनामृत-
त्याभेन सुचिरं तुष्टः पुष्टश्च भविता” इति ।

एवंविधैर्गुरुवदनतुहिनसानुमत्संभूतैरम्बरसारिदम्भःसंभारैरिव सा-
रैरतिगम्भीरैरुदारैर्मधुरैर्विचित्रैरतिपवित्रैर्वचोभिः कुरुकुलकुशेशयाकरभा-
नोः सूनोः स्वान्ते नितान्तनिपुणवणिक्प्रवेकविहितवेकटकर्मणा मणावि-
व निसर्गनिर्मले निर्मलतरीभवति ‘भवत्ययमस्माकं परगतिसाधनानुकूलः
कालः’ इति विचार्यार्यनन्द्याचार्यः स्वहृदयगतं हृदयविदां प्राग्रहराय जी-
वकस्वामिने सानुनयं समभ्यधत्त । पुनरयमपुनरावृत्तिप्रयाणपिशुनवचन-
पविपतनेन पन्नगपतेरिव विपन्नस्य जीवककुमारस्य निष्प्रतिक्रियतया बा-
ष्पायमाणवदनजुपः प्रेमान्धस्य गन्धोत्कटप्रमुखबन्धुसमाजस्य च सीदतः
प्रव्रज्याप्रेरितमतिः प्रसभे व्रजन्पश्चानन इव पञ्जरपरिभ्रष्टः प्रहृष्टमनास्त-
पोवनमवगाह्यापोह्य बाह्येतरपरिग्रहान्स्वाविग्रहेऽपि निरस्ताग्रहः समस्तदुरि-
तध्वंसनदक्षां जिनदीक्षां भजन्भगवतः पश्चिमतीर्थनायकस्यापश्चिमसौख्य-
संपादनशीलं श्रीपादमूलं मूलबलीकृत्य मूलोत्तरभेदप्रभेदविशिष्टचारित्रभृ-

तकबलपुष्टः कर्माष्टकरिपुराजसमाष्टिं समूलकाषं कषन्कर्मारिनिर्मूलनप्रलयविधानातिशयमिलितपर्जन्यप्रमुखनिर्जरपरिप्रत्परिकल्पितपरनिर्वृतिमहोत्सवपुरःसरं सारगुणोत्कर्षक्षपातिपरमशुक्लध्यानाभिधानध्यानोत्तमप्रदत्तां लयपराचीनपरमानन्दवितरणविदग्धामविदग्धमुक्तां मुक्तिश्रियं शिश्रिये ।

ततश्च तस्मिन्प्रसववेदनानभिज्ञमातरि निरर्थकाव्यक्तवचःश्रवणचरितार्थश्रोत्रदूरोञ्जितपितरि निमेषेन्नेपनिरपेक्षनेत्रे लोकद्वयहितोपदेशिमित्रे ब्रह्मेश्वरापरजीविते गुरौ तपस्योद्यते गते सति जातमपि शोकजातवेदसं तत्त्वज्ञानजलैर्निर्वाप्य गुणगणगरीयसा कनीयसानन्योपास्यैर्वयस्यैश्च समं वसुंधरायां सौन्दर्यवीर्याभ्यां मार इव कुमार इव च जीवककुमारे वारयुवतीनां पौरवृद्धानां च हृदि स्वाङ्गारोहणोपलम्भसंभावनाहृष्टानां करिरथतुरगप्रष्टानां पृष्ठेषु च सदा निवसति तदवसरे प्रस्तुतमुच्यते ।

अथ कदाचिदचलमचरममारूढवति भानुमति विधाय विधेयमहर्मुखसमुचितमहमहमिकापतदवनिपातिकिरीटरत्नकिरणनीराजितं राजविजयवर्णनचतुरचारणमुखरितहरितमनिलचलितकदलिकाकलापममलदुकूलवितानविलसदुपरिभागमुद्गच्छदतुच्छमरीचिनिचयनिचुलितमणिस्तम्भमास्थानमण्डपमधिवसन्तं समीपगतवारवामलोचनाचालितचामरमरुद्गन्दोलितकुन्तलकलापमुल्लसदाभरणमणिमहःप्रसरकञ्चुकितसकलकाष्ठं काष्ठाङ्गारं धरणीपतिमकुटतटप्रहारजर्जरितशिखरेण निजाधिकारलक्ष्मीलताधिरोहणविटपेन वेत्रदण्डेन चण्डिमानमुद्गहन्प्रदर्शितमुखविकारः प्रतीहारः प्रविश्य सप्रश्रयं प्रणम्येदं व्यजिज्ञपत् — “देव, देवभुजपरिघपरिपालितपर्यन्तेषु कान्तारेषु तरुगतृणचरणरसाकुलं गोकुलमापत्य कुतोऽपि दिग्गतरालादविरलशरासारशकलितगोवपुषः परुषवचसो नाफला बलादाहृत्य गता इति प्रतीहारस्थाने स्थिताः, प्रोतोद्धृतोभयपाणितलप्रणयिपल्लव-
वशदण्डाः कुञ्चिताप्रचरणस्पृष्टमहीपृष्ठा द्विगुणतरदीर्घीकरणतनुतरशरीराः

परनिवेदनभयचकितशबरैः शाखासु बद्धकराः प्रलम्बिता इवानुकम्प्यमानाः प्रम्लानवदनसूचितान्तःशोकप्राग्भाराः , प्रजृम्भमाणोत्थितस्थूलसिराजालजटिलितवपुषः , प्रकामाववृतास्यक्षरल्लालाजलापदेशेन पीतमपि पयःपूरममन्दस्वान्तसंतापादुद्रमन्त इव जुगुप्स्यमानाः केचन गोदुहः क्रोशन्ति” इति । तथा शंसन्येव तस्मिन्श्रुतपूर्वेण श्रवणकटुकतद्वचनेन धरणीपतिः फणिपतिरिव फणामण्डलप्रहारेण प्रज्वलितकोपाग्निः , सत्वरोन्नमितपूर्वशरीरः , सुद्रूरोत्क्षिप्तवैकक्ष्यताडितोरःकवाटः , सोष्मस्थूलनिःश्वासतरलितवक्षःस्थलः संधुक्षयन्निव हृदयगतरोपाशुशुक्षणिम् , अतिमात्रगात्रमञ्जनवृटितोरःस्थलहारविनिर्गलदविरलमुक्ताफलप्रकरेण प्रयच्छन्निव समरदेवतायै प्रसूनाञ्जलिम् , ललाटघटितभयावहभ्रुकुटिश्वापमिव स्वयं समराय दधत् , तीक्ष्णनिपातेन निरीक्षणपुङ्खिना पुरोऽवस्थितपुलिन्दसंदेहादिव प्रहितेन वित्रस्तपरिजनेन परिहृतपुरोभागः , प्रसर्पतः परितः प्रचुरोपलोहितलोचनरोचिषो मध्यमध्यासीनः क्षीवर्क्षादियौचितनिजप्रतापक्षयमक्षमः सोढुमग्नौ निमग्न इव लक्ष्यमाणः , श्रमजलबिन्दुदन्तुरशरीरयष्टिरन्तस्तापशमनाय स्नातोत्थित इव भासमानः , क्षणादतपरिचितैरपि पार्श्वचरैस्तदानीमन्य इवामन्यत । नातिचिराच्च नतितावरपल्लवानिर्यातारुणकिरणव्याजेन प्रजानुरागमिव प्रदर्शयन् ‘प्रहीयतां तत्र दण्डः’ इति भाविपरिभवापिशुनाशनिपतनसंदेहदायिना धीरतरेण स्वरेणादिश्य सौविदल्लं प्राहिणोत् । प्रतिलब्धप्राणेनेव भातिकम्पितवपुषा प्रस्खलद्वचसा त्वारिततरमुपसरता दौवारिकेण निर्वादितकाष्ठाङ्गारनिदेशैश्चमूपतिभिश्चोदिता चमूश्चटुलतरचरणन्यासभारेण निबिडोच्छ्रितनिशितकुन्ताप्रेण परितःप्रसर्पदसिमुखेन च नमयन्ती भुवमुन्नमयन्ती दिवं विस्तारयन्ती च दिशं प्रतस्थे । प्रस्थाय च प्रसभं प्रयान्ती च वाहिनी गोधनावस्कन्दितस्करांस्तिरोधायोपसृत्य प्रहीतुमिव खरतुरगखुरशिखरोत्थितपरागपटलपटेन,

कृतावगुणनासीत् । निरयासीच्च पुरः पुलिन्देभ्यः प्रकटयितुमिवास्याः
 कापटिकवृत्तिं निर्जितपर्जन्यगर्जितगाम्भीर्यः कलकलध्वनिः । तदुपदे-
 शवशविदितवृत्तान्तस्य शत्रुरसैन्यस्य संनाहः संभविष्यतीत्याशङ्कया शु-
 भेतरपिशुनशकुनसमुदीरितभाविपरिभवभीत्या च वरूथिनी रथकड्यावल-
 नवशजनितचीत्काररवेण करिकरटतटनिर्यन्मदधारास्रपिहितस्थलिका प्र-
 तिकूलवातकम्पितध्वजभुजलताताडितकेतुयाष्टिवक्षःस्थलप्रदेशा भृशमिवा-
 रोदीत् । ततः क्षणादेवाभ्येत्य काष्ठाङ्गारचमूः काकपङ्क्तिः श्रृगालमिव
 स्वीकृतामिषमपहतगोधनं व्याधसार्थं रुरोध । तदवलोकनजातक्रुधश्चमर-
 वालरोमरचितरज्जुद्ध्यथितकेशपाशाः केकिपिञ्छारचितमुण्डमाला व्याघ्र-
 चर्मनिर्मितार्धोरुका धराटिकाभरणभूपितवपुषः परिगृहीतपादुकाः समारो-
 पितकार्मुकाः पुरस्कृताभ्यर्षितचण्डिकाः कण्ठदन्नपीतमधुमदलालसाः
 शबरीजनप्रयुक्ताशिपः प्राप्तानुगुणनिमित्तप्रशंसिनः प्रकामव्यात्तास्यभीष-
 णभाषणस्वनस्त्यानडिण्डिमश्रृङ्गरवप्रकटितप्रस्थानाः काष्ठाङ्गारवलमपरका-
 ष्टागतदिनकरमिव तिमिरनिकराः प्रतिगृह्य शिततरभ्रैः फुल्लैरिव पुलि-
 न्दाः समरदेवतामाराधयितुमारेभिरे ।

अथ सुभटनटनाटयितव्यरणनाट्यरङ्गपटहपटुतररटितसदृक्षपक्ष-
 द्वयतुमुलसमाहूतविलोकनकौतूहलिनि निर्दयाकृष्टिप्रभववेपथुसहनाक्षमध-
 नुराक्रन्दितानुकारिभीषणज्याघोषणश्रवणमात्रत्रस्तमृगयूथसब्रह्मचारिभटब्रु-
 वमृग्यमाणप्रयाणाध्वनि ज्याकर्षणबलभावितश्रवणमूलाभ्यागमसंपादितसं-
 देशहरसंदेहहृदयभेदनचतुरशरनिब्रह्मविहितगमागमे मुषितजीवितसायक-
 गवेषणमनीषाच्छलानुपतत्पदातिप्रचयप्रच्छादिताहवभुवि प्राक्तनहननसं-
 धाभिपतदुपरतकरंधृतकरवालदारितप्रत्यर्थिनि परुषतररोषदष्टोष्ठप्रेतमुखरौ-
 क्ष्यवीक्षणभयापक्रामत्क्रव्यादिपर्यायप्रवृत्तोभयबलविजयघोषहर्षितप्रहर्तृके
 करिघटापाटनस्फुटितमुक्ताफलतुलितास्तोकश्रमजलकलितहस्तवति भूरि-

तिरीफलवृतयथावस्थितवाजिनि शिर्लीमुखविद्ममुखविनिर्यदविरलरुधिरधा-
 रापुनरुक्तसिन्दूरितद्विरदवपुपि निहतनियन्तृकतुरगोपनीतथहरणलोलुप-
 प्रतिबलकलकलरत्रमनोहारिणि काकपेयशोणितापगाप्रवाहप्रशमितरणर-
 जसि परिभवनिगसनपरसमरदैवताभिमुखप्रतिशयितदेशीयशरशयनशायि-
 योधके युद्धे केशाकेशितया प्रसजति तदशायाम् ' स्वदेशगतः शशः कु-
 ञ्जरातिशायी ' इति किंवदन्तीं यथार्थां कर्तुमिच्छया वा तुच्छेतरजीव-
 ककुमारपगाक्रमविषयस्य भावितया वा नाफलबलनिष्ठुरहंकारभीतः का-
 ष्टाङ्गारवाहिनीनिवहस्तिमिरपरिभूतः पश्चिमदिगङ्गनासंगतपतङ्ग इव प्र-
 तापपराङ्मुखः प्रतिसंहृतकरव्यापृतिरपसर्तुमारभत ।

अथ गोधनेन समं यशोधनमपि व्याधेभ्यो विधाय निष्क्रयं नि-
 जनारीनयनाभिरामं तिरीफलमूरीकृत्य प्रतिनिवृत्य यथेष्टं काष्ठाङ्गारचमूर्द्ध-
 ढतरकरमुष्टिव्याजेन वनचरमीत्या प्रयाणाभिमुखान्प्राणानिव पाणौ कुर्व-
 ती प्रविधूतमानभरतया लब्धलङ्घनलाघवेव सत्वरं धावन्ती तपस्येव कु-
 पथगामिनी सामप्रयुक्तिरिव शठजनगोचरा परिश्रममात्रफला सती स्व-
 गृहानतिसंभृतमाससाद । प्रससार च राजपुर्यां राजबलचापल्याविषयः
 संलापः । ततः ' शवरप्रार्थितं पार्थिवबलमाघ्रातव्याग्रगन्धमिव गोकु-
 लममन्दावर्तमन्थेन दधीव मथ्यमानं शिथिलीवभूव ' इत्यभिषङ्गविधुरैरा-
 भीरैरुदीरितमाकर्ण्य घोषवर्तिनि च महाघोषपरिपूरितहरिति वेपथुभ-
 रविह्वलकरतलताडितवक्षसि तारदारुणरोदनकर्शितानुधावत्तुकि वात्स-
 ल्याश्लिष्टवत्समुखाक्लृष्यमाणानिजकुचनिशामनपुनरुक्तशुच्युधरयोत्सुकवत्स-
 गलविगलदर्धप्रस्तस्वनश्रवणासहिष्णुतापिहितश्रवासि विवेकविकलबालोप-
 लालनक्लेशताम्यददम्यदशाप्रेक्षणाक्षमताप्रच्छादितचक्षुषि मातृविरहविधू-
 र्णमान्तर्णकप्रेमप्राग्भारप्रस्नवितनिभमथितदधिबिन्दुदन्तुरपयोधरे पारव-
 स्यविलोठितस्थालीमुखनिर्यदूधस्योदश्विदाज्यदधिपङ्किलस्थलपरिस्वलत्पदे

हृदयपरिस्फुरत्परितापविस्फूर्जितप्रशमनाभिप्रायप्रयुक्तमुक्तासंदेहदायिवाष्प-
 बिन्दुसंदोहसंकलितवक्षसि शोकधूमध्वजधूमदेशीयशिशिलितोद्गतशिरोरु-
 हशिरसि धूलीधूसरितवाससि कारुण्यावहवचसि प्रार्थ्यमानगभस्तिमालिनि
 प्रणम्यमानगृहदैवते पृच्छ्यमानदैवज्ञजने गोधनार्जीविनि गोकुलापायेन
 पर्याकुलीभवति गोपालयुवतिजने, घोषवृद्धेष्वपि कर्तव्यमुग्धेषु महारा-
 जसत्यंधरस्य स्मरत्सु 'पुरा खलु पुरस्क्रियार्होपायनपरिवर्हपुरःसरोपस्थि-
 तमुखप्रसादार्थिपार्थिवमकुटचूडामणिमरीचिचारिधारोन्मार्जितचरणराजीवर-
 जसि राजनि राजति राजन्वती वसुधेयमकुतोभया वर्तेत । तस्मिन्नस्मा-
 कं गर्भभग्वहनक्लेशानभिज्ञमातारि जन्महेतुतामात्ररहितपितरि प्रतिपिद्ध-
 सिद्धमातृकोपदेशक्लेशगुरौ लोकद्वयहितनिर्वर्तननियतबन्धौ विद्रावितनि-
 द्रोपद्रवनेत्रे शरीरान्तरसंचारिर्जावित उदन्वदजातपारिजाते चिन्तान-
 पेक्षितचिन्तामणौ विदितास्मत्कुलक्रमागतौ भक्तावबोधिनि मृत्यजनप्रिये
 ब्रजप्रजारक्षणदीक्षिते शिक्षाप्रयोजनदण्डविधौ दण्डितारातिमण्डले मण्ड-
 लेश्वरे विनश्वरत्रिषयाभिलाषविपवेगादर्दावर्दशिनि दीर्घनिद्रामुपेयुषि पु-
 नरप्यसुभिरवियुक्तैस्माभिः किमेतावदनुभवनीयम् ' इत्याधिक्षिणेष्वच-
 क्षाणेषु, शाकुनिके च प्रवयसि जने वदति 'वायसोऽयं सुस्वरः शबरा-
 वस्कन्दितमधुनैवास्मदर्धानं भविता गोकुलमिति निराकुलमाचष्टे । मा
 भैष्ट यूयम् ' इति कष्टां दशामासेदुपः कारुणिकदुरुत्सहालापान्गोपाना-
 पदो गोपायिता गोपालप्रामणीर्नन्दगोपो नाम नन्दितकोविदः संताप-
 मयकायः कोऽयमिह गोधनप्रत्यानयनकर्मण्युपायः । प्रायेण प्राणमृतां भा-
 गधेयविधेये सत्यप्यशुभोदये सहायतां तत्र प्रतिपद्यत एव प्रयत्नोऽपि ।
 तस्मिन्नपि दुष्कृतबलेन फलेन बहिष्कृते प्राप्तेऽनुद्वेग आत्मवताम् ' इत्य-
 मोघमतरकयत् । अताडयच्च कटके 'विजित्य विपिनचरान्गोधनमस्म-
 भ्यं प्रतिपादयितुं प्रभवते कृतहस्ताय दीयेत मे कल्याणिनी कन्या क-

ल्याणमयसप्तपुत्रिकाभिः साकम् ' इति गोसंख्यप्रकाण्डो डिण्डिमम् । ततस्तथाविधमेतमुदन्तमुपश्रुत्य ' शत्रुरविजये कः शक्तः शस्त्रोपजीवि-
पु । किमस्ति मस्तकमणिं फणिपतेरपहर्तुं समर्थो जनः । को नाम पञ्चजनः पञ्चाननस्य वदनादामिपमामुमभिलषति । अस्ति चेदमुष्मि-
न्कर्मण्यलंकर्मीणः कामं लभेत कन्यामन्यच्च ' इत्यब्रुवन्भटब्रुवाः । ' हा कष्टम् । निऋष्टमिदं गार्हस्थ्यं कृत्यम् । तथाहि — दारिद्र्यादपि धना-
र्जनै तस्मादपि तद्रक्षणे ततोऽपि तत्परिश्रये परिक्लेशः सहस्रगुणः प्राणिनाम् । ततो हि सुधियः संसारमुपेक्षन्ते ' इत्यनुप्रेक्षामातेनुरात्मवि-
दः । पराजितराजन्यसैन्यं वन्यं जनमन्यः को भवेदभिभवितुम् । अ-
भियुक्तो नास्तीति वा निर्णेतुं कथं पार्थते । विस्तीर्णैयमर्णवनेभिः । अ-
स्तोकशक्तिरस्तु वा यः कथन हस्तवतामप्रेसरः । पाटितानेकभटां करि-
घटां हरिरेक एव किं न विघटयति ' इति विचारचतुरमाचक्षिरे वि-
चक्षणाः ।

जीवकस्वामी तु स्वामित्वेन वा भुवनस्य स्वभावत्वेन स्वकलत्र-
मित्रामित्राधीनं गोधनं मेने । वितेने च संगरम् ' न चेदहमशरणानां
शरण्योऽस्मि स्वामिद्रेहिणां धीरेयोऽस्मि ' इति । आसीच्चस्य यौगपद्येन
श्रवामि तद्गुदन्तश्रुतिर्मनामि रोषाग्निर्वचामि डिण्डिमनिरोधो ललाटे भ्रूकु-
टिश्वश्रुणोस्ताम्रता वपुषि स्वेदविन्दुः सारथौ कटाक्षपातश्वरणयोः प्रयाण-
तूर्तिर्धनुषि निपङ्गेऽपि करयुगं चेति । प्रतस्थे च सायं धरिर्जात्यनुगुणगुणक-
ण्ठोक्तराजकण्ठीरवभावः सदा संगतैरमंकटखेदिभिरवस्थात्रेदिभिरनारोपि-
तवैयत्यैराफलोदयकृत्यैरतिदूरप्रेक्षिभिरपयोपेक्षिभिरखिलगुणसनाथैरात्मीय-
मनोरथैरिव वयस्यैरमा रथमारुह्य पल्लिमभि प्रतिमहृजिगीषया । ततश्च
तस्मिन्पवनेनेव पवनसखे सखिजनवृन्देन भूभृन्नन्दने विपिनेचरविपिन-
दिधक्षया तीक्ष्णतेजासि प्रस्थाय तरसा प्रयाति, भाविविजयविवरणचतु-

रेण सहचरेण समीरेण समर्पितरंहसीव रथे मनोरथादपि जविनि व्रजति, तथाविधरयध्रावत्स्यन्दनचक्रस्य वक्राभिघातेन भूभृतां चक्रे शक्रातिशायिशक्तिप्राग्भारकुमारनिरीक्षणभीत्येव प्रसभं प्रकम्पमाने, प्रह्वीभावत्रिमुखेषु शाखिषु शत्रुष्विव सद्यः समुद्धृतेषु, समुत्पाटितविटपिविलोकनभयचकितचेतासि चलितशिरसि प्रसूनापीडं सनीडभवदितरभूरुहानिकरे वितीर्य किसलयाञ्जलिबन्धेन प्रकामं प्रणमतीव प्रेक्ष्यमाणे, क्षीणप्राय-प्राणानां निषादानां विषादं वितन्वदशुभचिह्नमह्वाय मुहुर्मुहुराविरभूत् । प्रादुरभूच्च भूरितरवल्लीवितानां पल्लीमभ्येत्य पल्लविततेजाः पर्याकुलितपाकसत्त्वः सत्वरसारथिचांदितरथधुर्यतुरगप्रष्टः काष्ठाङ्गारवलाविक्षेपक्षीवाणां क्षेपीयः प्रतिसरतां वनौकसां पुरः खमणिरिव वीरचूडामणिः कुमारः । पुनरकरोच्च तेषामयमधिज्यधन्वा श्रवसि ज्याघोषमुरसि शरासारं मनस्यावेगं चक्षुषि वेगविक्रमविजितालातचक्रेडयां रथकडयां च । एवमस्मिन्वीरदिनकरे व्यापारितकरे युगपदेव व्योमव्यापिभिर्वलक्षीकृतादिङ्मुखैः शिल्मीमुखैर्मयूखैरिव खण्डितैरन्धकारपिण्डैरिव गोधनलुण्टाकानां शिरोभिरधोऽध्वतीर्णैरास्तीर्णायामरण्यभुवि, बालातपौष इव कूलंकपे प्रवहति शोणितसारिप्रवाहे, तमःस्तोम इव निहतध्वस्तावशिष्टे पापिष्ठजने निजशौर्यधनेन गोधनमुत्सृज्य गिरिगह्वरमाश्रिते, विश्रुतवीरः कुमारोऽपि 'मारितैः किमेतैर्मुधा कार्ये सिद्धे सति । कामं यान्तु काका इव वराकाः' इति विचार्य निजशौर्यानुकूलं पलायमानत्रिपिनेचरविशसनाद्विगतसंरम्भ आसीत् । पुनरशरणशरण्योऽयमरण्यान्याः प्रतिनिवृत्य प्रतिलब्धजीवितानां गोधनाजीविनामुच्चावचां प्रीतिवाचमुपशृण्वन्, विदारितद्विन्दनखरायुधनखरादात्तैरवशिष्टासुप्रणयिशवरदत्तैर्मुक्ताप्रकरैरिव रणलक्ष्मीसंभोगसंभवामन्दस्वेदबिन्दुभिरलंकृतवक्षःस्थलः, मरुदान्दोलितकङ्कलिकोमलप्रवालैर्विपिनदाहिविपिनेचरजीवितहरणतृप्तवनलक्ष्मीवित्तीर्णैः


प्रकीर्णकैरिव वीज्यमानः, स्वरतरस्थतुरगखुरपुटखननसमुद्भवदविरलधव-
लभूलीमण्डलेन चण्डांशोरंशुमभिभावकेन भाविपतिवत्सलधात्रीसमर्पितध-
वलातपत्रेणैव समेतः, प्रथमतरोदयमंरम्भसाफल्यपल्लवितरागैरनारतमज-
हदृत्तिभिरंशैरिव मित्रैर्मित्र इवांशुभिर्भुषितदोषास्पदराजदीप्तिः, निष्प्रयू-
हसमीहितमिद्वेग्ध्वानमन्तराल्यहुलं लङ्घयन्नप्यविदितपरिश्रमः, क्रमेण
पराक्रमकराकृष्ट्याभ्युद्वन्छतां पुरौकसामतुच्छरभसाङ्घिसंघट्टकैः काश्यपी-
पृष्ठं काष्ठाङ्गारं च कम्पयन्कटकनिकटमाटीकते स्म । पुनः पराक्रमपुन-
रुक्तप्रेक्षणीयं पुराभ्यन्तरमाश्रयन्तं वीरश्रियाभिन्वपरमादरादालोकयितुमा-
गतम्, आगमनपारवश्येन स्वस्तकेशहस्तविन्यस्तवामहस्तम्, हस्ताङ्गु-
लिनग्वमयूग्वपुनरुदीरितचिकुरपल्लवापीडम्, शिथिलितनीवीप्रदेशनिहि-
तापरपाणिपल्लवं पल्लवितरागादागतं कामिजनहृदयमिव करेण गृह्णत्,
ईषदवगलितकुचांशुकं कुचकुम्भकुम्भिनो रतिरणमंरम्भाय विघट्टयदिव
मुखपटम्, विद्रावितविद्रुमच्छविना दन्तच्छदरागेण हृदयान्तर्गतरागप्रा-
ग्भारमिव प्रदर्शयत्, धवलितपुरोभागं सौभाग्यचन्द्रचन्द्रिकोदयमिव
मन्दहसितममन्दादरादाचारलाजनिकरमिव विकिरत्, समारोपितचारुत-
रभ्रूळताचापं लक्ष्यभेददक्षतीक्ष्णकटाक्षशरमोक्षचतुरमवलारूपमनङ्गवल-
मसंख्यं प्रतिप्रदेशं प्रत्यदृश्यत । तदपि दर्शनप्रसादेन परितोषयन्नुल्लोक-
हर्षलोकलोचनमनोभिरनुगम्यमानः परार्थ्यजन्मायं परिकल्पितानल्पमङ्गला-
हर्षपरिबर्हविराजितं निजभवनमासाद्य सद्यःसमुपसृतपद्ममुखप्रमुखदत्तपाणिः
पाणौ कुर्वन्निव प्रभावश्रियं शिलोच्चयादिव केसरिकिशोरः स्यन्दनादवरु-
रोह । प्रणनाम च सविनयं पितरं मातरं च प्रेमसंभारेण । संभावयामास
संमुखमागतं गाढालिङ्गितेन प्रौढवचसा मुग्धहसितेन स्निग्धनिरीक्षणेन
शिरःकम्पनेन करप्रसारेण च यथाप्रधानं प्रथमानहृदयबन्धं बन्धुवर्गम् ।
पुनर्निसर्गचतुरप्रणामाञ्जलिं पुरःपुञ्जितं नियुञ्जानः स्यन्दनयुग्मांश्च विश्र-

माय प्रश्रयशालि परिजनं विशन्वेश्मोदरमादरकातर्यादुदश्रुमल्या प्रस्रवि-
न्या जनन्या निर्वीतितनीराजनविधिरारुरोह हृच्छल्यविधानेन विद्विषां प्रे-
मबन्धेन बन्धूनां लावण्यातिशयेन पण्यनारीणां गुणगरिष्णा गुणलुब्धा-
नां हृदयं सविलासनिवासेनासनस्य मध्यं च ।

अथ प्रथितयशसा तेजसां निधिना पुत्रेण पवित्रतपसां योग्यादहं
कुतो भाग्यात्पुत्रवानस्मीति विस्मयस्नेहमुखरे पितरि, वितर्कयति कथमुदर्कः
स्यान्निसर्गवीरकुमारवीर्यस्येति विचारनिष्ठे काष्ठाङ्गारे, प्रतिदिशं प्रतिदेशं
प्रत्यगारं च कुरुकुलशिखामणेः कुवलयकुटीरसंकटनिवासनिविडिताभो-
गां भोगावलीमुपलालयति बाले जरति यूनि च जने, रामभद्रमिव भ्रात्रा
प्रलयसमयमिव मित्रमण्डलेन महीध्रमिव वंशजातेन चन्द्रमसमिव सद्भिः
सकलगुणनिकरपरिपूरितैर्व्यस्यैः परिवृतं कुमारमभिवन्द्य नन्दगोपः स्व-
संतानस्य पुरातनतां राजकुलकुलभृत्यतां च पुरातनपण्मुखमुखविशिष्टा-
नामविशिष्टजातिजाताङ्गनासंगमसंकथां च कथयन् 'भवद्विहितनिर्हेतुकोप-
कारस्य प्रत्युपकारमपश्यता मया दिश्यमानां परिणयतु मे कन्याम् । न
मन्येतान्यत्' इति सदैन्यमयाचत । स च कुरुवंशनभौशुमाली नीचकु-
लललनासंपर्कमविवेकिवर्गसुलभमाकलयन् 'अलमत्यर्थमर्थितया । माम,
यथाभिमतम्' इति स्वमतानुरूपमुदीरयामास । स च तावता तुष्टो गो-
पप्रष्टस्तद्वचनमाकर्ण्य सुखार्णवे निमज्जस्तर्णककुलचर्चिताप्रदूर्वागुच्छशब-
लितोपशल्यं निःशल्यः प्रविश्य गृहं गृहिण्या अप्यनया वार्तया प्रवर्त-
यञ्श्रवणोत्सवं दुहितृकल्याणमहोत्सवे महान्तमकुरुत संरम्भम् । अथ
प्रथमानवीर्यधनकुमारसंबन्धेन गोधनोपलम्भादपि शंभरसंभ्रमैर्गोसंख्यानां
मुख्यस्य गुणैः प्रवृद्धे द्विगुणितौत्सुक्यजनविहितविवाहोत्सवकर्मणि प-
ल्लवितरागवल्लवराामाकरपल्लवसंपर्कपुनरुक्तरागरक्तमृदुपल्लितभित्तौ रम्भा-
स्तम्भशुम्भितद्वारि संमर्दविघटितघटघटाप्रवहदूधस्याज्यदधिकर्दमितभुवि

हरितगोमयोपलितस्थलनिष्पादितदम्यशष्पाङ्कुरवृषि कोलाहलक्षुभितवत्स-
 वात्सल्याकुलकुण्डोद्गीकुण्डलितत्रिपाणकोटिविघटितजनविमर्दे गोसंख्यमु-
 ख्यावासे स्नातानुलिप्तामलंकृतविस्मितामालोक्य विस्मयस्मेरमुखार्भिवल्लव-
 ल्लभाभिः 'अस्या वल्लभ एनां केन मुकृतेन श्वीरमधुरामपनीतनवनीतमार्दवा-
 डम्बरां तदान्वद्रुतसर्पिःसंकाशकायकान्ति मुकुलितयूथिकामुकुलधर्वालम-
 सौकुमार्यदन्तपङ्क्तिं निर्वासितवायसकालिमकचपल्लवामुद्भिद्यमानवृषककु-
 देपहासिकुचयुगलामनुभोक्तुं लब्धवान् ' इति व्यक्तमुपलाल्यमानां गोदा-
 वरीदुहितरं गोविन्दामानीय नन्दगोपः कुमारकरकमले वारि समावर्जयत् ।
 कुमारोऽपि ' अमुं मामेव गात्रमात्रभिन्नं मन्यस्व ' इति वदन् ' पद्ममुखाय '
 इति पयोधारां पर्यग्रहीत् । पद्ममुखस्तदनु गोविन्दां प्रदक्षिणभ्रमणपिशुनि-
 तशुभोदकार्चिषः सप्तार्चिषः संनिधौःतदीयपाणिपल्लवस्पर्शपल्लवितरागस्तां
 पर्यगैपीत् ॥

इति श्रीमद्वादीभूमिहृग्गिर्विर्गच्छते गर्वाचिन्तामणौ
 गोविन्दालम्बो नाम द्वितीयो लम्बः ।



तृतीयो लम्बः ।



अथ परिस्फुरत्पङ्केरुहभङ्गिभासुरमुखे पद्ममुखे पत्रनसखसाक्षिकं
सानन्देन नन्दगोपेन दत्तामिन्दुमुखीं गोविन्दां परिणीय निजावर्जननैपु-
णपरिहृतपङ्कजशशाङ्कपरस्परविरोधपुनरावृत्तिशङ्क्येव तथा सह सदा सं-
गते रममाणे गोविन्दारमणे, वीरश्रीजीवितेश्वरे जीवककुमारोऽप्यनुदिनम्
'अनु जीवककुमारं वीर्यवन्तः शौर्यशालिनो मान्या वदान्याः प्राप्तरूपा
अभिरूपाश्च' इति गुणलुब्धैरभिष्टूयमानगुणराशौ राजति, राजपुरीवा-
स्तव्यः समस्तगुणशेवधिरनवधिकर्त्राः श्रीदत्तो नाम वैश्यात्तमो वित्तोप-
चये व्यासक्तमतिरेवं व्यचीचरत्— 'अस्मत्पितृपित्तमहादिभिरर्जितमस्तो-
कमस्ति चेदपि वस्तु स्वहस्तार्जितमिवोन्नतचित्तस्य न चित्तप्रसादमावह-
ति । आवहतु वा । कथं तदायरहितं धनमव्ययं स्यात् । शश्वदुपभोगे
गिरिरपि नश्यतीति जनवादश्रुतेः । वीतवित्ततायाश्च किमपरमरुन्तुदम् ।
असुभृतां हि दारिद्र्यमसुभिर्युक्तं मरणमशस्त्रसंपाद्यं हृच्छल्यमनात्मप्रशं-
सनं हास्यतानिदानमनाचारपरिक्षय उपेक्षाहेतुरपित्तोद्रेकजमुन्मादान्ध्यम-
क्षपास्फुरणममित्रतानिमित्तम् । किमपरमुदीर्यते । रिक्तस्य न वचो जीव-
ति, नाभिजात्यं जागर्ति, न पौरुषं परिस्फुरति, न विद्या विद्योतते,
न शीलमुन्मीलति, न शेमुषी समुन्मिषति, न धार्मिकता संभाव्यते,
नाभिरूप्यं निरूप्यते, न प्रश्रयः प्रशस्यते, न कारुण्यं गण्यते, पाकः
पलायते, विवेको विनश्यति, किमन्यन्न भ्रश्यति । धनोपचये तु लो-
कद्वयोचितपुरुषार्थोऽप्यप्रार्थित एव स्वयमायाति । ततो यतितव्यं वित्ताय'
इति विचारानन्तरमखिलान्तरायध्वंसनकृते कृतजिनसपर्याविधिर्विहितवि-

विश्वपात्रदानो यानपात्रमारुह्य रत्नाकरमगाहिष्ठ, न्यवर्तिष्ठ च निखिलद्वी-
पोपचितनिःसीमवमुराशिः, अशिश्रियच्च पारावारस्यावारपर्यन्तम् ।

अत्रान्तरे नितान्तजवनपवनपथप्रापितपयोधिपयःसंभारस्थलाव-
शेषितगत्ताकरग्नानिकरैस्तारकितमिव तागापथमधः प्रकटयन्स्फाटिकदण्डा-
कारनीगंधारावलिधारासंपातः समाधिगसीत् । पुनरुपर्युपरि प्रचुरतरीभ-
वदामागण स्फाररयेण समारेण समुह्यामितमल्लिनिधिकल्लोलकरास्फा-
लमवल्लदलितदिनकृतीव निमिरनिचये सूचीभुग्वनिर्भेद्ये सति, मन्देतर-
परिभ्रमणमन्दरमन्थमथनेनेव घूर्णमाने मृशमर्णवार्णामि, प्रपञ्चतरीभव-
त्प्रभञ्जनमञ्जनजनितजलनिधिकल्लोलनूतनशोणितकणपुञ्ज इव रञ्जित-
सनीडे पाटलविद्रुमलतापटले प्लवमाने, चटुलाचलपाटनपाटवस्फुटित-
पयोधिस्फीतास्थिमंथ इवासंख्यशङ्खनिवहे प्रेङ्खति, विश्रुङ्खलतोयाशयशो-
कफूत्कार इव श्रूयमाणे र्भाकरलहरीप्रहारगवे, निर्वृणसमीरणपीडितनी-
रधिरोपकृपीटयोनाविव वाडवानले पारस्फुरति, स्फीतवलयान्धगन्धवह-
प्रतिग्रहणप्रवण इव जवनजलनिधिकल्लवेणीप्रयाणे प्रेक्ष्यमाणे, प्रतिस-
रुसल्लिल्लेखणीवल्समीपसंचारिणि चामरवितान इव वहलधवल्लफेनजाले
प्रचलति, तुन्धेनगपयोगद्यावर्तगर्ते पयोदबृन्द इव पयःपूर्णे घूर्णमाने
यानपात्रे, कर्णधारस्वदन्तग्नानिकण्ठोक्तपोतविनाशविनिश्चयेन निश्चेतन-
गात्रान्यानपात्रप्रध्वंसनात्प्रागेव प्रातशोकमागरान्नाविकानालोक्यायमधीती
जिनशासने स्वयमपगनाधिरपास्तसकलमङ्गलश्च भवन्सांयात्रिकः श्रीदत्तो
दत्तहस्तावलम्बनः 'किं वत, वालिशा इव भवन्तः क्लिश्यन्ते । किं वा
क्लिश्यमानान्न दैवतं क्लिश्नाति । न वा क्लिश्नानु तथाप्यापदागामिनीति
मनमिक्लुप्य शोकवशीभवञ्जनः स्वयमेवात्मानमास्तां भवान्तरे तदात्व एव
विपदा घटयति । सर्वकपविपादादविषह्या विपदपरा का भवेत् । अतो
न विपादः कार्यः । किन्तु धैर्यमविलम्बितमवलम्ब्यताम् । धृतिमन्तो हि

निंजोपान्तगतां पीडामेव पीडयन्तः परपीडामपि विभजेरन्' इति कारु-
प्यावर्जितमतिरभिदधे । तिरोदधे च तरणिः । संनिदधे च कोऽपि कूप-
खण्डः । ततश्चायमतर्कितागतिं तमधिरुह्य कमपि कमनीयोद्देशं द्वीपम-
विशत् ।

तत्र क्वचिदुपसागरं सिकतिले तले निषण्णः किञ्चिदिव विष-
ण्णोऽयं पोतवणिग्वरः

‘संसारसारभावोऽयमहो साक्षात्कृतोऽधुना ।

यस्मादन्यदुपक्रान्तमन्यदापतितं पुनः ॥

इति भावयन्पाकविघटितशुक्तिपुटमुक्तमुक्ताप्रकरं धारासंपातपतितक-
रकनिकरमिव कलयंश्चलतरङ्गतरङ्गिणीपतितरङ्गपरम्पराविलुठदकठोरक-
र्कटकावलोकनसकौतुकं कादम्बकदम्बकमप्यालोकयन्कांचन कालकलां
गमयांश्चभूव । बभूव च तत्र परत्रेव गच्छन्नतुच्छतेजा मनुजः कोऽपि
वणिजस्तस्य नयनगोचरः । तदवलोकनेन जातसंप्रीतिः प्रसभमनुधाव-
न्नुदधिवृत्तान्तमस्मै सविस्मयमुवाच । स च प्रत्युवाचैनमेतदीयदीनतावी-
क्षणप्रविजृम्भितकारुण्य इव ‘वैश्यवरेण्यस्त्वमशरण्यः कथमरण्यानामाधि-
वसेः । दिवसमात्रमस्मद्गृहे गृहाणासिकां न चेदसि पराङ्मुखः । परमतः
पश्यामः कार्यम्’ इति । अर्यश्रेष्ठोऽपि तथेति हृष्टस्तन्निर्दिष्टं क्रमेत्क-
मधिरुह्य सहसा विहायसा ययौ । तावता च पुरः समीरणसंचार्यमाणगग-
नधुनीफेनसंचयेनेव कञ्चुकितं विशदशारदवारिद्वयूहेनेव संनाहितं नभ-
श्चरतरुणीकुचाभोगच्युतक्षौमोत्तरीयनिचयेनेव निचुलितमाकालिकतुपार-
वारिशीकरक्षोदवर्षेणैव बलक्षितमन्तारिक्षमलक्षयत् । तत्प्रेक्षणेन वैश्यप्रती-
क्ष्योऽयं कौतुकाक्षितचेताः ‘न चायं क्षीरवारांनिर्विजललहरीशिखरवि-
हारिडिण्डीरपिण्डः । न हि तत्र नरैर्गन्तुं पार्यते । न चेदमुदयारम्भसंभ-
वदुदंशोः शिशिरांशोरच्छांशुभिर्विच्छुरितहरिन्मुखम् । न हि कौबेरककुभि

कुमुदबन्धोरुदयानुबन्धः । न च विकचविकचकिलफुल्लेऽसद्वनवल्लीप्रतान-
नसवितानं गगनम् । न हि तस्यैवमुच्चैस्तलोपलम्बः संभवति । किमि-
दम् ' इति चिन्तया किञ्चिदन्तरमतिक्रामन्पुण्डरीकपण्डमिव पुञ्जीभूतं
शीतगभस्तिमालिगभस्तिप्रतानमिव स्थानमपास्तसमस्ततमःस्तोमं प्रशस्त-
विविधविद्यापारगपरमपुरुषपरिप्लपक्षीकृतमक्षयानन्ददानदक्षमतिशुक्लशुक्ल -
ध्यानमिव वहिः पिण्डीभूतं पाण्डुरितवनराजिं राजतगिरिमैक्षिष्ट, अभ्यम-
नाधिष्ट च परमश्रुतप्रतिपादितं यथाश्रुतं तमुत्पश्यन्वैश्यपतिः, अप्राक्षीच्च
प्रीतिविस्फारितेक्षणः सहचरं खचरम् ' खेचरगोचरेऽस्मिन्विजयार्धगिरौ
किमर्थमस्मदागमनम् ' इति ।

स किञ्चिदिव स्थित्वा प्रत्यवोचत्—“ अयि भोः, श्रूयताम् ।
इह विश्रुतायां विद्याधरधरायां विविधवृत्तिदानदक्षदक्षिणश्रेण्यां श्रेणीभूत-
पुरप्रामकान्ते गान्धारविषये योपाजनभूपालोक्तिरस्कृतदिनकृदुदयालोको
नित्यालोक इत्याख्यया विख्यातः कोऽपि विराजते स्कन्धावारः । तस्य प-
तिर्गगनेचरकिरीटाधिरूढशासनो गरुडवेगो नाम । तस्य च महिषी स-
कलगुणमनोहारिणी धारिणी नाम । तयोः सुता देहकान्तिव्यामोहित-
चित्तभूचित्ता गन्धर्वदत्ता । तस्या जन्ममुहूर्त एव मौहूर्तिकाः 'कन्येयं मे-
दिन्यामनन्यसाधारणवीणावादननैपुण्यादेनामतिशयानस्य कस्यचित्कुमार-
स्य राजपूर्या भार्या भविष्यति ' इति व्याहार्पुः । अथ सा कल्याणी क-
दाचन पञ्चकल्याणोपवासपारणादिवसे परिवारेण सार्धं विजयार्धभूभृतः
किरीटायमानं सिद्धकूटजिनचैत्यसदनं सपर्याविधानपुरःसरमधिकभक्तिर-
भिप्रणम्य समागत्य चतुर्गतिभ्रमणप्रशमनभेषजं जिनाङ्घ्रिपङ्केरुहस्पर्शनेन
पावनं प्रसूनं सविनयं पित्रे समर्पयामास । राजापि सप्रश्रयं प्रतिगृह्य तां
शेषामशेषदोषक्षयायेति शिरसा वहन्संप्राप्तयौवनसाम्राज्यामिमां निर्वर्ण्य
जातनिर्वेदो निवर्तयंश्चक्षुष्यमपि जनं महिष्या सममेकान्ते चिन्तयामास

—‘आसीदियं तरुणी तारुण्याम्रेडितलावण्या । भवन्ति चास्याः पश्यन्तः पयोधरोन्नतिं पार्थिवजाताश्रातका इव जातास्थाः । इदं हि संसारिणां सांसारिकप्रसूतिजातेष्वरुन्तुदं दुर्जातं यदात्मसंभवानामात्माभिवर्धितानां च कन्यानामन्येन केनाप्यदृष्टपूर्वेण घटनं तस्मादप्यनुरूपवरान्वेषणं ततोऽपि सुखासिकाचिन्तनम् ’ इति । चिन्तानन्तरममात्यान्तरं नाम्ना धरमाहूय माम् ‘अस्माकमस्ति मित्रं धात्रीतलराजिनि राजपुरे कोऽप्यूरव्यपतिः । एनमधुनैवानय ’ इत्यभ्यधत्त । अहमपि कार्यपारतन्त्र्यादार्यं प्रतार्यैवमानीतवानस्मि ” इति ।

अथ यथावदवगतपोतोपद्रवविरहेण विश्रुतवान्धववियञ्चराधीश-सकाशसंगमलाभेन च सांयात्रिकः समदपरवशो धरेण साकमुपसरन्दूरादेव बधिरितश्रवसा तुमुलरवेण सरभसमागच्छेत्यात्मानमिवाह्वयन्तम्, समन्तादुद्गच्छदतुच्छरत्नांशुप्रांशुतरगोपुरपक्षोपलक्षितमन्तरिश्वावसाननिरोक्षणकौ-तुकादुडुयितुमिवेच्छन्तम्, अलङ्घनीयमालश्रृङ्खलावलयेन विश्रृङ्खलगति-निरोधाय निगलितायमानम्, सदातनसलिलभरभरितपरिखाचक्रालवा-लपयःपरिवर्धितमूलतया स्वयमुत्पादितैरिव सकलर्तुकुसुमफलैः समृ-द्धम्, समृद्धिमयसौधशिखरपिनद्धपताकाघ्रपाणिपल्लवेन शशाङ्कमपि क-लङ्करहितं संपादयितुमिव संमार्जन्तम्, क्वचिद्दिश्यमानपद्मरागमणिम-हःस्तबकितवियदन्तरालैराकालिकबालातपरेखामारचयन्तम्, क्वचित्को-कमिथुनविरहवितरणनिपुणकिरणापीडगारुडरत्नराशिशङ्कितशर्वरीसमागम-संरम्भम्, क्वचिज्जालकितगभस्तिजालस्थगितदिब्बण्डलैराखण्डलनीलो-पलघाटिततलैरकाण्डप्रसारितभोजनशालास्थलकदलीपलाशसंशीतिसंपादि-नम्, सर्वतश्च सविभ्रमं विहरन्तीनां विद्युल्लतानामिव विद्याधरीणामल-क्तकरसाञ्चितचरणन्यासेन रञ्जितं स्वयमपि रागातुरमिव निरूप्यमाणम्, इन्दुभिरिव नन्दितोदयैरुदधिभिरिवोत्तालसत्त्वैर्मन्त्रिभिरिव मन्त्रसिद्धैः पा-

रिजातैरिव परिपूर्णतार्थिजालैः सुव्यक्तमुक्ताफलैरिव वृत्तोज्ज्वलशरीरैः
कोदण्डदण्डैरिव गुणावनम्रै राजमरालैरिव सुगतिसुन्दरैर्मधुकरैरिव सुम-
नोऽन्तरङ्गैर्वासैरिवातमोऽभिभूतैर्जनैरलंकृतम्, आत्मदुरासदमालोक्य नि-
त्यालोकं नितरां व्यस्मष्ट, व्यतनिष्ट च ' विशिष्टसुकृतोदयादागताप्यापन्मम
संपदे जाता ' इति सानन्दश्चिन्ताम् ।

तदनु प्रविशतां निष्पततां च निरवधिकतया तत्र तत्र स्थितैरिव
सर्वद्वीपराष्ट्रभैर्जनैः सृष्टिस्थानमिवाधिष्ठितमुपसृत्य राजद्वारं दौवारिकम-
हत्तरेण धरवोधितेन विज्ञापिताहूतः सकौतुकं राजगृहमवगाहमानस्तत
इतोऽप्यदृष्टपूर्वतया दृष्टिं व्यापारयन्नपरिमितानि व्यतीत्य कक्ष्यान्तराणि
नातिदवीयसि प्रदेशे शातकुम्भस्तम्भशुम्भिनश्चन्द्रातपच्छेदच्छविचन्द्रोप-
लचुम्बिताम्बरस्य निष्टताष्टापदघटितकुट्टिमनिर्यत्तरुणतरतरणिकिरणायमा-
नमरीचिमञ्जरीपिञ्जरितहरितः खेचरेन्द्रानुचरणधिषणोपसरत्सूर्येन्दुसंदेह-
मावहतो महतो मण्डपस्य मध्ये स्थितम्, अस्तोकस्नेहभयाक्रान्तस्वान्तै-
रुन्नयनपङ्क्तिभिः पङ्क्तिस्थितखचरेन्द्रैरञ्जलिकंजमुकुलपुञ्जेनेवाभ्यर्च्यमानम्,
अष्टापदमुप्रतिष्ठकभृङ्गारकमुकुरचमरजतालवृन्तवृन्दप्राहिणीभिर्विग्रहिणी-
भिरिव तटिल्लताभिर्ललनाभिरभितोऽपि दिग्बधूभिरिव परिवृतम्, महति
हरिविष्टरे समुपविष्टमपि विष्टरश्रवसश्चापकाण्डमकाण्डे दर्शयन्त्या मण्डनपु-
नरुक्तया कायकान्त्या मण्डपसर्वस्वतेजसा दिगन्तेषु स्वान्तेन स्वदुहितृ-
विवाहकर्मणि मन्दस्मितेन साधितसमीहितागतेषु सामन्तेषु कठाक्षपातेन
प्रसादावर्जनदीनारसहस्रदानेषु श्रवणप्रदानेन नानाजनपदोपसर्पदपसर्प-
वचःश्रवणेषु प्रतिबिम्बनिभेन खेचरेन्द्रवृन्दारककिरीटेषु नेत्रेण मित्रगात्रे
निवसन्तं तं नभश्चराधिपमधिकभक्तिः समुद्वीक्ष्य संमदभरद्गुरं वपुः स-
मुद्बोद्धुमपारयन्निव धरायां पतन्सप्रश्रयं प्राणंसीत् । खेचरेन्द्रोऽपि रुचिरां
दशनज्योत्स्नां निःसरन्त्याः सरस्वत्याः पुरःसरदीपिकामिव दर्शयन्नधरित-

जलधररवगाम्भीर्येण कुशलपरिप्रश्नादिचतुरोपचारगर्भेण मधुरतरेण स्वरे-
ण 'सांयात्रिकं संभाव्य समुचितकशिपुभिः समप्रमेनं संपाद्य पुनरानय'
इति धरमब्रवीत् ।

अथ धरस्य सन्ननि वर इवायमूरव्यचूडामणिरुपलाल्यमानः क्षपा-
मपि तत्रैव क्षपयित्वा प्रभात एव प्रसरन्त्यां गन्धर्वदत्तायाः क्षितितलप्र-
याणवार्तायाम् , तन्मुखकान्तिजिते कांदिशीक इव मन्दतेजसि गते च-
न्द्रमसि , उडुगणेऽप्युडुपतिपराजयादिव तिरोदधति , पूर्वोदधिवेलं वि-
कसितकमलमुखे चन्द्रमुखीमुखावलोकनरागादिव सरागे रवौ समासीदति,
सीदति दुहितृविरहकातर्येण धारिणीहृदये , हृदयज्ञे च राज्ञि 'राजीवलो-
चने , सुलोचनानां जननस्थानमुत्सृज्य सरितामिवान्यत्र सरणं किमु सां-
प्रतिकम् । अतो न सांप्रतमेवं तव वैक्लव्यम्' इत्युर्दार्य हरति धारिणी-
मनःखेदम् , खेचरेन्द्रान्तिकममन्दादरादुपसरन्नुत्तमाङ्गचुम्बिताम्बुराशिरश-
नः सविनयं तस्थौ । तावता च जातास्थाः 'कन्यकायाः प्रस्थानलग्नः
प्रत्यासन्नः' इति मुहुर्मुहुरूचुर्मौहूर्तिकाः ।

अथ सत्वरपरिजनचरणसंघट्टनरणिते श्रवांसि बधिरयति , प्रति-
दिशं समागच्छदतुच्छप्रयाणपरिच्छदे चक्षुषि चरितार्थीकुर्वति , सर्वथाभ-
वत्तरुणीविप्रयोगे विधुरयति प्रेमान्धबन्धुजनमनांसि , मांसलपटवासगन्धे घ्रा-
णरन्ध्रं नीरन्ध्रयति , समधिकधवल्लोष्णीषवारवाणधारिणा गृहीतकनककौक्षे-
यकवेत्रयष्टिना निष्ठुरहंकारभयपलायितसत्त्वसार्थविभक्तपुरोभागेन प्रवयसा
प्रतीहारलोकेनाधिष्ठिताग्रस्कन्धस्य बन्धुरभूषणमणिमहःप्रचयविद्युदुद्योत-
द्योतितवियतः स्फुटितमन्दारदामकामुकमधुकरनिकुरुम्बविलुलितालकस्य
परस्परपरिहासकथाप्रसङ्गस्फुरितहसितकुसुमिताधररुचकस्य महतः स्त्रैणस्य
मध्ये महीभृदाज्ञया समायान्ती , परिचयातिप्रसङ्गसंक्रान्तैर्विजयार्थशिखरि-
धालुरेणुभिरिव रञ्जितमलक्तकरसताम्रं तनुतररेखामयशुभलाञ्छनाञ्चितम-

तिसुकुमारमुदरं दधद्भ्यां पादपल्लवाभ्यां पल्लवयन्ती भुवम् , विषमबाण-
तूणीरनिर्माणमातृकानुकाराभ्यामुद्यन्नूपुरविमलमुक्ताफलकरैः स्निग्धबन्धुम-
नोभिरिव गमनप्रतिबन्धाय गृह्यमाणाभ्यां क्रमवृत्तस्निग्धानतिप्रांशुभ्यां ज-
ङ्घाभ्यां भासमाना , न्यक्कृतराजरम्भाकाण्डाभ्यामूरुस्तम्भाभ्यां घनजघ-
ननगराभोगभारमुद्वहन्ती , विलसदमलफेनपटलवलक्षेण महता क्षौमेण प्र-
याणानुसरणकृते समागतराजतगिरिकिरणजातेनेव कृतपरिष्कारा , तारु-
ष्यसिन्धुपुलिनयोर्जघनयोः सारसविरावाञ्चितां काञ्चीमुदञ्चता करेण तनु-
तथा पतनाभिमुखं मध्यमिव गृह्णीती धारयन्ती , रोमावलीतमालवनराजी-
संवर्धमानामृतसलिलकूपविभ्रमं नाभिमण्डलं विभ्रती , कमनीयकायकल्प-
वल्लरीस्थूलस्तवकसंपदौ शौक्तेयहारधरौ पयोधरौ दधती , विलाससमीरस-
मुत्थापितलावण्यतरङ्गिणीतरङ्गरेखारमणीययोर्भुजलतयोर्विमलाङ्गुलीनखम-
यूखमालां पितृपुरस्क्रियार्हपुष्पाञ्जलिविधानायेव दधाना , कम्बुकान्तिक-
ण्ठभूषणमाणिक्याखण्डालोकं बालातपमिव कुचचक्रवाकमिथुनाविश्लेषाय
प्रकाशयन्ती , कालाञ्जनपुञ्जनीलालकबन्धबन्धुरापरभागमपरान्तनिविड-
निविष्टतमःपटलमिवोडुपतिविम्बं विम्बारुणोष्टसंपुटशुक्तिगर्भनिर्भासुरद-
शनमौक्तिकापीडं ललाटेन्दुनिर्धमृतधारायमाणनासावंशं विमलांशुजाल-
लङ्घितकपोलमण्डलमाणिक्यकुण्डलमण्डितश्रवणयुगलमलिचुम्बितविकच-
कुवलयदीर्घलोचनं विभ्रमलास्यलासिकाविलासभ्रूलतमाननं विभ्राणा ग-
न्धर्वदत्ता सत्वरं सादरं च तन्मुखवलितमुखैः सभाजनैर्ददृशे । ततश्च
तामुत्तमाङ्गस्पृष्टविसृष्टमहीपृष्ठां तिष्ठन्तीं खेचरेन्द्रः सादरमाश्लिष्य 'पुत्रि,
श्रीदत्तेनास्माकं कुलक्रमागता मैत्री । गात्रान्तरस्थं मामेव तावदमुं मन्ये-
थाः । कन्ये , जनकस्तवायं जननी चास्य गृहिणी । गृहाणामुना प्रया-
णे मतिम् । अलं कातर्येण । गगनेचराणां राजपुरी किं न भवनद्वारस-
मा' इति सानूनयं समभ्यधत् । सापि 'यथाज्ञापयति' इति सबाष्पव-

दना पितरौ बन्धुजनं च प्रणम्य परिष्वज्यापृच्छथ तुच्छेतरशुकशारिका-
चामरतालवृन्तकन्दुकाम्बरताम्बूलपरिवादिनीप्रमुखपरिवर्हपाणिभिस्तरुणी-
भिर्बर्हिणीभिरिव पयोदपङ्क्तिभिसंवृता निभृतेतरगगनेचरपृतनाभिरक्षिता
क्षणादन्तरिक्षेण विमानमारुह्य धरदर्शितपोतदर्शनोत्तालहर्षचित्तेन श्री-
दत्तेन समं गत्वा राजपुरीं शिश्रिये ।

ततः श्रीदत्तोऽपि गन्धर्वदत्तायाः समागमननिमित्तावबोधेन दुर्ल-
लितस्वान्तं विधाय बन्धुसमष्टिं काष्ठाङ्गारमप्युपहारपुरःसरमनुज्ञापयन्ननुगु-
णलम्बे प्रक्रम्य यथाक्रमं कर्तुं भर्मरत्नरजतजातनिर्माणं निन्दितानिलिम्प-
ग्रामणीसभाशोभं भासुरानन्तरत्नस्तम्भजृम्भमाणप्रभाप्रतानवितानीकृतया-
मिनीप्रसङ्गं प्रान्तलम्बितबहुगुणहारितकम्बलयवनिकावरणं भ्रमराचान्तो-
द्वान्तमधुरसविसरवर्षिकुसुमदामोत्करमनोहरं रणितमणिकिङ्किणीमालिका-
लिङ्गितविकटविद्रुमयष्टिप्रतिष्ठितपवनतरलधवलध्वजपटपङ्क्तिपरिहसितसुर-
सरित्तरङ्गजालं जालविवरविसर्पिमन्दसमीरसीमन्तायमानकालागुरुधूपपरिम-
लाञ्छितवियदन्तरालमचिन्त्याभोगरूपसंस्थानं नभस्तलमिव समस्तलोका-
वगाहनावकाशदानदक्षम्, सागरमिव नैकरत्नसंपन्नम्, अनिमिषसदन-
मिवानिमेपलोचनताविधानविदग्धम्, चन्द्रशेखरमिव शेखरीकृतशीतांशु-
मण्डलम्, विष्णुमिव विष्णुपदव्यापिनम्, शतानन्दमिव सदालोकसंपा-
दिनम्, जिनेश्वरमिव जगत्त्रयश्लाघनीयम्, महनीयनिर्माणातिशयविशे-
षविस्मापितनिर्मातृहृदयं, कमपि वीणावादनमण्डपं निर्मापयामास । तत-
श्चायमाज्ञया राज्ञः समाहूय चण्डालम् 'चतुरुदधिमेखलायां मेदिन्यामन-
न्यसाधारणेन वीणावादननैपुणेन प्लुवितपरिवादिनीपाण्डित्यगर्वा गन्ध-
र्वदत्तां मम दुहितरमधरयिष्यति यस्त्रैवर्णिकेषु तस्येयं दारा इति नगरे
पटुतरं पटहमाताड्यताम्' इति तत्कर्मणि दक्षमादिक्षत् ।

अनन्तरमन्यजेन तदाज्ञावतांसितशिरसा तथैव ताडिते पटहे

तत्क्षणेन क्षणदापगमविसृमरमिहिरमरीचिसहचरसहजतेजःपरिवृतहरितः
समसमयचलदलध्रुवलभरविनमदवनिभरणखिन्नसंपन्नपन्नगपतिमौलयः स-
मदमदावलकपोलतलगलदविरलमदजलजम्वालितभुवः प्रभूतजवभरदुर्नि-
वारवानायुजवल्गनचटुलखुरशिखरसुदूरोत्थापितरेणुनिकरनिवारितवासरम-
णिमरीचयः काचमेचककरवालकरालमयूखपटलघटिताकालरजनीरीत-
यः शतमखशातशतकोटिशकलनशङ्कापलायमानसानुमत्सब्रह्मचारिशता-
ङ्गशतशारितवीथयः स्फीतपरिकर्मपरिवर्धितकान्तयः काशीपतिकाश्मीरक-
र्णाटकालिङ्गकाम्भोजचोलेकेरलमालवमगधपाण्ड्यपारसीकपुरोगाः पुरंदर-
सदृशभूतयो भूभुजः समेत्य समन्तादासीननानाजनपदजनताजानितसंमर्दं
सर्वतोल्म्बमानमुक्तासरसहस्रमण्डितं स्वयंवरमणिमण्डपिकामध्यमध्यरुक्षन्।
तत्र च स्थानस्थाननिवेशितानि विडम्बितहाटकगिरिकटकानि निकटघटित-
नैकरत्नमरीचिजालपुनरभिहितोत्तरच्छदानि द्विगुणितस्तवरकोपधानाधिष्ठी-
तपृष्ठभागानि निरतिशयवितरणकौशलशिक्षाकृते कृतमहीतलावतरणेनेव प-
श्चादवस्थितेन पारिजातपादपेन पल्लवितकान्तीनि दिगन्ततटप्रतिहृतिपरि-
क्षुभ्यदात्मीययशःक्षीरोदपूरोदरोत्पतितफेनपटलपाण्डरेण समुत्तम्भितमा-
णिक्रयमयदण्डधारितेन रोहणगिरिशिखरावतरदमृतकरमित्रेण धवलातपत्रे-
ण तिलकितोपरिभागानि पराक्रमपराजयप्रणतैरिव पञ्चाननैरञ्चितपादानि
सिंहासनान्यधिवसन्तः, समन्तादाध्रूयमानैरनिलचलदसितेतरकमलदलनि-
चयसुच्छायैश्वामरकलापैः कबलितोज्झितहरिन्मुखाः, परस्परसंघट्टनजन्म-
ना भूषणमणिशिञ्जितेन तदङ्गसङ्गकौतुकानुबन्धेन गन्धर्वदत्तामाह्वयद्विरि-
वावयवैराविष्कृतशोभाः, संभावनासमभ्यधिकैर्गीयमाननिजभुजक्रियभो-
गावलीवाचालितवदनैर्वन्दिभिरभिनन्दितश्रियः, श्रीदत्तनयागमनं प्रती-
क्षमाणाः क्षोणीपतयः क्षणमासांचक्रिरे ।

तावता च तमःस्तोममेचककचभारखचितमणीवकानिचयनिर्भर-

पारिमलनिपतितेन निखिलयुवतिसाम्राज्यचिह्नेन नीलातपत्रेणेव षट्पदपटले-
 न परिवृताम्बरा, त्र्यम्बकनयनदहनदग्धमदनपुनर्जीवनदक्षान्कटाक्षानक्ष-
 यरागजलधिजठरपरिप्लवमानपार्थिवहृदयमत्स्यजिघृक्षया दिशिदिशि नीलकु-
 बलयदलदामनिर्मितां वागुरामिव प्रसारयन्ती, प्रियसखीसंलापसमयनिर्ग-
 ताभिरमलदशनकिरणकन्दलीभिश्चन्द्रातपमिव दिवि विषमशरसाहायकाय
 संपादयन्ती, वदनकमलविकासभङ्गभयविदारितेन तरुणतरणिकिरणनि-
 करेणेव कुण्ठितकुसुम्भकुसुमसौकुमार्यस्य दशनच्छदमणेररुणेनांशुजालेन
 रागजलेनेव सिञ्चन्ती समन्तादासीनमवनिपाललोकम्, आगामिदयितहृदय-
 गृहप्रवेशमङ्गलविकीर्णसुमनःसौभाग्यहरेण हारेण पुलकितस्तनकलशयुग-
 ला, नवदलितकदलगर्भकोमलं वासो वसाना, वासुकिसमाविष्टमन्दरमथि-
 तमहोदधिसमुद्रतां संसक्तडिण्डीरपाण्डुरितनितम्बां निन्दन्ती श्रियम्, का-
 भिश्चन करकलितकनककालाञ्चर्माभिः काभिश्चन कमलनिलीनकलहंसपरि-
 भावुकपटपल्लवपरिष्कृतपाणिपुटाभिः काभिश्चन काञ्चनमयमपि पञ्जरं का-
 चकल्पितमिव निजकान्तिकल्लोलैरापादयन्तमुद्रहन्तीभिः क्रीडाशुकं का-
 भिश्चन भर्तृदारिकावदनसौन्दर्यचौर्यागतं चन्द्रमसमिव स्फाटिकमणिदर्प-
 णं करेण गृह्णीतीभिः काभिश्चन कलितवकुलदामपुलकितसंनिवेशाः सं-
 मुखसमीरस्पर्शमन्द्रणिततन्त्रीवलयया वसुधापालेषु वल्लभोऽस्याः कः स्या-
 दिति मिथो मन्त्रयन्तीरिव विविधा विपञ्चीरुदञ्चयन्तीभिः परिचारपुरंध्री-
 मिर्नीरान्ध्रितपरिसरं परितोलम्बमानमुक्तासरविभूषितं मुपितदिवसकरमरी-
 चिसमुद्रमैर्मणिगणालोकैराकुलितलोकलोचनमाकीर्णविविधपुष्पं पुष्पकवि-
 जयचतुरं चतुरन्तयानमधिरूढा, प्रौढमतिभिर्गूढानपि भावानाविष्कुर्वती-
 भिरन्तिकवर्तिनीभिरात्मनिर्विशेषाभिः प्रियवचनशतैः प्रसाद्यमाना, प्रत्य-
 दृश्यत गन्धर्वदत्ता । प्रादुरभूवंश्च तन्निरीक्षणेन महीक्षितां मन्मथमहिम-
 निवेदनचतुरा विकाराः । तथाहि—कश्चिन्नभश्चराधिपतनये, तव कुच-

तटपरिणाहपर्याप्तं वा न वेति निरीक्ष्यतामिदमिति विवक्षुरिव वक्षःस्थला-
दुपवीतमुपादाय सविलासमंसदेशे न्यवेशयत् । कश्चित्कमलकोमलेन करे-
ण कनकधरणीधरकटकविशङ्कटवक्षःकवाटलम्बिनीं विकचरक्तोत्पलदल-
निचयविरचितां प्रालम्बमालां परामृशन्कुण्डलितकोदण्डेन कुसुमशरास-
नेन मनसि निखातां विशिखमालामुन्मूलयन्निवामन्यत । कश्चित्प्रियसुहृ-
दभिहितनर्मभणितिसंभावनास्मितविनिर्गतैर्विमलदशनकिरणकन्दलैरिन्दी-
वरदशस्तस्याः करपीडनकुतूहलाङ्कुरानिव हृदयालवालरूढान्निर्गमय्य द-
र्शयन्निवाट्टयत् । कश्चिदवनमय्य मणिमयकिरणमञ्जरीमालिनं मौलिमा-
लोकयन्धरितगगनाभोगमात्मभुजान्तरं पूर्वप्रविष्टामिमां विम्बोष्ठीमनुभवि-
तुं स्वयमप्यन्तः प्रवित्रिश्रुरिवालक्ष्यत् ।

एवं विजृम्भमाणेषु विश्वंभरापतीनां पञ्चशरपराक्रमपयोधिविजृम्भ-
णविवरणचतुरेषु विकारेषु सा च गरुडवेगसुता सुधाकरलोकप्रतिभटं कु-
सुमशरयशोराशिभिव राजमानं स्वयंवरपरिषदन्तरवस्थापितं स्फटिकगृहमा-
विश्य दृश्यमाननिखिलावयवा निजसखीजननिवेद्यमाननिखिलपार्थिवसार्थ-
स्वरूपा परिसरगतायाः परिचारिकायाः पाणिपल्लवादादाय वीणामुपवी-
णयितुमुपाक्रंस्त ।

‘विनमदमरश्रेणीमौलिस्फुरन्मणिमालिका-

किरणलहरीपातस्यायन्नखद्युतिकन्दलम् ।

प्रणतदुरितध्वान्तध्वंसप्रभातदिवाकरो

दिशानु भवतां श्रेयः शीघ्रं जिनाङ्घ्रिसरोरुहम् ॥’

इत्येवमभिव्यक्तसप्तस्वरमुन्मिषितप्रामविशेषमुच्छ्वसितमूर्च्छनानुबन्धम-
तिबन्धुरमाहितकर्णपारणमाकर्ष्य तस्यास्तदुपवीणनमतिप्रहर्षेण परिषत्परि-
सरतस्वोऽपि कोरकव्याजेन रोमाञ्चमिवामुञ्चन् । तिर्यञ्चोऽपि तिरस्कृता-
परव्यापृतयस्तदाकर्णनदत्तकर्णाः समुत्कीर्णा इव निःस्पन्दनिखिलावयवा-

स्तत्क्षणमैक्षिपत । महीक्षितस्तु मृगेक्षणया निःशेषजनकर्णवशीकरणकार्मणमाकर्ष्य बलुकीवादनं वामलोचनेयमनेन विजेतुमिह जगति न केनापि शक्यत इति निश्चिन्त्य निःश्वासैः सह पाणिपीडनाशां मुञ्चन्तः पञ्चशरवञ्चिताः कंचित्कालमानतवदननिवेदितनिजहृदयगतविपादा जोषमासिषत । कतिचित्कन्दलितपरिवादिनीपाण्डिल्यमात्मानं मन्यमानाः प्रारभ्य वादयितुं परिवादिनीं परिवादमेव फलमलभन्त । एवमुपक्रमसमसमय एव समासादितपराजयलज्जाकज्जलितहृदयेषु पार्थिवपृथ्वीसुरवैश्येषु विश्रुतविश्वविद्यावैशारद्यविस्मापितजीवको जीवकस्वामी स्वयंवरकृते कृतमण्डनः पितुरनुज्ञापुरःसरमनुसरद्विरात्मनिर्विशेषैरशेषैः स्वमित्रैर्मित्र इव मयूखैः शतमुख इव मखाशनैः शातकुम्भगिरिरिव कुलगिरिभिरधरितविन्ध्यगिरिगारिमाणं गन्धकारिणमधिरुह्य धराधरशिखरनिषण्णं केसरिणमवधीरयन्नधःकृतमदनरूपाभिमानग्रहो निजगृहान्निरगात् । अनन्तरं तदीयलावण्यप्रस्रवणे प्रवहति प्रक्षालयितुमीक्षणयुगलमतिदोहलादहमहमिकया समधिरुह्य सौधमणिवलभीमनुगवाक्षमाहितवदनचन्द्रमसामिन्दीवरदृशाम् 'इन्दुशेखरेण पुरा पुरत्रयेन्धनसमिद्धहुतवहविरोचमाने विलोचने सरभसमदाहि मन्मथ इति वितथमालपति लोकः ! यदयमशेषयोपिदीक्षणचकोरपारणपौर्णमासीचन्द्रकरायमाणकान्तिकन्दलः कामो निकाममानन्दयत्यस्मान् । किमकृत सा सुकृतं पुरा पुरंध्री यास्य प्रत्यग्रघटितघनतरघुसृणपङ्कपटलपाटले वक्षःकवाटे निविडगौरिकपङ्काङ्किते गिरितटे मयूरीव विहरिष्यति । आस्तामिदमस्तोकमस्य लावण्यम् । प्रावीण्यमपि वीणावादने निर्द्वितीयमेतदीयम् । आभ्यामखिलभुवनाभिनन्दिताभ्यां विनिर्जिता विजयार्थपतेः सुता नियतमेनं वरिष्यति' इत्येतानि चान्यानि वचांस्यवतंसयन्कर्णयोस्तूर्णमुपासरत्परिसरं स्वयंवरसदसः । सदस्याश्च वयस्यैः सह संनिहितमेनमपनीतनिमेषोन्मेषेण चक्षुषा निरीक्षमाणाः क्षणमेणाक्षीपाणिग्रहणम-

होत्सवप्रीतिभाजनं जनोऽयमिति मेनिरे । बहुमेने च सा मानिनी म-
दनमहनीयरूपमेनमालोकयन्ती । अचिन्तयच्च 'यद्यसौ लभ्येत पतिः प-
राजय एव जयान्मे परं श्रेयः' इति श्रीदत्ततनया । अथ कुमारः समव-
तीर्य मातङ्गादनङ्ग इव लब्धाङ्गः कुरङ्गलोचनायाः पुरस्तादवस्थापितमनु-
रूपमासनमलंचकार । ततश्चकोरनेत्रायाः परिचारिकाभिः प्रदर्शिताः प्र-
त्येकं शास्त्रनेत्रनिरीक्षणार्थानुद्घोषयन्व्योपवतीरदूषयत् । अभाषत च
परिचारिकाः 'परिवादिनी काचन परिहृतनिग्विलदोषा भूपयति भवद्रं-
शम् । आशु तामानयत' इति ! तावता च तत्सदृशस्तद्विद्यायां न विद्यत
इति जनितपरितोपया व्रीणावत्या वितीर्णा व्रीणामुपादाय वादायितुमुपच-
क्रमे चक्रवर्ती कलानाम्

‘जिनस्य लोकत्रयवन्दितस्य

प्रक्षालयेत्पादसरोजयुगमम् ।

नखप्रभादिव्यसरित्प्रवाहैः

संसारपङ्कं मयि गाढलग्नम् ॥’

इति । तेन च श्रवणसुभगगीतिगर्भमुद्भूतरागमनुगतग्रामं वादयता
बल्लुकीं विजिग्ये विद्याधरराजतनया ।

अनन्तरमाविर्भवदभङ्गरामर्षतरङ्गितहृदयेषु विजृम्भमाणव्यलीक-
कल्पितकालिमकर्दामितमुखेषु ललाटरङ्गतटविहरदसितभ्रुकुटीनटेषु निबि-
डनिर्गच्छदतुच्छवेगोष्मलर्दाघनिःश्वाससमीरमर्मरिताधरपल्लवेषु पश्यत्सु स्व-
यंवरास्थानवास्तव्येषु वसुधापालेषु सा गरुडवेगनन्दना सानन्देन सखी-
जनेन समुपनीता कुमारोपकण्ठं वर्धितोत्कण्ठा कण्ठे जीवककुमारस्य कु-
सुमशरविकारकम्पमानेन प्रहर्षपुलकजर्जरितत्वचा पाणिपल्लवेन बबन्ध
बन्धुरां स्वयंवरस्त्रजम् ।

अथ तामनवद्यतपोबलादार्वर्जितसुकृतानामन्तिकं श्रियमिव श्रय-

न्तीं स्वयं जीवकस्वामिनः स्वामिद्रुहां ज्येष्ठः काष्ठाङ्गारः सामर्षं निर्वर्ण्य
वरवर्णिनीम् 'नितरां निऋष्टः श्रेष्ठिसुतोऽयं पुरा तिरस्कृतास्मद्वलं नाफल-
सैन्यमनन्यसहायो विजित्यास्माकममन्दं मन्दाक्षमाक्षिपत् । एवमत्युल्बणबल-
स्यास्य बालस्य खेचरा अपि सहचरा यदि भवेयुर्भवेदेवास्मदीयराज्यम-
प्येतदीयहस्तस्थम् । अतः पार्थिवसुतैः सार्धं स्पर्धां वर्धयित्वा वर्धयाम्यस्य
दोर्बलदर्पम्' इति विचारमारचयत् । अतितरां च समधुक्षयन्महीक्षिदा-
त्मजान्—'वैश्यसुतोऽयं पश्यतामेवंपराक्रमशालिनां परार्ध्यवस्तूपलम्भ-
योग्यानामयोग्यः कथं भोग्यामिमां राज्यश्रियमिव समाश्रयेत् । समुत्सार्यै-
नमूरव्यसूनूमुरीक्रियासुरिमां नारीम्' इति । ततश्चैवं कपटधर्मपटिष्ठेन
काष्ठाङ्गारेण संशुक्षितानां गन्धर्वदत्ताभिनिवेशविश्रुङ्खलविजृम्भितमन्युपर-
वशमनसां महीपतीनां स्वयंवरमालानिभादुपलब्धसौभाग्यपताकेन कुमारे-
ण सह निपात्यमाननिशितहेतिसंघटितोद्भटसुभटकवचविसर्पद्विस्फुलिङ्गसू-
त्रिताग्नेयास्त्रप्रयोगचमत्कारम्, चण्डासिधाराखण्डितवेतण्डकुम्भकूटपतद-
विरलमुक्ताफलपटलजाञ्जलितर्पितसमरदैवतम् ; साहसप्रतिष्ठप्रतिभट-
करकरवालखण्डितदेवीभवद्योधपरिष्वङ्गपर्युत्सुकहृदयपुञ्जीभवदमरपुरंध्रीनी-
रन्ध्रिताम्बरम्, निऋत्तचारभटकण्ठकुहरप्रणालीनिःस्यन्दमानरुधिरासारक-
र्दमितकाश्यपीतलम्, मज्जदङ्घ्रिसमुद्धरणायस्यदश्वीयम्, आकर्णकुण्डली-
क्रियमाणसुभटकोदण्डटङ्कारसांपरायलक्ष्मीपादतुलाकोटिकणितमुखरितह-
रिदवकाशम्, आकाशकबलनसंनह्यदविरलधरापरागधूसरदिवसकरकिर-
णालोकम्, उत्पतदवपतदनेकशतशरपुञ्जपञ्जरितरोदोविवरम्, उद्भुरप-
दातिरवस्मर्यमाणमथनसमयसमुत्तालजलधिकल्लोलकोलाहलम्, अनुबेल-
निपतदतिपीवरकबन्धगुरूभवदुर्वीभारजर्जरितकमठपरिवृष्टपृष्ठाष्ठीलम्, अ-
ष्टापदरथकोटीपातनिष्पिष्टदन्तावलदशनशिलास्तम्भम्, उत्तम्भितकुन्तय-
च्छिप्रोतविपक्षशिरःशीर्णकचसटाचामरमरुदपनीयमानवीरविक्रमपरिश्रमम्,

विश्वजगदातङ्कजनकम्, अतिमहद्युद्धमवर्तत । ततश्च तस्मिन्नाविष्कृता-
लीटशोभिनि मण्डलीकृत्य कोदण्डमकाण्डघनाघन इव घनरवमौर्वीनिनद-
गम्भीरगर्जतर्जितप्रतिभटस्फुटकीपलकोपरागविद्युदुद्द्योतितवपुषि वर्षति
पृषत्कधारां सत्यं धरतनूजन्मनि धरापतिधराधराणां प्रत्यग्रखण्डितेभ्यः क-
ण्ठकुहरेभ्यो मुखरितनिखिलहरिदवकाशा, काशकुसुममञ्जरीचारुभिश्चाभरै-
रारचितफेनपटलविभ्रमा, शरदभ्रकुलमित्रैरातपत्रैरासूत्रितपुण्डरीकषण्ड-
डम्बरा, विडम्बितशिखण्डिबर्हभरैः कचनिचयैः कल्पितशैवालविलासा,
विलसदुडुनिकरनिर्मलैर्मौलिमौक्तिकप्रकरैः प्रकटितपुलिनशोभा, हरिदि-
भकरदण्डानुकारिभिर्भुजैर्भुजंगमैरिव तरद्विस्तरलीकृता, कृत्तपातितान्पा-
दपानिव कबन्धान्कर्पन्ती, दिगन्तकूलंकपा क्षतजवाहिनी प्रावर्तिष्ट ।
न्यवर्तिष्ट च भयाविष्टमनाः काष्ठाङ्गारप्रमुखः प्रधनान्निधनैकफलात्प्रत्य-
र्थिपार्थिवलोकः ।

तदनु यथायथं गतेषु पलायमानवलेषु पराजयलज्जानिमीलितमुख-
सच्छायेषु पार्थिवेषु परिहृतामर्षैरुन्मिषितगुणानुरागैः पौरवृद्धैरभिनन्दितगु-
णगणगरिमा जीवकस्वामी जीवितवल्लभया जयलक्ष्म्येव मूर्तिमत्या श्रीद-
त्ततनयया सह समसमयप्रहतमृदङ्गमदलपटहभेरीजन्मना नवजलधरध्वाना-
वधीरणधौरेयेण रवेण नगरिशिखण्डिमण्डलमकाण्डे ताण्डवयन्नात्ममुखकम-
लविलोकनत्रिनिर्गतयुवतिनयनकुवलयितगवाक्षेण नवसुधालेपधवलितव-
लभीनिवेशेन स्पर्शनचलितशिखरपताकापटताडितपयोधरमण्डलेन विम-
लसलिलधारासंदेहिमुग्धचातकचञ्चुचुम्ब्यमाननिर्यूहनिहितमुक्तासरेण द्वा-
रदेशनिवेशितपूर्णकुम्भेन समुत्तम्भितमणितोरणमरीचिसूत्रितेन्द्रचापचम-
त्कारेण विप्रकीर्णविविधकुसुमपुलकितधरणीतलविराजिना राजमार्गेण कि-
चिदन्तरमतिक्रम्य दिशिदिशि दृश्यमानतुङ्गशिखरसहस्रसंकोचितवियदा-
भोगमहिमकररथमार्गनिरोधनोन्मुखं विन्ध्याचलमिव विलोक्यमानं कश्चि-

दभ्रितमिव सिन्धुरैः क्वचित्तरङ्गितमिव तुरङ्गमैः क्वचित्पल्लवितमिव पद्मरा-
गप्रभाप्रसरैः क्वचिच्छाद्वलितमिव महेन्द्रनीलमयूखलतावितानैः क्वचित्सि-
कतिलिमिव मुक्ताफलराशिभिरुपरि शोभमानमधरितकुबेरभवनवैभवं ब्र-
ह्मविधैश्वर्योत्कटं गन्धोत्कटसदनं समाससाद ।

अथ गणरात्रापगमे गणकगणगणिते गुणवति बधूमनोरथकल्प-
शाखिनि बरहृदयानन्दपयोधिविजृम्भणचन्द्रोदये चारणचकोरजीवितवर्ध-
नजीमूते कुसुमकेतुकलहंसकेलीकमलकानने कलगीतिकलकण्ठनिनदा-
वतारवसन्ते संतोषसरसिजत्रिकासदिवसारम्भे संनिहितवति परिणयनदि-
वसे प्रशस्ते च मुहूर्ते मौहूर्तिकानुमते जीवकस्वामी तदात्वपरिकल्पितं
प्रयतमहीसुरहूयमानहुतवहं संनिहितसमिदाज्यलाजं स्थानस्थानस्थितव-
न्धुलोकमुल्लोकदीयमानताम्बूलकुसुमाङ्गरागमुद्भटताड्यमानमङ्गलपटहं वा-
द्यमानवादित्रवल्लुकीवल्लुगुरववाचालितं पूर्यमाणासंख्यशङ्खवेणुशब्दायमान-
दशदिशापरिसरं परिणयनमणिमण्डपमधिरुह्य पुरंदरदिशाभिमुखस्तिष्ठन्ना-
तानुलिप्तः प्रत्यग्रविहिताभिप्रेकाम्, आपादमस्तकमारचितेन चन्द्रमरीचि-
गौरेण चन्दनाङ्गरागेण निजदुहितृशङ्कया दुग्धजलधिनेव परिष्वक्ताम्,
आभरणमणिमयूखमालाच्छलेन रमणपरिरम्भणाय न पर्याप्तं भुजद्वयमि-
ति बहूनिव बाहूनारचयन्तीम्, अवतंसकुसुमपरिमलचपलैरतिमधुरं क-
णद्विरलिकुलैः 'इह जगति जीवकाद्वरीयान्वरो न कश्चित्' इति कथ्य-
मानामिव कर्णजापैः, कंदर्पशरासनपतितां विशिखकुसुममालामिवैकाव-
लीं स्तनकलशयोरन्तरे कलयन्तीम्, दुर्वहत्रपाभरेणेव किंचिदवनतमु-
खीम्, रणता रत्ननूपुरयुगलेन 'निखिलयुवतिदुर्लभं बहूभामियमिव स-
मासादयितुं चरत दुश्चरं तपः' इत्युपदिशतेवोपशोभिताम्, उपात्तमङ्ग-
लवेषाभिरुन्मिषितभूषणप्रभाकुलितलोकलोचनाभिरवनिमवतीर्णाभिरभङ्गु-
राभिरपराभिरिव विद्युद्विर्विद्याधरवनिताभिरुपनीताम्, गृहीतार्यवेषेण श्री-

दत्तेन प्रतिपादितां गन्धर्वदत्तां विधिवदुपायंस्त ।

इति श्रीमद्वादीभसिंहसूत्रिचित्रे गद्यचिन्तामणौ
गन्धर्वदत्तालम्बो नाम तृतीयो लम्बः ।

—:(*):—

चतुर्थो लम्बः ।



अथ तामुपयम्य च विकचकुसुममञ्जरीजालचूडालस्य चूततरो-
 रधश्छायायामालिखितेन रतिवलयपदचिह्नशोभिभुजशिखरनिवेशितकार्मु-
 केण करकलितकतिपयकाण्डेन कुसुमकोदण्डेनाधिष्ठितबहिर्द्वारम्, दह्य-
 मानकालागुरुधूपपटलकर्बुरेण कलिन्ददुहितृपरिष्वङ्गमेचकितसुरसरित्प्रवा-
 हसहोदरेण दुकूलवितानेन विलसितोपरिभागम्, अनङ्गयशोराशिसंनिका-
 शेन कैलासगिरितटविशालेन विमलोत्तरच्छदपरिष्कृतेन पर्यङ्केण पाण्डु-
 रिततलम्, अनुतलिममवस्थापितमणिपादुकायुगलम्, अन्तर्गतताम्बूल-
 दलबीटिकाश्यामायमानचामीकरकरण्डम्, कर्पूरेणुपरिसंबन्धच्छुरणपरि-
 मलितदशैरनिशप्रज्वलितैरङ्गजप्रतापैरिव मूर्तिमद्भिर्मङ्गलप्रदीपैर्महितोपक-
 ण्ठम्, हाटकपतद्ब्रह्मसनाथशयनीयपार्श्वम्, प्रदृश्यमानविविधचित्रवित्तीर्ण
 नयनकौतुकम्, कौतुकागारं कमलदृशा सहागाहत । अथ कतिचिदहा
 नि हरिणाक्षी वैलक्ष्याकृष्यमाणा रमणमनोरथान्न पूरयामास । ततश्च श
 नैःशनैः कुसुमचापचापलसंधुक्षणविचक्षणोऽयमाक्षिप्य तदीयममन्दं म
 न्दाक्षमनया सममत्युल्बणरागान्धया गन्धर्वदत्तया क्रमादतिनिविडपरिरम्भ
 परिपीडितस्तनतटम्, आवेगचुम्बितविधुताधरपल्लुवम्, आदरविधीयम
 नकेशप्रहम्, आग्रहपुनरभिहिताघ्राणजर्जरितकपोलाङ्गरागम्, अङ्गविवर्त
 नविलुलितोत्तरच्छदकथितकामशास्त्रानुष्ठानवैशद्यम्, अविरलधर्मविन्दुज
 न्दकिन्नतिलकम्, अपत्रपानिर्वापितनिकटदीप्रदीपम्, अतिरभसकचः

हविशीर्णमाल्यकुसुमपुलकितशयनम्, अतितारसीत्कारविडम्बितमदनमौ-
र्वीरसितम्, आकस्मिकप्रणयकलहविहितपादप्रहाररणितमणिनूपुरम्, अ-
श्रान्तवर्धमानकुतूहलम्, अतिवेलं सुरतमन्वभवत् ।

इत्थमनुभवति संसारसौख्यसारान्सारङ्गदृशा तथा सह तस्मिन्प्रति-
धिलासान्विषमशरस्य साचिव्यमिवारचयितुमाजगाम जगतीरुहशिखरशे-
खरैः खरेतरकिसलयराशिभिरुपशोभितवनान्तो वसन्तः । प्रविशति भु-
वनगृहमनङ्गनृपसामन्ते वसन्ते पुण्याहमिवोच्चारयांबभूवुरुद्रूतकलरवमुख-
रितकण्ठाः कलकण्ठाः । क्रमेण च विकचकुसुमनिचयपरिमलितदशदि-
शि, मनोरथाधिकमकरन्दलाभमत्तमधुकरमञ्जुशिञ्जितमुखरितवनभुवि, न-
वसहकारकन्दलदलनकेलीदुर्ललितकलकोकिलगलगुहागर्भसंचितपञ्चम -
प्रपञ्चितपञ्चशरवेदनावेगविवशविरहिणि, विहरमाणदक्षिणसमीरणतरलि-
ततरुणपल्लवचूडालचूतविटपिनि, स्फुटितपाटलीकुसुमपाटलिमपल्लविता-
काण्डसंध्यासंपदि, समुन्मिषितकोरकपुलकितकुरवकमनोहारिणि, मन्म-
थमहोत्सवसमारोपितमणिप्रदीपसहचरितचम्पकशाखिनि, चञ्चरीकचक्र-
चरणाक्रमणपतदविरलसुमनोभरसमुन्नतवकुलतरुशिरसि, प्रभञ्जनप्रकम्पि-
तकरञ्जशिखरविकीर्यमाणसुमनःसूचितकुसुमशरसहचरागमहर्षविहितवन-
लक्ष्मीलाजवर्षे, प्रकृष्यमाणे मधुसमये, अभिनववनापगावगाहनकेलीदोहल-
तरलितमनसः पौराः सह पुरंध्रीभिर्नीरन्ध्रितककुभस्तुङ्गान्मातङ्गान्मनोहारि-
णीः कारिणीः शातकुम्भाङ्गाञ्छाताङ्गाञ्छितखुरदारितमहीरङ्गांस्तुरङ्गांश्चामी-
करपत्रभङ्गचतुरोपान्तानि चतुरन्तयानानि च समाधिरुह्य सादरं नगरान्निर-
गमन् । तस्मिंश्च समये समस्तजननयनजीवातुर्जीवकस्वामी सह सुहृद्भिर्न-
गरजननवीननदीपूरविहारविलोकनाय विनिर्गत्य पुरोपकण्ठाक्रीडेषु क्रीडा-
परवशानि पादपमूलरचितकिसलयशयनाभोगानि भोगभूतदम्पतीकल्पानि
कलितकामदोहलानि युगलानि सलिलावगाहनसमुद्यताः कर्णशिखरसमा-

रोपितकुन्तलपुनरभिहितावतंसकुवलयया वकुलदामनियमितकेशपक्षास्तत्क्ष-
णदृढघटितमेखलाबन्धबन्धुरनितम्बविम्बाः सुदूरसमुत्सारितपारिहार्यरिक्त-
मणिबन्धाः प्रेमान्धदयितभुजशिखरनिवेशितबाहुलता युवतीश्च सविलासं
सहायान्संदर्शयन्दर्शनीयकायकान्तिश्चिरं विजहार ।

तथा विहरतस्तस्याग्रतः क्वचिदप्रजन्मनामतिमहान्कोलाहलः प्रा-
वर्तत । तदाकर्ण्य तदभ्यर्णमभिपतति समित्रे पवित्रचारित्रेऽस्मिन्क्वचिदा-
दरनिष्पादिताहाराप्राणकुपितधरणीसुरकरतलकलितदण्डोपलघटनविघटि-
ततनुरतनुवेदनावेगोत्क्रामदसुराससार सारमेयः सरणिमक्ष्णोः । तन्निरी-
क्षणक्षणोपजृम्भमाणकरुणः कारुणिकानामप्रेसरः कुमारः सारमेयोऽयमप-
गतासुप्रायतया प्रत्युज्जीवयितुमशक्य इति निर्णय तत्कर्णमूले सादरं स-
त्वरं सानुक्रोशं च मूलमन्त्रमुपादिक्षत् । उपदिष्टं च दिष्टया तदवस्थो-
ऽपि तरलितवालधिरुत्कर्णः समाकर्णयन्नेव सारमेयः शरीरमत्याक्षीत् ,
प्राविक्षच्च दैवीं तनुम् । ततो मुहूर्तमात्र एव पूर्णगात्रस्तत्रैव तथाविधदि-
व्यतनुलाभमूलकारणकुमारावलोकनकुतूहलादागत्य तथा जपत एवास्य
पुरस्तादस्यात् । अस्तोककायगभस्तिप्रसरैरालिम्पन्तमम्बकयुगमेनं दृष्ट्वा
कुमारोऽयं विस्मयाविष्टः पृष्टवान्—‘आचक्ष्व भद्र, न चेदेष दोषः क-
स्त्वं कुतस्त्यः कस्मादस्मत्समीपमागतोऽसि ’ इति । स च प्रत्यभाषत भ-
षणचरः—“कुमार, विद्धि माममुमेव सारमेयम् । सारगुणधाम्नस्तव म-
हिम्ना नाम्ना सुदर्शनः सन्प्राविक्षं यक्षकुलाधिपत्यम् । भवत्पादसेवाकृते
च कृतमिदमागमनम् । किमिह मया कर्तव्यं किं वा वक्तव्यम् । का वा
भवदनुभावं कथयितुमलं भारती । तथाहि—निष्कारणमिदं मत्परित्राण-
मिति सति कार्पण्यकारणे रिक्तं वचः । दृष्टो मन्त्रस्य महिमेति जिनशा-
सनलघूकरणम् । ईदृशसामर्थ्यशालिता नाश्रावि क्वचिदित्यपि न वार्तम् ।
प्रतिनियतसामर्थ्या हि पदार्थाः । अचरमोऽयमुपकार इति भवदवधान-

परिच्छेदः । कृतार्थीकृतस्वयाहमिति त्रिभुवनकांतार्थ्यविधायिनस्ते विशेष-
षसमर्थनम् । साक्षादसि प्रत्यक्षसर्वज्ञ इति चरमेदेहधारिणस्ते सिद्धानुवा-
दः । समाश्रितकल्पद्रुमोऽसीति निशितप्रज्ञावधृतपात्रप्रकर्षस्य ते निकर्षः ।
भवति पर्यवस्यति परोपक्रियेति स्वभावव्यावर्णनम् । साक्षादकारि का-
रुण्यस्वरूपमिति कार्यपुनरुक्तम् । उदात्तशैलीयमिति ज्ञातज्ञापनश्रमः ।
तथापि हि किमप्यावेद्यते । आगतवति कृच्छ्रे क्वचिदनुस्मर्तव्योऽयं जनः”
इत्यभिधाय कृतप्रणामः सप्रणयं परिष्वज्य परोक्षतामभाक्षीत् ।

अथान्तरितवति तस्मिन्नुपान्तवर्तिनः कस्यचिदुद्यानतरोरधस्ताद-
वस्थाय कुमारः प्रस्तुतदेववृत्तान्तममन्दादरादनुजवयस्यैः सममावर्तयन्मुहूर्त-
मत्यवाहयत् । अत्रान्तरे राजपुरवासिवैश्यपतिसुतयोः, सुरमञ्जरीगुणमाल-
योः परस्परं स्पर्धा भृशमवर्धिष्ट । अतानिष्टां च ते संविदं विदांवरमुखा-
दाकर्णिते चूर्णे पराजयः स्यादावयोर्यस्यास्तथा नादेयजलस्नातया न भ-
वितव्यमिति । प्राहिणुतां च निजचूर्णोत्कर्षनिकर्षनिर्णयाय लब्धवर्णाना-
मभ्यर्णमात्मपरिचारिके । ते च निखिलकर्मनिर्माणपटिष्ठे चेत्यौ दिशिदि-
शि परिभ्रम्य परिसरं कुमारस्य सादरमुपासरतामभ्यधत्तां च दत्ताञ्जलि
पाणितलप्रणयितपनीयकरण्डकगते स्नानीयचूर्णे प्रदर्श्य ‘कथय मिथो वि-
शेषमनयोः’ इति । तद्वचनसमाकर्णनेन निर्वर्ण्य चूर्णे तूर्णमसौ गुणज्ञः
‘सगुणमिदं गुणमालाचेटिकायाश्चूर्णम्’ इत्यवर्णयत् । श्रुत्वा तद्वचनं
सुरमञ्जरीपरिचारिका परिकुपितहृदया सती ‘भवदादिष्टमतिवैशिष्ट्यं वि-
शेषदृष्टेः प्राक्कस्यचित्कथमवगन्तव्यम् । परोऽपि जनः पृष्ठ एवमन्यथा
व्याचष्टे स्म । किमध्यैष्ट भवानप्यमीभिरेवम् । ननु जीवक एव जीव-
लोके विवादपदनिर्णायत्याकर्ण्य खलु भवति तिष्ठावहे’ इत्यभाषिष्ट ।
सात्यंधरिरपि ‘सत्यापयामि तर्हि मदुक्तम्’ इति तदुभयमुभयकरेण गृ-
ह्णन् ‘गृह्णन्तु चञ्चरीकाश्चूर्णमाञ्चितमञ्जसा’ इत्युदीरयन्नुपरि चिक्षेप । क्षे-

पीयः क्षितितलपतनमसहमानैरिव मधुलिहां वृन्दैरमन्दादराद्गुणलुब्धैरिव गुणाधिके गुणमालाचूर्णे नूर्णमङ्गीकृते भृशमङ्गनास्वासक्तजन इव क्षणादधस्तादपतदपरम् । अवर्णयन्नायमभियुक्तः 'चूर्णयुक्तावुक्तेतरकालकरणादासीदसुरभित्वं सुरमञ्जरीचूर्णस्य' इति । तदेतदुपलभ्य चेटीमुखात्सुरमञ्जरी, सुरतरुमञ्जरी सुरकुञ्जरमञ्जनादिव जातवैवर्ण्या विवादविरहितसाक्षाभिः साक्षान्निर्णीतेऽपि निजचूर्णगुणक्षये 'गुणमालापक्षपातादुपेक्षिताहम् । अपेक्षा यदा जायेत मयि गन्धोत्कटनन्दनस्य तावदहं कटाक्षेणापि नेक्षे पुरुषान् । वर्षशतं वा विधास्यामि तपस्यां तज्जनदास्यसंपादिनीम्' इति कृतसंगरा सङ्गौरवात् 'वयस्ये, क्षमस्व दास्याः परिस्खलनम्' इति पादयोः प्रणमन्तीं गुणमालामपि मालामिव मौलिच्युतामनादृत्यास्नातैव निजसदनमासदत् । अचीकरच्च पितुराज्ञया पुरुषसंस्पर्शिमरुतापि निजमन्दिरान्तिकमस्पृष्टम् । अथ तादृशं तस्याः सख्या वैमुख्यमुपलभ्य तन्निदानं चूर्णविगानमनुशोचन्ती यानमारुह्य नगरबाह्यात्प्रतिनिवृत्य निकटगतचेटीजनचाटुमपि श्रवणकटुकं गणयन्ती गुणमाला शनैः स्कन्धावारं प्रतिगन्तुमारब्धा । तावता समन्ततोधावन्मनुजानाममन्दार्तस्वरैर्मूर्च्छन् 'गच्छ गच्छ, गजेन्द्रः' इति रुन्द्रस्वनः श्रोत्रेष्वतिमात्रमासीत् । आसीदति स्म च सीदतः स्त्रैणस्य तस्य समीपं संहृतसर्वलोकः, काल इव कलितमूर्तिः, अधोमूर्धगशाबशतकलितगात्रतया स्वयमूर्ध्वगैरव्यपेत इव पादैः, उड्डीयमानविहङ्गसंगताङ्गत्तया मङ्गु जवजिघृक्षया पक्षीकृतपक्ष इव लक्ष्यमाणः, क्षितिधर इव लब्धाङ्घ्रिः, अधःकृताधोरणनिवारणः कोऽपि मदवारणः । ततस्तत्संनिधिना निधिलाभेन नीचपरिज्ञान इव परिजनैः परिक्षीणे, सरभसमुत्सृज्य चतुरन्तयानं दिगन्तं बहत्सु बाहकेषु, सा दरिद्रमध्या दारिद्र्यादिव सहचरविगमादेकाकिनी तस्थौ । तथा तिष्ठन्तीमिमां दृष्ट्वा गुणमालां प्रियंवदेति तस्याः प्रियसखी 'प्राण-

समामिमां मत्प्राणत्राणाय विहाय कथमपत्रपा प्रयामि । प्रयान्तु ममासवः प्रागेतन्मृतिप्रेक्षणात्' इति पृष्ठीकृत्य तां विम्बोष्ठीं बद्धाञ्जलिः कुञ्जरस्य पुरस्तादस्थात् । अवसरेऽस्मिन्नाकस्मिकागतिस्तत्रैव परत्रोपाार्जेतसुकृतवैभवाद्विभव इव स धीरः कुमारः संन्यधात् । व्यधाच्च तद्दशानिशासनमात्रेण विजृम्भितक्षात्रधर्मः स्वमर्मस्पृगुपद्रवविद्रावणप्रवण इव प्रगुणं गुणमालारक्षणाय तत्क्षणे प्रयासम् । पुनः प्रतिमल्लविलोकनादुल्लोकोरोषोद्धुरस्य सिन्धुरस्य दान्तये दन्तयोर्मध्ये निजमणिकुण्डलशैलेन गण्डशैलेनेव प्रचण्डं प्राहार्षीत् । अनन्तरमन्तरिततज्जिघृक्षावेगो वेतण्डश्चण्डरोषप्रसारितशुण्डः शूरप्रकाण्डस्य तस्याभिमुखमभ्यवर्तत, प्रावर्तत च प्रहर्तुम् । तादात्विकोपायप्रयोगचतुरः कुमारोऽप्यनेकपमनेकप्रकारमायास्य परिणमति तस्मिन्कारिणि चरणमध्येन प्रविश्य पृष्ठतो निरगच्छदतुच्छधीः । सा च मोचितापि कुमारेण मोचासमोरुमारमातङ्गकृतातङ्का समजनि । जनितमदनवेदनाविवशाङ्गी तन्वङ्गी तत्क्षणसमानीतमनुयायिभिरधिरुह्य चतुरन्तयानमन्तःप्रविष्टं कुमारमवलोकयितुमिवाधोमुखी, मुहुर्मुहुरापतद्भिर्निःश्वासैरत्युष्णतया मर्मरिताधरपल्लुवैराकुलितकुचोत्तरीया, निरुत्तरतया दत्तनर्मगिरः प्रियसखीः खेदयन्ती विवेश विविधसंनिवेशकान्तं निशान्तम् ।

अथैनां तुहिनपरामर्शपरिम्लानपङ्कजिनीसच्छायां सत्वरमुपेत्य माता दुहितरं दुःखदीनाक्षरमप्राक्षीत्—“मातः, किमिति भवती कठोरतरतरणिकिरणतापितमृणालिनीव ग्लानिमनुभवति । निवेदयन्ति च नितान्ततीव्रनिःश्वासमरुतः स्वान्तसंतापम् । करिकदर्थनादतो भवत्याः किमस्त्यन्योऽपि मन्युहेतुः” इति । एवमुक्तापि प्रतिवचसा नाश्वासयाम्नास मातरं मदिराक्षी । अथाधिक्षीणायामभिषङ्गादङ्गजायाः किमनङ्गाक्रमणेन किंस्विद्गहाणां ग्रहणेनाहोस्विदपरेण केनापि वा विकारोऽयमाविरासीदिति त्रितर्कविह्वलमनसि गतायां मातारि, सहपांसुक्तीडापरिचयपेशलं

प्रियसखीरापि निद्रामिषेण विद्राव्य समुत्सारितसकलपरिवारा प्रविश्य शयनगृहं शयनीयनिपतितान्नी निरङ्कुशनिपतदनङ्गशरनिषङ्गीभूता प्रभूत-कुमारसौकुमार्यसंपदनस्मरणसरणिसंचरदन्तःकरणा तदुपलम्भोपायान्वेषणलम्पटमतिः क्रीडाशुकं शोकप्रहाणये पाणौ कुर्वती सर्वमस्मै समीहितमावेद्य विद्यते किमत्रोपाय इति सप्रणयं सकृपणं सानुनयं सव्रीडं चान्वयुङ्क्त । स च कीरः 'किमम्ब, कातर्येण । कार्यमिदमवनौ चेत्पार्यत एव मया साधयितुम्' इति सधीरं समभ्यधत् । सा च मदनकृतोन्मादा प्रमदा प्रमाणस्य परां कोटिं क्रीडाशुकवचसा सद्यः समासाद्य तमेव सात्यधरिसकाशे ससंदेशं प्राहिणोत् । स च विहङ्गमो विहायसा सहसा पतन्परितः परिभ्रम्य परिश्रमच्छेदाय गन्धर्वदत्तागृहोद्यानगतस्य कस्यचित्कबलिताकाशावकाशस्य शाखिनः शाखाग्रे सविपादं निषीदति स्म ।

स चापहसितमदहस्तिमदाडम्बरः कुमारः पुनर्मारकरनिपतदासारकुसुमपत्रिपतनपरवशगात्रः, कर्तव्यान्तरं विस्मृत्य विविधप्रयोगचतुरसहस्रचारुगीर्ष्वपि गजनिमीलनं कुर्वन्, गुरुतरगुणमालामिलापभारवहनखिन्न इव स्विन्नवपुः, अत्युष्णमायतं च निःश्वस्य निजावसथमध्येत्य निवारितनिखिलानुयायिवर्गः स्वर्गौकसामपि दुरासदं निजसदनोद्यानमासदत् । तत्र क्वचित्प्रच्छायशीतले महीतले निषण्णो विषण्णहृदयः स्वहृदयनिविष्टां तां बिम्बोष्ठीं तत्कामिनीरूपमभिरूपोऽयमखिलकलासु क्वचिदतिविशङ्कते पटे प्रकटिततदवस्थमालिखत् । अथ तामालेख्यगतामन्यादृशाभिरुयामितिदीननयनामाधिकपरिम्लानवदनामागलितवसनामत्युल्बणव्यसनामव्याजरुणावहां गुणमालामालोक्य कुरुवंशशिखामणिरहो महिमा मकरध्वजस्य साक्षादिव तां संनिहिताममन्यत । यतस्तां पञ्चशरवञ्चितोऽयमवाञ्छदालिङ्गितुम्, आरभत तस्यै किमप्यावेदयितुम्, विषीदति स्म तस्यां जोषमवस्थितायाम् ।

एवमवस्थान्तरं गच्छत्यतुच्छतदासङ्गात्सत्यंधराङ्गजे तुङ्गतरतरुशि-
खरनिलीनः स केलीशुकः साकूतं ससंभ्रमं च संभ्रमन्तमेनं प्रसारित-
शिराः सुचिरमुत्पश्यन् 'अयमेवास्माभिरन्विष्टो विशिष्टः । स्पष्टमयमप्या-
विष्ट इव मदनप्रहेण । गुणमालया भणितमिदं चिह्नमप्यह्यायास्मिन्नविसं-
वादमश्रुते । ततस्तमुपसर्पामि' इत्यारचितविचारः कुमारनिकटमाटीकते
स्म । कुमारोऽपि सविस्मयं साशङ्कं च सपत्रमेनं पत्रिणमुद्रीक्ष्य 'न के-
वलोऽयम् । न हि निराशङ्कं विहङ्गममात्रस्य त्रासान्वित्यर्त्य मर्त्यसनीडगतिर्जा-
घटीति । बाढमनेन च क्रीडाशुकेन भवितव्यम् । किचायं शुकः किं-
शुकातिशायिचञ्चुपुटे धत्ते किमपि पत्रमपि । दिष्टया सापि किमस्मद्यते
यास्मानित्यमुन्मत्तयति । अचिन्त्यानुभावं हि भवितव्यम् । पुष्पबाणोऽपि
वा निष्फलप्रयासः किमस्मास्वेव सायकं संधत्ते । संगमयितुमावां समुत्सु-
कस्य तस्य तस्यामपि विद्धायां हि मनीषितसिद्धिः' इतीत्यमन्यथाप्यम-
न्यत । तथा मन्यमानं मारमहनीयं कुमारमादरादभिप्रणम्य सप्रश्रयं सम-
र्पितसंदेशः समुत्क्षिप्य दक्षिणं पादं पद्यमिदं पपाठ क्रीडाशुकः—

'विषयेषु समस्तेषु कामं सफलयन्सदा ।

गुणमालां जगन्मान्यां जीवयञ्जीवताच्चिरम् ॥'

तदुपश्रुत्य विश्रुतविश्ववैदुष्योऽयममुष्य पाण्डित्यमतिचतुरं संभाव्य स-
संभ्रमं संदेशं वाचयामास । आसीच्चास्य तत्कन्यालिखितमनन्यजसंजा-
तसंज्वरस्य संजीवनौषधम् । अबुध्यत चात्मानमवन्ध्यप्रयासं गन्धोत्कटसू-
नुः । प्राणैषीच्च स मनीषी मनीषितार्थसमर्थनपरचतुरवचनगर्भप्रतिपत्र-
लाभेन प्रगुणप्रहर्षं गुणमालासनीडे क्रीडाशुकम् ।

सा च तदागमनं प्रतीक्षमाणा प्रतिक्षणविजृम्भमाणोत्कण्ठा 'कि-
मयं शुकस्तं जनं पश्येत्समीहितमपि नाम साधयेत् । कदा वा समाग-
च्छेत्' इत्युत्पन्नमतिरुद्धीवा चातकीव जीमतागमनास्था गगनं समुद्रीक्ष्य

सविषादं निषसाद । तथा निषादन्तीं निरन्तरनिपतदायल्लुकभल्लुबाहु-
ल्यादकल्यामकल्याणाकृतिमादरादालोक्य शुकस्तां विच्छायां मानमवच्छे-
त्तुमलं प्रगल्भस्तल्पशरणां गुणमालां समभ्यगमत् । तथा सा च तमन्त-
रीक्ष एव वीक्षमाणा प्रसभं प्रतिगृह्य बाटं परिरभ्य हर्षाश्रुभिरध्वश्रममि-
वापहर्तुमभिषिञ्चन्ती मुञ्चन्ती रोमाञ्चं मुहुः शिरस्याप्राय मुहूर्तमुद्दामसंभ्रमा
वामोरुवामाक्षिस्पन्देन परिचितनिमित्तलाभेन प्रागेव सूचितशुभागमा शु-
कमुखप्रसादोक्तां पुनरुक्तां समीहितसंप्राप्तिं सात्यंधीरसंदेशतः संदेहविक-
लमाकलयत् ।

ततस्तां मञ्जुभाषिणीं किञ्चिद्गलद्वैमनस्यां वयस्यामुखेन वसन्तब-
न्धुविकारचिह्नेन जीवंधरगतास्थया समुपस्थिततदवस्थां समुपलभ्य पितरौ
भृशं प्रीणन्ती 'गुणमालैव सत्यमियं गुणमाला, यदियमपहस्तितास्थान-
गतास्था सर्वथा योग्ये भाग्यादृते दुर्लभे वल्लुभवृद्धिं बध्नाति' इति स्फा-
रमुपलाल्य दुहितरं तत्कल्याणपरायणावभूताम् । प्राहिणुतां च गन्धोत्क-
टसविधे विविधवैदुष्यावामुष्यायणौ वर्षीयांसौ पुरुषौ । तावपि सादरमरम-
भ्येत्य तमिभ्यपतिमियत्तादूरमितरासंभवं तेन संभावितौ च 'तत्रभवतोः
किमत्रागमने प्रयोजनम् । नियोजयतां समीहिते मां कर्मणि' इति सानु-
नयमनुयुक्तौ च मुहुर्वक्तुमीप्सितमुपाक्रंसाताम्— "अयि महाभाग, धा-
त्रीतले 'तव पुत्राय नः पुत्रीं समर्पयाम' इति न प्रसर्पति व्यवहारः ।
तथापि भवतस्तनयस्य भुवनप्रतीक्ष्यत्वादपेक्ष्यतेऽस्माभिरयमर्थः । श्रुत्वेद-
मत्रभवानत्र प्रमाणम्" । इति सकृपणं सप्रणयं च ताभ्यां प्रणीतं व-
णिकप्रवेकः प्रतीच्छन् 'अस्तु को दोषः' इत्यभ्युपागच्छत् ।

अथ गन्धोत्कटे तयोरत्युत्कटप्रार्थनया तमर्थमभ्युपगतवति, प्र-
तिक्षणसमापतद्वान्धवशतसहस्रसमाकुले प्रणयिजनप्रेषितप्रभूतप्राप्तभरि-
तखल्लूरीपरिसरे प्रकृष्टशिल्पिलोककल्प्यमानपरिकर्मविकल्पकमनीयनिवेशे

नैकशतवितानोपधानपताकाद्युपयोगपात्र्यमानपट्टांशुकपटले पद्मरागमणि-
 तोरणोत्तम्भशुम्भितबहिर्द्वारवितर्दिके वित्तवितरणानन्दिवन्दिवृन्दारकबृन्द-
 पाठ्यमानप्रशस्तिकाव्यकलकलमुखरे मुहुर्मुहुराहूयमानपरिणयनोपकरणसं-
 निधापनकर्मकर्मन्तिके गृहचिन्तकचिन्त्यमानसदनप्रतिविधेये विधेयचा-
 मीकरकारविधीयमानमण्डनहाटकघट्टनटङ्कारवाचालिताभ्यर्णे निर्वर्त्यमान-
 मङ्गलवसनताम्बूलाङ्गरागे वधूवरभवने ब्रभूवतुः । ततः समागतवति सकल-
 मौहूर्तिकमहिते विवाहदिवसे दीप्यमानशिखाजालजटिलितस्य शिखिनः पु-
 रस्तादास्थावदाकल्पकालितघनतरघनसारसुरभिपटीरपङ्कपरिमलितदेहाम् ,
 देहजगज्जयाभिषेककलशकौशलमलिम्लुचकुचयुगलविलम्बमानहारतार-
 किततनुम् , तदात्वफुल्लबन्धूककान्तिबान्धवरक्तांशुकपाटलितनितम्बाम् ,
 उद्यदम्बरमणिकिरणकलापलोहितसकाशाम् , पाकशासनदिशमिव दृ-
 श्यमानाम् , दर्शनीयभूषणमयूखलताकुलितलोकदृशम् , तटितमिव
 चिरावस्थायिनीम् , अवस्थापितकुसुमदामसारेण रोहटुडुपटलजर्जरि-
 ततिमिरविराजिविभावरीविलासचोरेण चिकुरभारेण कामपि शोभा-
 माविर्भावयन्तीम् , कुबेरमित्रदत्तां विनयमालासुतां गुणमालां गुणवतिः
 लग्ने लग्नकः सकलजन्तुजीवनस्य जीवंधरः सादरमुपयेमे ।

इति श्रीमद्रादीभसिंहसूरिविरचिते मद्यचिन्तामणौ
 गुणमालालम्बो नाम चतुर्थो लम्बः ।

पञ्चमो लम्बः ।



अथ परिणयनानन्तरमन्तरायरहितविजृम्भणेन विषमशरेण सम-
रोपितो रागशिखरं शिखरदशनया तथा समं संसारसहकारपचेलिमफला-
यमानान्मन्दीकृतमहेन्द्रोपभोगमहिमाभोगान्भोगाननुभवितुमारभत कुमारः ।
तथाहि—नवपल्लवदलनिचयनिर्मितशयनेषु परिमलतरलमधुकरपटलपटाव-
गुण्ठितपरिसरेषु गृहोद्यानलतागृहेषु लक्ष्मीभूतः कुसुमशरशराणां कमलदृ-
शा तथा सह सुचिरमरमत । वारणपतिरिव वनसरसि करिणीसखः कंदर्प-
विजयपताकया तथा तन्नितम्बबिम्बाहतिजर्जरिततरङ्गमालासु तदात्वसंभ्र-
मदम्भःसंक्षोभितकमलसमुद्धानरोलम्बकदम्बकबलिताम्बराडम्बरासु क्रीडा-
वापीषु चिरं चिक्रीड । अध्यास्य तनुमध्यया सह समन्तादास्तीर्णतूलश-
यनान्भवनमणिवलाभिनिवेशान्निशासु निशापतेर्निर्यदमृतानिःस्यन्दान्करकं-
दलान्प्रतीच्छन्निच्छाधिकं विनोदयामास विलोचनचकोरमिथुनम् ।

इत्थं गमयति कालं कलानिधौ कामतन्त्रपरतन्त्रे जीवकस्वामिनि
भामिनीसखे सखेदः स गुणमालोपद्रवकरः करी तत्कुण्डलाहतिजातवै-
लक्ष्यः प्रक्षीणतनुरतनुपरितापपरीतमना मनागपि मन्देतरयत्नेन यन्त्रा
सानुनयं साधिक्षेपमर्यमाणमतीव स्वाद्विष्टमपि नाददे कबलम् । निःश्वा-
सदीर्घमुष्णं च पुष्करलिखितमहीतलः केवलं पाकलाशङ्किभिरङ्गीकृतवि-
विधभैषज्यैर्भिषक्तमैस्तथा चिकित्स्यमानो न तादृशीं दशां क्षणमप्यत्या-
क्षीत् ।

अथ कुण्ठीभूतसकलभैषज्यप्रयोगजनितलजेषु वैशेषु, बहुदिव-
सपरिहृतकबलप्रहृक्षीणवपुषि विलङ्घितनिजवचनविषण्णनिपादिनि नितरां
सादिनि दन्तिनि, तस्य तथाविधविकारकारणमाधोरणा जीवककृतां कु-
ण्डलाहतिमेव समाकलय्य पापिप्राय काष्ठाङ्गाराय सावेगमावेदयामासुः ।
स च शबरचारभटशूरगृहीतगोधनपुनरानयनप्रकटितपराक्रमपाटवाहितेन
निजवारवामलोचनावर्गान्तरङ्गीभवदनङ्गमालाङ्गीकरणप्ररूढेन गन्धर्वदत्ता-
परिणयनसमयसंजातपरिभवपरिणतेन निजाधोरणनिवेदितवारणाहतिश्रव-
णसमीरसंधुक्षितेन स्फुटितजपाकुमुमपाटलनयनप्रभापटलच्छलादातिप्रभू-
ततया हृदयादपि बहिर्निर्गच्छता तुच्छेतरेण कोपहुतवहेन प्रलयसमयवि-
सुमरप्रगुणकिरणकलापकबलितदिक्परिसरः पतिरिव तेजसामशेषजनन-
यनदुर्निरीक्षस्त्र्यक्ष इव त्रिभुवनपरिक्षयाचर्काषुराविष्कृतभैरवाकृतिरमर्षल-
क्ष्मीप्रवेशमङ्गलमणितोरणसधिभ्रमभ्रुकुटिवन्धेनान्धकारितललाटफलकः प-
रिसरवर्तिनः पुरुषानादिक्षत् 'आनीयतामनेन क्षणेन दुरात्मा जीवकः'
इत्यारूढकोपकाष्ठः काष्ठाङ्गारः । तेऽपि तनया इव यमस्य, प्ररोहा इव
साहसस्य, प्रकर्षा इव पराक्रमस्य, विग्रहा इव सामर्थ्यस्य, करकलि-
तकरवालकरणतर्पणप्रासतोमरभिण्डपालप्रभृतिविविधायुधा यौधाः कुमा-
रभवनमरुन्धन् ।

अथ निरुपमपराक्रमपाटवमदोत्कटो गन्धोत्कटतनयः स्वगृहान्नि-
र्गत्य निरवधिकरोपप्रसरः केसरीव हरिणयूथं तरणिरिव तमःस्तोमं दाव-
दहन इव वनतरुषण्डं प्रलयपवन इव पर्वतनिवहं करिकलभ इव कदली-
काननं तत्क्षणेन क्षपयितुमात्मजिघृक्षागतमशेषं बलमारभत । आरम्भस-
मसमयमागत्यास्य जनयिता 'जात, नैवं कर्तव्यम् । स्यातव्यं हि निदे-
शे देशाधिपतेः । तस्योपसरेम परिसरम् । प्रज्ञापरिवर्हविरहिता हि परा-
क्रमा न क्रमन्ते क्षेमाय । तदमीभिः सह गच्छेम राजभवनम् । अनुभ-

त्रेम भाविनमर्थम्' इत्यभिदधान एव निवार्य तं यौधनिधनोद्यतमात्मजमा-
 त्मजन्मदिवसादारभ्यार्जितमशेषं वित्तमुपायनीकृत्य तेन सह नीतिवर्मेकव-
 न्धुर्गन्धोत्कटः काष्ठाङ्गारस्यागारमयासीत् । प्रविश्य मणिमण्डपस्य मध्ये
 महति विष्टरे समुपविष्टमेनं अवलन्तमिव कोपदहनेन दारुणकोपचयपला-
 यितपरिजनमक्राण्डविरचितनिद्राभङ्गविजृम्भितामर्षभीषणवपुषमिव केसरि-
 णं भीतभीतः कथंकथमप्युपसृत्य तनयेन सह गन्धोत्कटस्तन्निकटे हाट-
 कराशिममरेशनिशितशतकोटिशकलितमुमेरुशिखरसहचरं संनिधाप्य 'स-
 ह्यतामयमपराधः शिशोः । दीयन्ताममुष्य प्राणाः' इति प्रणयकृपणमभा-
 णीत् । काष्ठाङ्गारस्तु कारुण्यास्पृष्टहृदयः 'किमष्टापदेन' इति प्रत्यादिष्ट-
 कुमारप्राणप्रणयनभणितिर्धरणीतलविनमितशिरसं कृपणवचनमुत्वारितवद-
 नमतनुतरतनयस्त्रेहान्धं गन्धोत्कटम् 'गम्यताम्' इति सावज्ञं विसृज्य स-
 मक्षमवस्थितानारक्षकाध्यक्षान् 'अस्य पराक्रममदर्शिवस्य क्षेपीयः क्षपय-
 तासून्' इति सरापमभाषत । तेऽपि तथेति तदाज्ञामञ्जलिबन्धेन प्रती-
 च्छन्तः प्रगृह्य कुमारमतिव्रितपदप्रचारप्रचलितभुवः प्रस्थातुं बध्यस्थानं
 प्रति प्रारेभिरे ।

अथ प्रतिहतवचसि प्रभूतविपादविपमूर्च्छालमनासि विस्मृतकर्त-
 व्यवर्त्मनि सद्यः सद्यः समासाद्य निजसुतविनिपातविजृम्भमाणदारु-
 णशुचमविरलनिर्यदश्रुजलविलुलितदृशमश्रान्तविरचिताक्रन्दां सुनन्दाम्
 'अलं संतापेन । संस्मर पुरा चर्यार्थिमागतेन तपोधनेन सविस्तरमुदीरि-
 तां कुमाराभिवृद्धिशंसिनीं कथाम् । अवितथवचसो हि मुनयः' इति सा-
 न्त्वयति समवगतसुतोदन्तप्रबन्धे गन्धोत्कटे, कटकवासिनि जने जनि-
 तानुशयेन 'राजते राजता काष्ठाङ्गारस्य । कष्टमिदमकाण्डे विधिचण्डा-
 लस्य विलसितम् । अद्य निराश्रया श्रीः, निराधारा धरा, निरालम्बा
 सरस्वती, निष्फलं लोकलोचनविधानम्, निःसारः संसारः, नीरसा र-

सिकता, निरास्पदा वीरता' इति मिथः प्रवर्तयति प्रणयोद्धारिणीं वाणी-
 म्, सखेदायां च खेचरचक्रवर्तिदुहितरि दयितविमोक्षणाय क्षणादावि-
 र्भावयन्त्यामन्तिके स्वविद्यां विद्याधरकुलक्रमागताम्, क्रमज्ञः स कुमारोऽपि
 मारयितुं पारयन्त्यात्मपरिभवविधानलम्पटान्भटान्, किमेभिर्निष्फले निह-
 नैः । नासीदति गुरुजनादिष्टः काष्ठाङ्गारवधसमयः' इति साहसाय संनह्य-
 मानमात्मानं निवार्य सुदर्शननाम्नो देवस्य सस्मारा स च कृतज्ञः कृतज्ञच-
 रो देवस्तदा ध्यानानन्तरमन्तरिक्षपथमभिनवतमालकाननकालिममल्लिम्बु-
 चैः काष्ठमेवनिचयैः कवचयन्, नभस्तलस्थानमेदिनीपरागपूरदूरान्तरि-
 नदिशाकरेण समुन्मूलितोत्क्षिप्तवृक्षपण्डसंमालिताकाशदिग्वकाशेन चण्डा-
 भिघातघूर्णमानगिरिशिखरविशीर्णगण्डशैलेनेतस्तनस्तूल्यलीलया नीतगृ-
 हपटलीपटलेनाभिपातताडनविह्वलितावनीतलविलुटदग््निलज्जीवधनेन झ-
 ञ्जासमीरेण समुत्सारितसकलारक्षकत्रलः, सहेलमादाय कुमारमन्तरिक्षे-
 ण क्षणादिव गन्वा गीर्वाणसदनसदृक्षमक्षयभुग्वसंगते शृङ्गपरामृष्टचन्द्रं च-
 न्द्रोदयं नाम निजशैलमिशिश्रियत् । अकार्पीञ्च तत्र हर्षोत्कुल्लुभुग्वः शत-
 मखसदनातिशायिसौधाम्यन्तरस्थापितभद्रासनमध्यमध्यासीनस्य जीवक-
 स्वामिनः स्वभर्तृमुग्वपरिज्ञातकुमारमहोपकारितात्यादैर्दरैः सार्धं पयोवा-
 धिपयोभिरभिपेकम् । व्याहर्पीञ्च—“कुमार, मां विश्वदूषणपात्रे भाष-
 णगात्रे स्थितमेवं पवित्रीकृतवतस्ते 'पवित्रकुमारः' इति भवितव्यं नाम्ना”
 इति । एवं कृतज्ञानां धुरि कृतज्ञदीक्षेण यक्षेण कृतां पुरस्क्रियामनुभूय
 भूयसीं भूयस्तेन सममेकासनमध्यास्याप्सरसामतिपेलवं नात्र्यमालोकयति
 कुमारे कुमारमारणाय प्रेरितः स चौरिकाध्यक्षोऽपि प्रतारणदक्षतया 'क्ष-
 पितजीवं जीवककुमारमकार्षम्' इति वचसा हर्षकाष्ठागतं काष्ठाङ्गारं वि-
 धाय तदीयं प्रसादमनासादितपूर्वं लेभे ।

ततः सुनन्दासुतोऽपि सुदर्शनयक्षावरोधजनेन वर इव परया

मुदा संभाव्यमानः संपदं यक्षपतेर्नेर्जामेव निर्व्याजं गणयन्नपि गणरात्रा-
पगमे 'किमत्र मुधावस्थितिरास्थायेत । गुरुपदिष्टराज्यप्रवेशार्हवासरा-
त्पूर्वमपूर्वचैस्यालयवन्दनेन कन्दल्यामः सुकृतप्रबन्धम्' इति मनो बन्ध ।
प्रियबन्धुरप्यस्य बन्धुरमभिमंथि तदनुबन्धिफलोपनतेरनवधिगतामवधिच-
क्षुषा वीक्षमाणः क्षोर्णाभ्रमणेन कुमारोपलभ्यस्य फलस्य भूयस्तया कथ-
मप्यन्वमंस्त । अदाञ्च तस्मै 'मा म् कुरुथाः कुरुकलपते . तव प्रेष्यस्य
प्रार्थनाकदर्थनेनावज्ञाम्' इति यान्त्रापूर्वकं सर्वविपापहरणे गानविद्यावैशा-
रद्यकरणे कामरूपिन्वकल्पनेऽप्यनल्पशक्तिकममन्दादरान्मन्त्रत्रयम् । अ-
भ्यधाञ्च 'कुमार कुरुकलकुमुदेन्दो . कुमुदेश्वर्यासमसमग्माहमलम्पटमुभ-
टभुजादण्डगण्डनप्रचण्डनिविडघटितकोटारकोटिविततियुनगणनधिरहि -
तनरपट्टगचितसभायां म्वयंवरानन्तरं विवाहममये मरणपारणतिमेष्यन्ति
यदरयोऽपि . तवोदयोऽपि ममासीदिति मासि द्वादशे . मदुक्तमिदं द्रक्ष्यसि
पुनर्मोक्ष्यसि च' इति । एवमभृतायमानममृताशिनो वचनमदसीयाप्सर-
मां सरसानि वचांसि च श्रवणयोरवतसीकुर्वन्ति पर्वतादवरुह्य मद्यां ग-
न्तुमारभमाणे कुमारे , सुदर्शनयक्षोऽप्यक्ष्मो भवन्विरहव्यथां सोढुं गाढं
परिरभ्य पथान्तरोदन्तं चेदंतया व्याहृत्य विसृज्य कुमारमादरकातर्थात्पु-
नरप्यनुसृतकतिपयपदः प्रतिनिवृत्य प्रस्वलितपदः स्वपदाभिमग्वस्तन्वन्प-
देपदे पृष्ठावलोकनं साहाय्यमनुष्ठातुमनुचरमिव कुमारस्य कुत्रलयितकुव-
लयं लोचनयुगलं प्रेरयन्प्रचुरानुशयः शनैःशनैर्निजशैलमशिश्रियत् ।
एवं चिरादधिरुह्यान्तरिक्षमन्तर्हिते यक्षेन्द्रे , मृगेन्द्र इव वीतभीतिः स्ववी-
र्यगुतः स कुरुकुलकुमुदेन्दुरप्यमन्दादरादरप्यशोभाप्रहितेक्षणो विहरन्वि-
गतातपत्रमेनमांतपात्रातुमिव निराकृतातपान्मार्गापादपान्निरन्तरनिपतन्निर्झ-
रनिभेन निःसहायकुमारनिरीक्षणदाक्षिण्यविगलदविरलाश्रुप्रवाहसंभृतानि-

व मर्हीभृतश्च प्रेक्षमाणः प्रत्यक्षितयक्षोदितचिह्नमहाय महान्तं कान्तारप-
थमलङ्घयत् ।

ततश्चाग्रतः काचिदुग्रतरोष्मदुष्प्रापे विस्फुटिङ्गायमानपांसृक्करे क-
रिनिष्ठयूतकरशाकरावशिष्टपयसि निःशेषपर्णक्षयनिर्विशेषाशेषविटपिनि
निर्द्रवनिखिलदलनिर्मितमर्मरनभरितहररति मरुत्सग्वसत्रह्यचारिमरुति करे-
णुतापहरणकृते निजकायच्छायाप्रदायिदन्तिनि वारणशोणनपारणापरा-
यणपिपासानुरकेसरिण्युदन्यादन्यप्रपञ्चर्वाञ्चतर्हागणगर्णालिह्यमानस्फटिकद-
पदि मरुतमयूग्वरेन्वापरहरिताङ्करदुहि मृगतृष्णिकाविलोकनोन्मस्तकस-
लिलतृपि गुल्मसंदेहसमापादनचतुरर्वाहवर्हान्तः प्रविशदातपक्लान्तबालफ-
णिनि भक्ष्यदुर्भिक्षतानुपलक्षितवनमहिपकुक्षिणि तापताम्यदर्वीकरभीक-
रशूकारकादिर्शाकश्चाविधि मृगगर्णानिर्मासनाकृतमृगयोपेक्षावृभुक्षितवनौ-
कसि वनदहनदह्यमानवंशपरिपाटीपाटनप्रभवज्ञटज्ञटारवचकिताध्वगमन-
सि दीनताशान्तवानरकुललीलाकर्मणि वर्मसमयारम्भसमधिकदुःसहोष्म-
वर्माभिधानरसातलज्येप्रे मरुपृष्ठे निश्चरर्दचिच्छटावलीद्वेषुस्फोटस्फुटपुरः-
पटहेन शुष्काण्यपि शिरांसि महीरुहां ज्वालाभिः किसलयितानि कुर्वाणेन ,
दन्दह्यमाननीडोड्डीननिरालम्बाम्बरभ्रमणखेदपतितपत्रिपत्रपाटीचटचटायि-
तरटितवाचाटेन विपिनसत्त्वसंतानविविधवसागन्धानुबन्धविगमायेव सपदि
निर्दग्धस्निग्धकालागुरुतरुगहनैरात्मानं धूपयता , कुसुमचपकपुटेपु कृतम-
धुरसास्वादनमदवशादिव प्रतिदिशं पतता , साटोपे कबलयता स्वाहित-
बलाहकगृह्यतागर्हयेव बर्हिणव्यूहान् , वैरिवारिसंभवरुषेव शोषितसरसी-
गर्भस्थितानि वारिजालानि लेलिहता , गृहीतगरुडस्वभावेनेव निर्विश-
ङ्कचर्यमाणदुर्बहभोगभीमभोगिना , निजजीवितापहारिजीमूतमूलच्छेदेच्छ-
येव स्फुलिङ्गव्याजेन वियति समुद्रच्छता , दुष्कालेनेव तुच्छेतरधूमप्रच्छा-
दितद्यावापृथिवीविभागेन , पात्रदानेनेव भूतिविधायिना , बौद्धेनेव लब्ध-

सर्वस्वभक्षिणा, तत्त्वज्ञानेनेव तमोपहेन, अतृप्तिमत्त्वादातिगृध्रुजनदेशयि-
न, प्राप्तद्रूपणाद्वेश्याजनवेपान्तरेण, दुष्प्रवेशत्वादाढ्यगृहातिशायिना
सुजनलोकेनेव पांसुलस्थले स्पर्शरहितेन, गुणराशिनेव वंशोत्कर्षप्रकृ-
ष्यमाणेन, तस्करेणैव रक्षाभूयिषे निवृत्तसंरम्भेण दावपावकेन परितः प-
रीततया परितापपरार्थानां कृपाधीनमनाः स दीनोद्धरणोचितः कुमारः
शतहृदाशतवलयितानिव ब्रह्माहकाननेकपानैक्षिष्ट ।

दृष्टमात्रेष्वेव तेषु स्वगात्रस्पृगुपद्रवादिव द्यूमानः सुतरां सुदर्श-
नसुहृदयं तदुपद्रवपरिहृतये हृदयनिहितजिनपतिपदपङ्केजः सुप्तमीनहृद
इव निभृतनिष्पन्दाक्षिपक्ष्मा क्षणमस्थान् ! तावता ववृषुः परुषतरा-
लोकनिमीलिताम्बकानामम्बरमालिम्पतामकालबाढातपरुचां शम्पासहस्रा-
णामजस्रोन्मेषणमण्डिताः शृण्डालौरसशृण्डादण्डप्रकाण्डतुल्यस्थौल्यनी-
रधारानिस्तारितान्तरिक्षाः प्रतिक्षणसुलभफणिपतिरणरणकवितरणचतुर-
गम्भीरगर्जितजर्जरतश्रवसः पर्जन्याः । तदनु च निजोदरनिटीनसानुम-
ति सलिलाहरणधिषणागतनीरदायमानद्विरदपरिपदि बाडवकृपीटयोनितु-
लितविलविवरपीयमानपयसि शौक्तिकनिकरानुकारिकरकोत्करहारिणि वि-
डम्बितविद्रुमलतावितानद्रुमकिसलयोपशोभिनि सागरसब्रह्मचारिणि प्रव-
हति पयःप्रवाहे दावचित्रभानोः परित्रातानालोक्य गजान्गजेन्द्रगामी ग-
तानुशयः शनैरतिक्रम्य मरुभुवं गत्वा गव्यूतिभात्रं तत्रैव महावंशतया
महासत्त्वतया मर्हाभृत्तया महोन्नतितया चात्मानमनुकुर्वन्तं कमपि पर्वतं
तदखर्वगर्वनिर्वासनाय निवेशयितुमिव निजाङ्घ्रियुगमस्य शिरसि सिंहपोत
इव शिलाविभङ्गेन साहंकारः समधिरुह्य मर्हाभृतस्तस्य मणिमकुटायमानं
जिनपतिसदनम्, पिपासातुर इव धाराबन्धमादरान्धः समासाद्य, सद्यः
संपुल्लमल्लिकावकुलमालतीप्रमुखफुल्लगुच्छैः पूजार्हमर्हन्तमतिभक्तिरभिपू-
ज्य, पुनरपि तरुणतरुणिरिव गीर्वाणगिरिं प्रकृष्टमनोरथः प्रदक्षिणं भ्रम-

न्, तत्रत्यया जिनशासनरक्षियक्षिदेवतया सादरसंपादितकशिपुः, ततो विनिर्गत्य विश्वतः शश्वदुपपादिततरुणी चरणयावकरससंपर्करक्ततलतया स्वयमपि पल्लवितरागमिव पल्लवव्यपदेशं देशमशिश्रियत् । तदनु च तन्मध्यनिवेशितं निर्दोषतया दोषाधिपतिरिति सदा सुवृत्ततया व्यवस्था-विकलवृत्त इति कलाक्षयरहिततया परिक्षीणकल इति च परिभवन्तं चन्द्रम्, चन्द्राभं नाम कमपि स्कन्धावारम्, नैकवारसंभवदसंभविनिमित्तोपलम्भेन ससंभ्रमं गाहते स्म । तस्मिन्नपि स्थानस्थानेषु वाच्यमानामिव वर्जितव्याहृतीनां साद्यस्कहविषामिव वाष्पनिष्पादनव्यसनजुषां भूरिफलभरितभूरुहामिव विनम्रशिरसां पुरौकसां नालनिष्कूपितनलिनानां विप्रमृष्टानवदनानि प्रेक्षमाणः प्रान्तवर्तिनं कमपि दान्तहृदयं पुरुषममृतवर्षायमाणदशनकिरणैः सकरुणमिव सिञ्चन्वनकुञ्जरोत्पाटितविटपिपेटकस्येव विश्वस्यापि जनस्य विच्छायतानिदानम् 'किमवगच्छसि' इत्यपृच्छत् । स च कुमारमादरादभिपत्यैवमब्रवीत्—“भद्र, भद्रासिकार्थिपार्थिवपरार्थकिरीटपादपीठप्रतिष्ठितपादपल्लवः पल्लवदेशापदेशकुबेरकोशगृहपतिः पतितजनदुरालोको लोकपालो नाम राजा भवत्यस्या राजधान्याः । तस्य च सकलगुणगरीयसी कनीयसी प्रज्ञाशालिजनकलाभेन जडाशयप्रभवेति पतिदेवतात्रतभाविबहुमानप्राप्त्या बहुपुरुषाभिलाषिणीति लोकपालसहजसंगमेन लोकविनाशकरगरलसोदरेति च गर्हमाणा पद्मा पद्मा नाम । कन्यामिमामिदानीं कन्यागृहान्निर्गत्य गृहोद्याने स्वकरावर्जितजलसेकेन सस्नेहमभिवर्धिता पुष्पवती जाता माधवीलतेति महोत्सवमारचयन्ती तद्वदनगोचरशशाङ्कशङ्कयेव भुजङ्गमः कोऽप्यस्प्राक्षीत् । नरेन्द्राश्वासनरेन्द्रा इव प्रबलप्रार्थिनो व्यर्थप्रयासाः । तन्निमित्तोऽयं मर्त्यानां शोकः । शाकुनिकस्तु कश्चिन्निश्चेतनेयं यदि जातापि कन्यका तावदेनामनन्यसाधारणविषहरणनैपुणः कोऽपि प्राणैः समं सांप्रतमेव संगमयतीति संगिरते ।

नरपतिरपि तद्वचनविश्वासाद्विश्वदिश्यपि शक्तिमदन्वेपणाय शुद्धान्तादप-
 मन्तिकचरं प्राहैषीदघोषयञ्च 'त्रिपहरणसमर्थाय मम राज्यार्थं वितारि-
 यामि' इति । महाभाग, महीपतिना त्रिष्विद्याविद्वान्वेपणाय प्रेषिते-
 त्वहमप्यन्यतमः कश्चिदग्निः । कार्येऽस्मिन्कच्चिदार्थं, भवतोऽप्यधिकारोऽ-
 स्ति" इति । तद्वचनानन्तरं जीवकस्वामी च 'जीवमात्रस्याप्युपद्रवो द्राव-
 यितव्यः । किमुत प्रबलोऽयमवलाजनस्य' इत्यन्तश्चिन्तयन् 'अथि भोः, तत्र
 ग्रामो वयम् । अस्तु वा न वा प्रस्तुतकर्मणि प्रार्थयाम्' इति प्रणिगदन्नेव
 राजगृहमुपसृत्य प्रवर्तमानतुमुलनिवर्तितवर्षधरनिवारणयन्त्रणमनामन्त्रित
 एव प्रविश्य कन्यान्तःपुरं तत्र सर्वतोऽपि सर्वसहापृष्ठे वेषमानगात्रयाष्ट्रिं
 कष्टां दशामापन्नमाक्रन्दमयमिव शोकमयमिव विलापमयमिव व्यामोहमयमि-
 वाश्रुमयमिवामयमयमिव निरूप्यमाणं जनं तन्मध्यगतां धवलकोमलकदल्य-
 न्तर्दलसच्छायप्रच्छदाच्छादितशयनीयमधिशयानां मृणालिनीमिव च्छिन्नमू-
 लां विच्छायां कन्यकामपश्यत् । व्यचिन्तयञ्च तदङ्गकान्तिकन्दलितकन्दर्पद-
 र्पः 'न चेयमप्सरसः, न हि तस्याश्चक्षुः पक्षीकृतपक्षमक्षोभम् । न वासौ
 तडिल्लता, न हि तस्या अप्येवमतिपेलवाङ्गोपाङ्गसंगतिः । न वैवासौ
 रतिः, न हि तस्यास्तनूजन्मना भुक्तोच्छिष्टाया एवमक्लिष्टाङ्गयष्टिता घट-
 ते । नूनमियं भुजङ्गेनाप्यनङ्गाविष्टेन किं स्पृष्टा' इति । एवं चान्यथा चि-
 न्तयन्तमन्तिकचरमुखादुपलब्धमहिम्नि महीपतावपि सपादपतनमवरजाकृ-
 च्छ्रमुच्छेत्तुमुपच्छन्दयति तदिच्छां विनापि तत्कर्मणि कम्प्रेऽयमानम्प्रेद्वारी
 कुमारस्तथेति तद्वक्त्रमालोक्य निमेषमात्रेण तां निर्विषीचकार । स्वीचकार
 च पुनरेनां कन्दर्पसर्पः । वपुष्मान्मारो हि कुमारः । कथमेनं साक्षादु-
 द्दीक्ष्य चक्षुष्मती कन्या न भवेदनन्यजाक्रान्ता । ततश्च सा सकृद्वलो-
 कनकृतव्यसनभूयस्तया भूयः कुमारमपारयन्ती द्रष्टुं विषवेगमिषेण पश्चा-
 दपि निमेषणमेवात्मनः शरणममंस्त । अतर्कयञ्च प्रथमतरमनुभूयमानस्म-

रविकारा 'कथयन्ति निकांमं कामो नाम कश्चिदस्तीति । किमयं सः'
 इति । तदवस्थालोकनेन लोकपालभूभुजि पुनरपि गरलसद्भावशङ्काभया-
 लिङ्गिते भृशमिङ्गितज्ञः कुमारोऽपि कामतन्द्रालुर्मन्त्रयन्निवानङ्गातुरमात्मा-
 नमपि तदङ्गस्पर्शेन चरितार्थीकुर्वन्समानयोगक्षेमतां लेभे । मुमुचे सा च
 मोचोरुस्तदीयचतुरकरतलस्पर्शनमनुमहिम्ना प्रद्युम्नगरलवेगात् । उदस्था-
 च्च तल्पादाकुलिताकल्पा । वुवुचे च सविधगतान्विधौषधहस्तान्सम-
 स्तानपि पुरुषान् । तिरोदधे च तिर्यग्बलितमुग्धा पर्यङ्कादवरुह्य हीयन्त्र-
 णेनाकृष्टा मंनिकृष्टचेटीपेटकस्य मध्ये । तावता तत्पारित्राणविहस्तो जनः
 ममस्तोऽप्युन्मस्तकहर्ममूर्तिः कर्तव्यान्धो गन्धर्वदत्तादयितं दत्ताञ्जलिभिप्र-
 णम्य 'प्रयाणाभिमुग्वान्प्राणान्प्रतिपादयन्प्राणनाथोऽप्ययमेवास्याः' इति
 स्वयमेवाचीकथत् । लोकपालोऽपि 'लोकोत्तम, लोकोत्तरोऽयमुपकारः ।
 किमिह तवाहं व्याहरामि । मम राज्यं मम भोज्यं मम गात्रं मम मित्रं
 मम प्राणा मम त्राणं च त्वदधीनं' इत्यभिदधानः, प्राप्तमनःप्रसादमेनं
 प्रासादे क्वचित्प्रचुरोपचारमवस्थापयन्, अपास्तसमस्तजनं मन्त्रागारं मन्त्रि-
 भिरधिरुह्य मन्त्रयामास — 'अयि मान्याः, कन्यायाः प्रकृतोऽयमुपद्रवः
 मुकृतोदयादुपाशमत् । अतः परं परोऽयमपारो ह्यस्याः प्रशस्तवरान्वेष-
 णप्रभवः । ततः कथमनारोपितदोषं कथंकथमपि कमपि जामातरमुपल-
 म्य तमपि दुस्तरं वाढं निस्तरामः । कुमारोऽयमनवद्याकृतिरविद्यमानं प्र-
 त्युपकारमुपाकरोत् । अनुरूपश्च रूपयौवनमुगुणैः । किंच, तां मञ्जुभा-
 षिणीं स्वहस्तेनाप्यस्पृशत् । या चास्माकमयमविदितगोत्रविशेषो वैदेशिक
 इति जाता संशीतिः सापि सांप्रतं निरस्ता, यतस्तदीयो वृत्तान्तस्तदनु-
 भावकण्ठोक्त्यायमवगतः । एवंगते सति यदत्र प्राप्तं प्राप्तरूपा निरूप-
 यन्तु भवन्तः इति । तन्निशम्य नीतिविदः सचित्राश्च 'देव किमत्र वि-
 चारेण । सर्वथा स एव योग्यः कुमारः' इत्युदीरयामासुः ।

अथैवमात्माभिमतममाल्यानुमतं च वधूवरसंगमं संपादयितुमुल्लो-
कसंविधाविधायिनि पल्लवदेशभूभुजि, परश्वः खलु भविता पाणिपीडनमहो-
त्सव इति जनवादे विजृम्भमाणे, विजृम्भितमन्मथव्यथः कुमारोऽप्येका-
मपि त्रियामां सहस्रयामां सर्वथा निश्चिन्वन्पश्चिमे यामे यामिनीस्वामिन्य-
पि स्वामिरहःसंभोगसमुद्गीक्षणत्रपयेव तिरोदधति, रतिव्यतिकरविशीर्ण-
वधूवरचिकुरविच्छुरितसुमनसीव विच्छायतामुपगच्छ्युडुनिकरे, निर्दय-
विमर्दाश्यानमिथुनाङ्गसंगतकुङ्कुमपङ्कपरग इव प्रसरति प्रसवरजसि, पु-
ष्पवतीः स्पृष्ट्वा लताः पुनः स्पर्शभीत्येव शनैश्चरति समवगाढसरसि म-
रुति, मद्योविकचन्मर्णाचकनिचयमनोहारिणि महीरुहनिकरे निरन्तरनि-
स्यन्दिमकरन्दधारां दम्पतिघटनार्थमम्बुधारामिवावर्जयति, स्फुटितकुसुम-
पण्डोद्भासिनि दीपमण्डितदीपदण्ड इव दृश्यमाने सनीडगतचम्पकविटपि-
नि, अतिस्फारतया ब्रह्मिःस्फुरज्जायापतिराग इवोन्मिपत्युपोरागे, भृङ्गावलि-
प्रकणिते मङ्गलपाठकवचर्साव गृह्यमाणे, गृहोद्यानमण्डनमाधवीलताम-
ण्डपे कुसुमकोदण्डेन प्रदत्तां तां मत्तकाशिनीं गम्भर्वदत्तापतिर्गन्धर्ववि-
वाहप्रक्रमेण रागाग्निसाक्षिकं परिणीय पुनर्गुणवति लग्ने लोकपालेन वि-
तीर्णां विधिवदुपायच्छत ।

इति श्रीमद्वादीभसिंहसूत्रिगचिते गद्यचिन्तामणौ

पद्यालम्भो नाम पञ्चमो लम्बः ॥

षष्ठा लम्बः ।



अथ तां नववधूमवधृतत्रपां पवित्रकुमारः शनैःशनैः परिकल्पय-
न्, 'पङ्कजत्वेन द्विजपतिद्वेषेण मधुपमंपर्केण च निऋष्टं निर्दिष्टदोपरा-
हित्यादवधीरयतः पद्मे तव मुग्धपद्मस्य पद्मसदृशतां पद्मानने, कविवर्त्मनि
स्थिताः कथं कथयन्ति' इति मिथः कथयन्, नट इवावस्थानुगुणवच-
सि विट इव संभोगचातुर्ये वश्यमन्त्र इव वशाकरणविधौ शिष्य इवेच्छा-
नुगुणवर्तने चक्रवाक इव विरहासहिष्णुत्वे भवन्, तत्तद्गुणेषु स्वयमपि
तथा भवन्तीं कामिनीं कामतन्त्रज्ञां यथाकाममन्त्रभवत् । अनैर्पाञ्च तस्मि-
न्नेव राजसन्नयम्लानपाटलोत्पलदामपरिमलोद्गारिकवरीवन्धया विरचित-
शिरीषकलिकावतंसया दिवसकरसंतापसंतासादतिशिशिरदेशनिवेशितेनैव
शशाङ्कातपेन घनसारसुरभिणा हिमजललुलितेनानतिविरलेन चन्दनविलेप-
नेन पाण्डुरितशरीरया, सलिलस्यन्दित्रिसलताहारव्यतिकरितमुक्तासरत-
रङ्गितस्तनतटया परिहृतकुङ्कुममाणिक्यभूषणया त्रिगुणातिरस्कारिणीस्थ-
गितवातायनदूरान्तरितशुभणिकिरणदर्शनया प्लुवितसायंतनसलिलकेलि-
कौतुकया निर्मोकपरिलघुपरिधानया धारागृहनिर्घट्टारिधारावश्रवणनि-
वृत्तया चन्दनशिशिरशिलापट्टसंविष्टया प्रालेयशीकरासारवाहिन्या यामि-
न्येव हेमन्तस्य, मौक्तिकराजिततनुलतया वेण्येव ताम्रपर्ण्याः, शीतल-
चन्दनच्छायाभृता मेखलयेव मलयशैलस्य, फेनपिण्डपाण्डुराम्बरया वी-
च्येव पयःपयोधेः, पद्मया तथा समं स्फुटितपाटलकुसुमार्पाडपटुपरिमल-

विसरवासितरोदोदिवराणि प्रसरदूधमलतरणिकिरणपरामर्शमर्मरितपक्ष्माणि
 पटुतरातपकृतकोटरपुटपाकमन्दप्राणविष्किराणि स्फीतफलस्तत्रकभूरिभा-
 रनम्रशाखाम्रवणानि चूडारत्नसंशयितवनवैश्वानरबिलेशयभुजङ्गानि पत्रला-
 नूपद्मपण्डपिण्डितरोमन्थमन्थरवदनगोधनानि दावदहनदाहविद्राणसारङ्ग-
 सङ्गुलङ्घितमरुन्मार्गाणि पानीपशालापन्नपथिकजनवाञ्छयमानसायाह्वानि
 श्लुष्कसरसीविलोकननिराशशोकान्धसिन्धुरारब्धकरास्फोटानि रिक्तीकृतम-
 हामहीधरनिर्झरस्रोतःसिरासंतानानि संज्वलितपतङ्गप्रावपावकप्रभापटल-
 लीढजाङ्गलद्रुमाणि , घोरतपांसीव मुक्ताहारशरीराणि , राजहृदयानीव ते-
 जोधिकद्वेषोत्पादीनि , अपत्यानीव सदाकाङ्क्षितपयांसि , पतितकर्माणीवा-
 धस्तलावरोहणकारीणि , नाकस्त्रामनांसीव मरुदौत्सुक्यविधायीनि , अति-
 रूक्षाणि प्रैष्मकाणि कानिचिदहानि जावंधरः ।

अथैवं मनोरथदुरामदं सततं तथा सारङ्गदृशा समं शमनुभवन्नपि
 विषयेष्वसक्ततामात्मनो विवरीतुमिव विजयासूनुः , विषयान्तरमन्तर्हित-
 एव गन्तुमनाः समजनि । तावतास्य तिरोधाय जिगमिषोरनुकूलतां चि-
 कीर्षुरिवावसितदिवसव्यापारशेषः पूषा निकपास्तशैलमलम्बत । आपत-
 यालु निशानिशाचरीनिशातशूलशिखासमुत्खातं वासरस्य हृदयमिव स्थ-
 पुटितप्रस्थप्रस्थानविह्वलवाहनवहविहतस्यः नविस्त्रस्तमस्तागिरिगैरिकपङ्क-
 चयखचितं रथाङ्गमिव च पातङ्गमङ्गमटश्यत । ततस्तेजोनिधिरपि विनि-
 वारितदोषोऽपि वारुणीसङ्गात्किमपरं रविरधः पपात । पद्मिनीरजःस्पृष्टम-
 म्बरमपहाय मज्जत्यब्जिनीभुजङ्गे जलधिजलवेलान्ते संततलाक्षिकयवनि-
 कालक्ष्मीं बभार संध्या । ततश्च सवेगपतङ्गपयोधिपातपाटितशुक्तिपुटमुक्तो-
 त्थितमुक्तोत्करा इव निर्दयमधुकरमर्दननिपतदनल्पकल्पतरुकुसुमप्रकरा इव
 च तारकाश्चकाशिरे । तदनु चागाधरसातलकासारगर्भपातवासरतापसु-
 खसमुत्तरत्समर्वीतवाहनवाहैरिकायकाष्ण्यकञ्चुकितानीव , अहरवसानवि-

हारमण्डनप्रवृत्तवलरिपुपुरपुरंध्रीजातयातयामतावधूतावतंसनीलकुवलयप्र -
भानुविद्वानीव समददिक्रिकुलकर्णतालताडनाप्रेडनभयचकितविद्राणष-
ट्चरणचक्रचञ्चर्दिचिश्चर्चामेचकितानीव सर्वतः शर्वरीकेशपाशदेशीयानि
तमांसि मांसलिमानमभजन्त । क्रमेण चाभ्यागताभिमतरमणनीलकञ्चुकक-
दाशाकदर्थिताभिरनुपदं प्रसारितपाणिभिरितस्ततो गृह्यमाणे स्वाभ्याशेषु
स्वैरिणीभिः, अतिवहलपङ्कपटलशङ्किभिरावर्जितपार्श्वैरनिभृतं विद्युठितु-
मूरीक्रियमाणे विपिनकुहरेषु वराहनिवहैः, अकाण्डजलदमण्डलभ्रमसं-
भ्रमसंभृतपुनःपलायनचिन्तैरुक्षेपचटुलपक्षसंपुटैः सभयमभिवीक्ष्यमाणे स-
रःसु हंसैः, संरम्भसमुद्भूतसटाच्छटैरुत्पुच्छायमानैः कठोरकालायसपञ्ज-
रधिया विघटयितुं व्यापारितनखकोटिभिः साटोपमुद्दिश्यमाने गिरितटीषु
कण्ठीरवैः, तिमिरार्पाडे जरठतां प्रतिपन्ने, प्राप्ते च निशीथे, निर्दयसं-
भोगव्यतिकरश्रमेण गाढाश्लिष्टनिद्रां तां विम्बोष्ठीमतिसंधाय गन्धर्वदत्ता-
पतिरन्तर्वेशिकैरप्यविदित एवान्तःपुरापुराच्च निर्गत्य ययौ ।

अथ पद्मवन्धौ पद्मिनीमिव पद्मां परित्यज्य पद्मादयिते प्रयाते,
प्रशिथिलितनितान्तस्वापा सा कान्ता कान्तकरपरिरम्भणसंभूषणुशंभरा-
नुपलम्भेन विजृम्भमाणत्रेषुभरादरविवार्तितगात्रा निमीलितनेत्रैव प्रसा-
रितपाणिः परितः पर्यङ्के पतिं व्यचेष्ट । अट्टप्रा च तलिमसविधे धव-
मवधूतावशिष्टनिद्रा द्रुतमुत्थाय शयनगृहमभितः प्रदीपाट्टेषु प्रलम्बमानम-
णिकनकसुमनोदामनिकामस्थूलशातकुम्भस्तम्भच्छायास्वप्यतुच्छरणरणक-
वेहला प्रहृतरपूर्वगात्रा धात्रीतलचुम्बितलम्बमानशिथिलकेशकलापा क-
आपिनीव नृतोद्यता, विद्युदिव मेघावलीवलयिता, वलयरवमुखरितकर-
गल्लवैः पल्लवयन्तीव परामृशन्ती भुवं भूयः पर्यभ्रमत् । एवं नैकवारं
रदर्शनशङ्कया दरस्तम्भिताक्रन्दप्रसङ्गा स्वाङ्गच्छायामपि तदङ्गच्छायां
तदिहाना भूत्वापि निशान्ते कान्तं यदा नैक्षिष्ट तदा 'हा हतास्मि'

इति परिदेवनमुखरितोपकण्ठा कलकण्ठी मुक्तकण्ठं हरोद । तावता प्र-
 बुध्य दग्धहृदया निभृतेतरपदप्रसृतयो विसृमरकचभारतिमिरकवचित-
 वियतः 'किं किम्' इति यामिनीनिभा यामिकयुवतयः समायासिषुः ।
 अद्राक्षुश्च तां भग्नोपन्नपादपां लतामिव पांसुलोद्गमपत्रभङ्गां धात्रीतलशा-
 यिनीं शमयितुमिव शोकानलं नयनजलप्रवाहे प्लवमानामुद्दामदारिद्र्याद-
 प्युद्वेजनीयां वाच्यसंपर्कादपि शोच्यां निर्घृणत्वादापि निन्दनीयां परदा-
 रपरिग्रहादपि निग्राह्यां नास्तिक्यादप्यनास्थेयामवस्थामारूढां पद्माम् ।
 ततश्च तास्वपि तस्याः परिदेवनानेदानं परिज्ञाय परित्रासपराधीनासु,
 परिजनमुखादेतदुपश्रुत्योदश्रुमुखी समागत्य तज्जननी जनितोद्वेगा निजो-
 त्सङ्गे वत्सामारोप्य तदात्वोचितैः शीफरशिशिरोपचारप्रकारैर्व्याहारैश्च वि-
 धाय लब्धसंज्ञां सात्यधरिदयितां सदयमेवमन्वयुङ्क्त—'अयि पुत्रि, ते जा-
 मात्रा स्वयात्राभिव्यञ्जि किञ्चित्पुरस्तादुपन्यस्तमस्ति वा न वा' इति ।
 सा च मञ्जुभाषिणी किञ्चिद्भ्रूयात्वा स्मृत्वा च तदुक्तमित्थं प्रत्यब्रवीत्—
 "अम्ब, कदाचिदपहायाम्बरमम्बरमणावम्बुराशिगाहनलम्पटे सति, त-
 मवलोक्य जातमन्दहसित इव चकासति चन्द्रमसि, चन्द्रशालां मया
 साकमधिवसन्भर्तृप्रवासपीडितां सनीडगृहाक्रीडक्रीडागिरिनीडगतां को-
 कप्रियां प्रदर्शयन् 'प्रिये, पश्य भर्तृवियोगेऽपि पुनस्तत्संयोगसंभूणुतया
 विरहसहिष्णुमिमाम्' इति साकूतं समभ्यधात्" इति । दुहितृवचःश्रवणान-
 न्तरं समुद्भवदुद्दामधृतिः पद्माजननी 'जर्हीहि वत्से, विचिकित्साम् ।
 अनेन ह्यन्यापदेशेनोपादेशि त्वया विप्रयोगः पुनः संप्रयोगश्च ते प्राणना-
 थस्य' इति प्रणिगदन्ती सुतामाश्वासयामास ।

अथ पद्मावल्लभोऽपि पल्लवजनपदपतिचोदितजङ्घालजनव्रातेना-
 प्यविदित एव लङ्घ्यन्नलङ्घनीयमरण्याध्वानमभिवन्दिताखिलपुण्यजिनभवन-
 तया पावनतामुल्लाघतां च नीतः पल्लववर्षसीम्नि नाम्ना चित्रकूटं विचि-

त्रचारित्राश्रयं तापसाश्रममध्वश्रमपरिच्छेदाय शिश्रिये । अपश्यच्च ताप-
सानामञ्चितवृत्तोऽयं पञ्चाग्निमध्यस्थानादितपःप्रपञ्चम् । अतर्कयच्चायं कृ-
पालुः ‘अहो देहिनां मोहनीयकर्मदं दुर्मोचप्रसरं यद्वश्या अभी मुधा
क्लिश्यन्ते’ इति । व्याहरच्चायं परहितपरतन्त्रो मन्त्रायमाणं वचः “ अयि
तपोधनाः . ‘न हिंस्यात्सर्वभूतानि’ इति विश्रुतां श्रुतिं विद्वांसोऽपि
किं हिंसानिदाने तपस्येकताना भवन्ति ” इति । अदीदृशच्च दुर्दृशो
जडाञ्जटाजालभ्रष्टजलावगाहनलम्बजलचरविसराणां त्रिविधैधोविवरविस-
र्पत्सर्पादिजन्तूनामप्यमन्दविभावसौ दन्दह्यमानानां नयनवतामसह्यं व्यस-
नम् । अवबूधुच्च तत्त्वमयं लब्धवर्णो वर्णिनां मध्ये कतिचिदत्यासन्नभ-
व्यान्दिव्यैः श्राव्यैर्हृद्यैरनवद्यानेकान्तोद्योतिर्भिर्यचोभिः । उदस्विदपवर्गश्रिय-
स्तेऽपि श्रीजिनधर्ममगृह्णन् । अथ तावता सद्धर्माभिमुखतापसहृदयोद्वा-
न्ततमसेव श्यामीभवति दिङ्मुखे, श्यामामुग्विधेयकृत्यं मुनिजनैः सम-
मनुष्ठाय काष्ठाङ्गाररिपुः क्षपामपि तत्रैव क्षपामास । तदनु च सन्मार्ग-
संदर्शनसावधानेन सधित्रा संगृहीतसम्यक्त्वलवहिकृततापसमनस्तमो-
राशिपुनःसंपर्कभीत्येव निःशेषतमःस्तोमेऽपि निरस्ते, परिसरतरुसुप्तोत्थिते
कुमारसौखसुप्तिक इव सधिरावे सति वयसि, रुग्णोऽप्युदजाङ्गणभुवमुत्सृज्य
तृणचर्वणचापल्यादाश्रमोपशय्यमाश्रयति, शुचीतरविभागोपेक्षिणि सुग-
तमतावलम्बिनीवाम्बुजिनीरजःस्पर्शनलम्पटे वाति प्राभातिके मरुति, दि-
नपतिमुखावलोकनोद्दामदिवमश्रीराग इव प्रसरति तरुणातपे, तापसदार-
कसमितौ च समिक्कुशापल्याशहरणाय यथायथं विहरन्त्याम्, विहितप्रगेतन-
विधिस्ततो विनिर्गत्य सालेधरिन्धकारितपरिसराणि कणदलिकदम्बकव-
लितशिखरकुसुमतुङ्गतरुसहस्राणि विशृङ्खलखेलकुरङ्गकुरपुटमुद्रितसिक-
तिलस्थलाभिरम्याणि स्वच्छसलिलसरःसमुद्भिन्नकुमुदकुवलयमनोज्ञानि वि-
मलवनापगापुलिनपुञ्जितकलहंसरासितरञ्जितश्रवणानि दृप्यच्छाकरशृङ्गको-

टिविघटनविषमिततुङ्गकच्छानि विचित्रसुमनःपरिमलमांसलसमीरसंचारसु-
 रभीकृतानि कानिचित्काननानि नयनयोरुपायनीचकार । तानि च क्र-
 मादतिक्रम्य गच्छन्विक्रमशालिविविधपुरुषपरिषदः पारुष्यविरामाभिराम-
 रामालंकृतस्यायत्नोपनतरत्तरजतजातरूपजातजातसमुद्भट्टिण्डरिपिण्डपाण्डु-
 पुण्डरीकोद्भासिनः सलिलान्दोलितचारुचमरवालमरुतः परदुरासदसत्त्वा-
 धिकविविधभ्रूदध्यासितसविधस्याजस्त्राभिवाधितवाहिनीसहस्रसंपादितसं-
 पदः पयोधरभरमनोहरमहिषीमहितधाम्नः सदातनगोधनचकासिनः संक-
 लजन्तुसंरक्षणदक्षस्य विडम्बितक्षोणीपतेर्दक्षिणदेशस्य मणिमकुटायमान-
 विकटशिखरचुलुकिताम्बरं जाम्बूनदोपपादितस्थूलशूणसहस्रसंवाधमण्डि-
 तमण्डपमकाण्डभवदाखण्डलधनुःकाण्डशङ्कानिष्पादनशौण्डनैकपुष्पोपहा-
 रमहरहरभिवर्धमानसपर्यमविलयं कमपि श्रीजिनालयमद्राक्षीत् । तन्निरी-
 क्षणक्षण एव क्षीणनिःशेषश्रमः श्रावकश्रेष्ठोऽयं काष्ठागतप्रमोदः साधुधौ-
 तपादः पादपवल्लरीतल्लजसंफुल्लफुल्लोत्करमरविन्दसंदेहानुधावन्मधुकरेण क-
 रेणापचित्यापचितिविधिज्ञोऽयं विहिताञ्जलिरधिकभक्तिर्भक्तिभरनिगलवि-
 गलित इव कथंचिद्गलाद्गलति सकलवाङ्मयातिवर्तिकीर्तेर्भगवतः संस्तवे,
 संस्तवनौसुक्याङ्कुरानुकारिरोमाञ्चं मुञ्चति शरीरे, शारदारविन्द इव मक-
 रन्दबिन्दुभिरानन्दश्रुजालैः प्रविते लोचनयुगले, अचलितमूर्तिरतुलतूर्तिः
 कर्तव्यमपश्यन्नवश्येन्द्रियस्त्रिकरणशुद्धिस्त्रिः परीत्य क्षणमास्थितः श्रीपी-
 ठाग्रस्थितिरारचय्य कुसुमाञ्जलिमत्रजिनं जिनमस्तोकमस्तावीत्—

‘तरन्ति संसारमहाम्बुराशि यत्पादनावं प्रतिपद्य भव्याः ।

अखण्डमानन्दमखाण्डितश्रीः श्रीवर्धमानः कुरुताजिनो नः ॥

विवेकिनो यस्य पदं भजन्ते विमुच्य ब्राह्म्यान्विषयानसारान् ।

अवाप्तुमात्मीयगुणं गुणाब्धिर्जिनेश्वरो नः श्रियमातनोतु ॥

यदीयपादामृतसेवनेन हरन्ति संसारगरं मुनीन्द्राः ।

स एष संतोषतनुर्जिनो नः संसारतापं शकलीकरोतु ॥' इति ।

तावदवञ्चितया तदीयभयभक्तिकुञ्चिकयैव श्रीकवाटे स्वयं झ-
टिति विघटिते, तदवलोक्य निकटवर्ती मर्यः कश्चिदाहितात्याहितभरः
प्रीतिविस्फारितनेत्रद्वयेन शतपत्राञ्जलिमिव पवित्रकुमारस्य पातयन्नस्य पा-
दयोः पपात । तमवलोक्य लोकज्ञः कुमारोऽपि नात्यादरं दर्शितदशन-
ज्योत्स्नया कृत्स्नमस्याङ्गमालिम्पन् 'कोऽसि । कुतस्यः । कस्मादस्मत्पद-
योस्तव पतनम्' इत्यपृच्छत् । स च तद्वचोलाभेन लब्धमहाप्रसाद इव
बद्धाञ्जलिरित्थं निजगाद— "स्वामिन्, इतः क्रोशमात्रान्तरितप्रदेश-
निवेशितो वेशवाटिकेति विटैः, विद्यामठिकेति विद्यार्जनोत्सुकैः, विप-
णिर्वीथीति वणिग्भिः, आतिथेयनिवास इत्यतिथिभिः, भोगभूरिति भो-
गापेक्षिभिः, आस्थायिकेत्यास्तिकैः, गिरिदुर्ग इति क्षेमार्थिभिः सेव्यः क्षे-
मपुरी नाम जननिवेशः । तत्र च प्रजापतिरधःपातिताखिलपृथिवीपतिः
सुरपतिदेशीयो नरपतिदेवो नाम । तस्य च राजश्रेष्ठस्य श्रेष्ठिपदप्राप्तः
स्पर्शनशीलत्वेऽप्यकल्पितप्रदायित्वेन कल्पशाखिनं प्रज्ञाशालित्वेऽपि क्षमा-
स्पदत्वेन वृहस्पतिमाढ्यत्वेऽप्यनुत्तरकाष्ठाश्रितधनिकतया धनदमप्यधःकुर्व-
न्सर्वगुणभद्रः सुभद्रो नाम । तस्माच्च तेजोधाम्नश्चन्द्रादिव चन्द्रिका पद्माकरा-
दिव पद्मिनी पयःपयोधेरिव पङ्कजासना काचिदङ्गजा समजनि । सा चेन्दु-
मुखी बन्धुजनप्रमोदेनाभिवृद्धा सांप्रतं प्रावृडिवोद्भिन्नपयोधरा सरांसि पि-
त्रोर्मनसा कलुपयत्याकर्षयति च युवशिखण्डिनः । दैवज्ञास्तु तज्जन्म-
दिवस एव 'एतज्जिनभवनद्वाराररपुटस्य स्वयं विघटनं निकटगते यस्मि-
न्नाघटीति प्रकटितानुभावस्य तस्येयं पाणिगृहीती' इत्यभाणिपुः । अहमपि
तस्य विश्रुतमहिम्नो वैश्यपतेश्चक्षुष्यः कोऽपि भुजिष्यः । ततः प्रभृति तन्नि-
युक्तोऽत्र निवसन्नहं निर्वासितहृच्छल्यं प्रतीक्ष्य जगत्प्रतीक्ष्यं भवन्तं हृद-
यप्रभवदानन्दप्राग्भारेण प्रणतवान्" इति प्रणिगदन्नेव वणिजां कर्ण-

धारस्य कर्णोत्सवमदःकथयां कर्तुं ययौ ।

सुभद्रोऽपि भद्रतरनिमित्तोपलम्भं पौनःपुन्येनानुस्मृतकन्यावृत्तान्तः क्वचिदेकान्ते कान्तया समम् 'किं करोति स किंकरेषु भद्रो यः कन्यावरपरीक्षणकृते सहस्रकूटजिनालये कृतक्षणोऽभूत् । वामेतरभुजस्फुरणं विवृणोति शुभावाप्तिम् । अपि नाम कदाचिदवश्यं वरं पश्येत्' इति पारवश्यकर्कशं वितर्कयन्नतर्कितागतिना गुणभद्रेण पवित्रकुमारस्य त्रिजगत्स्वामिजिनभवनाभ्यर्णागमनमाकर्ष्यार्णव इवेन्दोरमन्दसंभ्रमः श्रवणयोस्तद्वचःश्रवणं चरणयोः प्रयाणत्वरं नयनयोरा-नन्दाश्रुधारां च कुर्वाणः पाणिद्वयार्पितद्रविणराशिना गुणभद्रं दारिका-वरवार्तया दारान्सस्त्रेहनिरीक्षणेन सनाभींश्च संभावयन्नहंपूर्विकासमेतामि-तेतरान्तिकचरः कुमारान्तिकमभ्यगमत्, अपश्यच्च भक्तिपरतन्त्रं श्रीजि-नेन्द्रसपर्यापर्युत्सुकं विजयावत्सं जैनजनवत्सलः स धर्मवात्सल्यावर्जितप्री-तिर्वैश्यपतिः । अचिन्तयच्चायम् 'अतिप्रगल्भमधुरदृष्टिविक्षेपलीलादर्शि-ताकाण्डपुण्डरीकवनविकासविभ्रमं वैदग्ध्यलास्यविद्याललितभ्रूलतं दन्त-कान्तिचन्द्रिकाच्छुरितविद्रुमपाटलरदनच्छदमुन्मृष्टचामीकरमुकुरतुलितक-पोलमृजुतुङ्गकोमलदीर्घनासिकं विगाढलक्ष्मीभुजलतावेष्टनमार्गानुकारिक-ण्ठरेखमंससक्तकर्णपाशं शौर्यशिविरोत्तम्भितस्तम्भसब्रह्मचारिमनोहरांसबा-हुलतं कमलाकर्णावतंसकङ्कालिकिसलयसुकुमाररुचिरकरशाखं व्यक्तश्रील-क्ष्मविकटवक्षःकवाटममृतसरिदावर्तसनाभिनाभिमाण्डलं नखदिनमणिनिष्य-न्दिकिरणविकासिचरणतामरसद्वन्द्वं कन्दमिवानन्दस्य प्ररोहमिवोत्साहस्य प-ल्लवमिवोल्लसमय कुसुममिव मङ्गलस्य फलमिव मनोरथस्य न्यञ्चत्काञ्चनन-गलोकमतिलोकं वपुरमुष्य तावदामुष्यायणत्वमेव न केवलं केवलाकौद-यस्थानतामप्यनक्षरमाचष्टे' इति ।

ततश्च नातिचिराद्विरचितपरमेश्वरापचितिमवलोक्य तं कुमारमु-

चितोपचरैराराध्य पुनराराद्वर्तिनः कस्यचिदकठोरकङ्कलितरोरतुच्छच्छा-
यायां शौक्तिकजालवालुकमनोज्ञे हृदयज्ञान्तिकचरसत्वरसमीकृतस्थले
कुमारमन्वासीनः कुबेरदेश्यो वैश्यपतिर्वात्सल्यौत्सुक्यकौशलशंसिकुशल-
परिप्रश्नादिना मुदितहृदये विदितवृत्तान्ते च भवति विजयानन्दने
नखंपचपांसूत्करदुःसहाध्वन्याध्वश्रमाश्रितविश्वजनपदपाथिकनिविडितपाद-
पमूले कथितसलिलसरःपराचीनतृष्यत्पतत्रिणि मृगतृष्णिकाकुलितमृग-
कुले ललाटंतपे भवत्यम्बरमणौ कुरुकुलशिखामणये गुरुतरनिजमुख-
प्रसादकण्ठोक्तां निजोत्कण्ठां पुनरुक्तामिव विवत्रे— “कुमार, मयि
ते प्रेमकारणमपरमास्ताम् । आस्तिकचूडामणे, तावदनिपेध्यमेवेदं
स्वयूध्यत्वम् । अतस्त्वया मे प्रार्थनावैमुख्येन न सख्यं विहन्तव्यम् ।
अनुमन्तव्यमेवास्मदावसथे दिवसोचितविधिं विधातुम्” इति । सोऽप्य-
सुप्रणयिनामप्यर्थितामसमर्थो भवन्विहन्तुमत्याहितवृत्तः सात्यंधरिः ‘अ-
स्वेवम्’ इत्यन्वमंस्त । ततश्च सर्वगुणभद्रः पवित्रकुमारोऽयं गुणभद्रप्रसा-
रितं पाणिं पाणौ कुर्वन्सर्वसहायाः सहेलमुत्थाय कायरोचिःप्रतिहतसह-
स्ररोचिः सहस्रकूटजिनालयं सहस्रशः परीत्य प्रणिपत्य च पुनरप्यतृप्त
एव तन्निकटात्सुभद्रनिरोधाद्दटद्घाटककूटकोटिपिनद्धध्वजपटपाणिपल्लवेन
क्षेमश्रीवल्लभमित्रामन्त्रयमाणं सान्द्रचन्द्रातपातिशायिचन्द्रशालानिर्लुप्तनिर-
तिशयरत्नविस्तरविस्पर्षिकिरणप्रकरणेव प्रतिगृह्णन्तं प्रसभोपसर्पदतिघोरपौ-
रुपपदप्रचुरस्तनितानुकारिरणितश्रवणारब्धताण्डवगृहशिखण्डिवृन्देन स्व-
यमप्यमन्दादरादानन्दनृत्तमिवारचयन्तमत्यादरधात्रीमुखाकर्णितसुभद्रसुता-
भर्तृसानिध्याभ्रेडितहर्षक्रीडाकीरविरावमिषेणाशिषमिव प्रयुञ्जानम्, पुञ्ज-
मिव संपदः, पूर्तिमिव शोभायाः, मूर्तिमिव कोलाहलस्य, अतिभद्रसु-
भद्रसदनोद्देशं निरवकाशितजननिवेशं वेशपुरंध्रीनेत्रव्रजविरचितविविध-
तोरणस्रजः समतीत्य समासदत् ।

तत्र च सुभद्रसुतासौभाग्यगृहोत्तम्भितस्तम्भसदृशोरुस्तम्भशोभो-
 पलम्भलम्पटताप्राप्तैरिव रम्भास्तम्भनिकरैर्नीरन्ध्रिताः पुरंध्रीव्रातविधीयमा-
 नविविधालंकृतीरहंपूर्विकागच्छद्विश्रुतविश्ववैश्यदृश्यमानप्रवेशावसरा नैक-
 द्वारभुवः क्रान्त्वा, कुमारः क्वचिदन्तर्गृहं करगृहीतजाम्बूनदताम्बूल-
 करण्डादर्शकलापिकेलिकीरसारिकाप्रमुखाणाम्, संमुखागतं क्षेमश्रीवल्ल-
 भमत्यादरादन्योन्यमङ्गुलीनिर्देशेन दर्शयन्तीनां प्रियसखीनां मध्ये स्थितां
 क्षेमश्रियं श्रियमिव साक्षाल्लक्षयन्, तदक्षिशरलक्षीकरणादक्षमया च तया
 सविभ्रमाकुञ्चितचारुभ्रूलताचापनिर्गतेन हृदयभेदनपेशलशितेन नेत्रप-
 त्रिणा विद्धो भवन्, हृदयलग्नमल्लशल्य इवायल्लकभरास्पदीभूतः पदमपि
 गन्तुमपारयन्नपारतद्वयथानिर्वृतये निर्वृतिपुत्रिकां तां धात्रीतलदुर्लभसंवि-
 धानविधात्रा सुभद्रेण भद्रतरलग्ने यथाविधि विश्राणितां पर्यणयत् ।

इति श्रीमद्रादीभसिंहसूरिविरचिते गद्यचिन्तामणौ
 क्षेमश्रीलम्भो नाम षष्ठो लम्बः ।

सप्तमो लम्बः ।



अथ तां पृथुनितम्बामयं प्रथमविवाह इव प्रथमानप्रीतिः परिण-
मपरिणमदनिवारणमदनमदवारणवार्धितभृतिरनवभृतरतिव्यतिकरविजृम्भि-
तव्याक्षेपः क्षेमश्रीकान्तश्चिरमेकान्ते कान्ततरकायकान्तिकान्दिशीककला-
धराम्, रमणे चरणतले च रक्ताम्, प्रियसखीमण्डले जङ्घाकाण्डे च
स्निग्धाम्, ऊरुस्तम्भे परिजने चानुकूलस्पर्शनाम्, सौभाग्ये श्रोणीविम्बे
च साभोगाम्, हृदयवृत्तौ रोमराजौ चाल्यक्तकौटिल्याम्, मध्ये प्रणयक-
लहकोपतनूनपादि च तनुतराम्, सनाभौ नाभिमण्डले च भग्नाम्,
चित्ते कुचयुगलेऽप्युन्नताम्, मनसि बाहुलतायां च मृद्वीम्, वचसि
ग्रीवायां च मिताम्, वक्त्रे हृदि च सुवृत्तोद्भासिनीम्, सपत्नीनिचये
कचभारे च कालिममयीं क्षेमश्रियं पश्यन्, स्पृष्टदृष्टदीयाखिलाङ्गतया
दृष्टतमः 'प्रिये, त्वामेवमनारतभोग्याममर्त्यभोग्याभिरप्सरोभिरुपमेयशोभां
कथमुदीरयामि' इत्युपलालयन्नतिगृधुरिवालंबुद्धिमनासेदिवानवार्तिष्ठ । एव-
मनिर्वृतिसुखया निर्वृतिसुतया सममतिमात्रनिर्वृतिमधिजग्मुपस्तस्य गन्धर्व-
दत्तापतेर्गत्वरतां ज्ञात्वा प्रियसखीव प्रतिषिद्धप्रयाणा प्रावृडाविरासीत् ।
तस्मिंश्चातिचकितकादम्ब्रे कन्दलितकन्दले स्फुटितकुटजपण्डे ताण्डव-
तरलशिखण्डिनि स्फुरदाखण्डलकोदण्डे खण्डितमहीपालदण्डयात्रे त्रासि-
तत्रातकिनि तटिदाद्येकनचकितवनौकासि प्रस्थितमानसौकासि तिरस्कृतदि-
नमणितेजसि स्फूर्जत्सर्जसौरभे भेकरटितवाचाले चलितवक्त्रपङ्क्तिदन्तुरवि-
यति वृत्रहगोपचित्रितधरित्रीपृष्ठे निष्ठुरघननिनदविनिद्रकेसरिणि मदमन्थ-
रसिन्धुरे नखम्पचनितम्बिनीस्तनमण्डले प्रेषितप्राणखण्डिनि तरुगह्वर-

निभृतपरभृते विरतविभावरीरमणजागरणे कुट्मलिततारकावलोकनकौतु-
के कूलंकप्रसलिलपूरसरिति धारान्धकारपूरितहरिति दुर्विभावदिवानिश-
विभागे पुङ्कितशरकुसुमशरे शीतालुगोधनत्राणायस्तगोमिनि निर्विशङ्कस-
मालिङ्ग्यमानाङ्गारधानीतनूनपादि परिणमति पयोधरसमये, कुङ्कुमपङ्कप-
ङ्किलपयोधरामन्तरमान्तं वमन्तीमिव रागम्, करालकालमेघकालिमकाला-
गुरुधूपगर्भगर्भागारगर्भस्थिताम्, चिरप्रभामित्राचिरप्रभाम्, प्रसरन्मनो-
हार्याहार्यनैकमणिमहःस्तवकामगस्यचुलुकितरत्नामिव रत्नाकरस्थलीम्,
करिणीमिव वारिसंपर्कचकिताम्, प्रजानाथचित्तवृत्तिमिव प्रतापार्थिनीम्,
सुराङ्गनामिव महीरङ्गस्पर्शनपराचीनपदां क्षेमश्रियम्, क्षेमभूमिमिव पराक्रा-
न्तमहीपतिः, कुसुमशरशराक्रान्तोऽयं कुमारः क्षणमपि नात्याक्षीत् ।

अथ कदाचित्कस्यांचन त्रियामायां तृतीयप्रहरे विरहव्यसनावत-
मसविषयीभविष्यन्त्याः क्षेमश्रियः प्रपञ्चहृदयकुञ्जे पुञ्जीभावादिव विरल-
भावमासेदुषि तमसि, सुभद्रस्य जामातृप्रयाणप्रबोधनायेव कूजत्सु
कुङ्कुटेषु, निकटगतां पत्नीमतिसंधाय गन्धर्वदत्तापतिर्भवभृतां प्रवृत्तेर्व्य-
वस्थाविकलतां व्यवस्थापयन्निव तथाविधास्थास्पदमेकपद एव तां परित्यज्य
प्रत्रज्यायै प्रकृष्टवैराग्यः पुरुष इव यथेष्टमियाय । तदनु सा च तनूदरी
यातयामजातगाढस्वापा पुनः प्रबोधाभिमुखी तलितले तत इतोऽपि शनैः
संचार्यमाणशरीरा विशीर्यमाणचिकुरभारविगलदविरलकुसुममाला सविला-
सगात्रभञ्जना पञ्चशाखाङ्गुलीभिर्मर्दयन्ती मन्दमन्दं मन्थराक्षिपक्षमणी,
पतिमुखनिरीक्षणतत्परा पतिदेवता सलीलमुन्थाय शय्यातलमधिवसन्त्येव
संमुखागतयामिकवामलोचनामुखेऽपि मुखमनर्पयन्ती, प्रसर्पदङ्गुलीनखच-
न्द्रचन्द्रिकया मुकुलयन्तीव नयननलिनयुगम्, किञ्चित्कुञ्चितपञ्चशाख-
तलेन कञ्चुकितवदना क्षणमीषदुन्मीलयन्ती पतिमन्वियेष । ततः सत्रासा
तत्र दयितादर्शनादवशमुन्नयन्ती मुखमुदश्रुमुखीनां सखीनां हिमानीबिन्दुद-

न्तुरितारविन्दसवर्णवैवर्ण्यानि वदनानि साकूतं सानुतापं सदैन्यं च न्यशा-
मयत् । तन्निशामिताः सख्यश्च सख्यं गता इव तोयदैः पूर्वमुल्लसद्दशन-
किरणतटिल्लतां पश्चात्पतिप्रयाणवार्तापविं तदनु नयनजलधारामप्यपात-
यन् । सा तु क्षेमश्रीः श्रवासि तद्वार्ता मनसि हृल्लेखं वपुषि प्रकम्पं च-
क्षुषि वाष्पधारामात्मन्याविपह्यशुचं वदने वैवर्ण्यं नासिकायां दीर्घश्वासमा-
स्ये परिदेवनं च यौगपद्येन भजन्ती तदशनिपतनादपासुरिव भूमौ पपात ।
तथाविधामनस्यामिमां त्रयस्येवाविदितकृच्छ्रामातनोन्मूर्छां ।

एवमतिमोहविधुरां त्ररोपलम्भवरार्थितया निभृतेन्द्रियवृत्तिं पृथ्वी-
शयने प्रतिशयानामिव शयानां फणिनीमिव फणामणिना पद्मिनीमिव पद्म-
बन्धुना रतिमिव त्र्यम्बकललाटाम्बकदहनदग्धमदनेन दयितेन विप्रयुक्ताम-
तिदयावहां जीवंधरदयितां निशाम्य, निर्वृतिरधिकनिर्वेदा खेदप्राचुर्यादुद्धर-
णविहस्तेन हस्तद्वयेनोत्क्षिप्याङ्गजामङ्कमारोप्य, तदङ्गमतिपांसुलं क्षालयन्तीव
क्षरदश्रुजलैर्हिमजलकर्पूरपूरविलुलितमलयजस्थासकस्थगितस्फारहारशीफ-
रशिशिरोपचारैर्निवारितप्राणप्रयाणां विधाय, 'विधिविलसितमिदमतिनृशं-
सम् । हंसगमनेयमेवमप्यस्मदीक्षणाभ्यामहो कथमीक्षिता' इत्याधिक्षीणा त-
त्क्षणे पूर्वक्षणेदायां स्वापावसाने स्वप्नमालोकितमनुस्मृत्य सविस्मयं साश्वासं
सानुनयं च समभ्यधात्—“पुत्रि, रात्रावतीतायां दयितां हंसीमपहाय
राजहंसः काचिद्भ्रत्वा संगतश्च पुनर्दृष्टः । ततः संगंस्यसे त्वमपि जामात्रा ।
धात्रीतलदुर्लभस्तव बल्लुभः सुते, स्वाभिप्रायं प्रायेण केनापि व्याजेन
विवृण्वन्नेव प्रयास्यति । तवालस्यादिदमनवधृतम् । अथवा किमिदमाधु-
निकमावश्यके कर्मणि सकलकर्मकर्मठानां पुरुषाणां काचिदटनं पुनर्घट-
नं च” इति । एवमभिहितैरतिहितैर्मातृवचोभिः पिहितासुमोक्षाशा सा
च पतिदेवता पतिपदं परमेश्वरश्रीपादारविन्दद्वन्द्वं च द्वन्द्वप्रशमनकृते
हृदि निधाय निषसाद ।

अथ क्षेमश्रीवल्लभेऽपि क्षेपीयः क्षेमपुरीं चौरिकाध्यक्षकैरलक्षित
 एवातिक्रम्य कामपि कान्तां कान्तारभुवमासेदुषि, सागरसदनबाडबकृ-
 पीटयोनिशिखापटलालीढ इव पाटलवपुषि पद्मिनीसौखसुप्तिके पथिकज-
 ननेत्रे कोकमिथुनमित्रे मित्रे सुदर्शनमित्राय दर्शयितुमिवाध्वानमुदधेरुन्म-
 ज्जति, जलनिधिनिमग्नोन्मग्नस्य रवेश्वरनिरुद्धनिसृष्टेच्छ्वास इव निःसरति
 सुमनःसंसर्गसुरभौ गोसर्गमातरिश्वनि, दिनपतिसंभोगव्यतिकरविमर्दना-
 श्यानदिनश्रीकुचकुम्भकुङ्कुमाङ्गराग इव प्रतिदिशं प्रसर्पत्यरुणरोचिषि,
 विकचकुसुमकलिकाकलितशिखरशोभिन्ः शाखिनः सौखरात्रिक इव
 संश्रयति झंकारमुखरितककुभि षट्पदकदम्बके, कुमुदिनीषण्डे च प्रा-
 तिवेश्यस्थानस्पृशामम्भोजिनीनां बन्धोः प्रत्यूपाडम्बरममृष्यतीव घटितद-
 लपुटकवाटे बाढं स्वपिति, तत्रोपसरन्तं जरन्तं कमपि पामरं कुमारः
 सादरं निर्वर्ण्य परमनिर्वाणपदमुपसर्पतां प्रथमसोपानभूतं गृहमेधिनां ध-
 र्ममुपदिश्य प्रदिश्य चास्मै निजाहार्यमाहार्यपर्यायावरणविगमादव्याजरम-
 णीयस्ततोऽयमव्रजत् ।

ततश्च क्रमशः शशाङ्क इव सद्भिः संगच्छमानः कायैकधनतपो-
 धननिकायतया निवारितनिखिलश्वापदोपद्रवानद्रीन्सार्वकालिकजलप्रवा-
 हा वाहिनीः सर्वसौख्यास्पदानि जिनपदानि सर्वलोकप्रार्थ्यानि तीर्थानि
 च तत्तद्दर्शितातिशयानि पश्यन्पथश्रमपारवश्यप्रशमनाय काचिदटव्यां नि-
 जहृदय इव निर्मले स्फटिकतले निषीदन्न्यक्कृतनिखिलवनकुसुमसौरभेण
 नीरन्ध्रितघ्राणरन्ध्रेण गन्धेनाकृष्टः किमिदमिति किञ्चिद्विवातितत्रिकः सवि-
 लासकरशाखावलम्बितसिताम्बरपल्लुवां संपुल्लुवनवल्लीतुल्यसौन्दर्यां चिरा-
 दिव विभाव्यमानां कामपि वृषस्यन्तीं युवतीं वृषस्कन्धोऽयमपश्यत् । अ-
 पृच्छन्नायमभिप्रायविदामप्रेसरः 'कासि वासु, कस्मादिहासि । कस्यासि
 परिग्रहः । परिज्ञाय परस्त्रीविमुखानामस्मत्प्रमुखाणां वशिनां मनःप्रवृत्तिं म-

नीषितं तवाचक्ष्व' इति । सा च समीहितविरोधिविजयानन्दनवचसा
विवर्धितमन्मथा तन्मनोभेदननिष्णातां दूतीमिव मितहसितद्विगुणितदश-
नकिरणवर्लि विनिःसारयन्ती विरचिताञ्जलिरेवमुपादत्त वक्तुम्—“अधि
भद्र, विद्रावितविद्विपो विद्याधरराजस्य काचिदहं कन्या । गृहाद्विनिर्गल्य
विजयार्थगिरौ सार्धं सखीभिराक्रीडे क्रीडन्तीमालोक्य मम स्यालः कोऽपि
बलादवलम्ब्य स्वविमानमारोप्य गच्छन्मध्येमार्गं निजसुमध्यारोपभीतः पा-
तितवानत्र वने । पातकिनी चाहमिह पर्यटन्ती भवन्तमधुना दिष्टया
दृष्टवती । किमन्यत् । एवमतिकृपणाहं भवतश्चरणयोः शुश्रूषया चरितार्थ-
मात्मानं कर्तुमिच्छामि । बालानामवलानामशरणानां शरणागतानां च
त्राणनं शौर्यशालिनां शैली चेच्चतुर्णामेतेषां समवायस्यास्य जनस्य संरक्ष-
णं करणीयं न वेत्यत्र भवानेव प्रमाणम्” इति ।

प्रकृतिधीरः कुमारोऽप्यविकृतेन्द्रियस्तद्वचनानन्तरम् ‘अम्ब, किं
वतैवमादावेवास्माभिरननुमतमर्थमत्यर्थमर्थयसे । किमेतं रसरुधिराद्यशुचि-
वस्तुपर्याप्तमखिलाशुचिकुलसदनमविचारितरम्यमनुश्लेषविशारहं शैरीरसंज्ञं
मांसलं मांसपिण्डमालोक्यैवं मोमुह्यसे । पश्य पश्यतामेवास्माकं विनश्यतो-
ऽस्य केवलमस्थिपङ्कस्य चर्मयन्त्रस्य सिरागहनस्य रुधिरहृदस्य पिशित-
राशेर्मेदःकुम्भस्य मलजम्बालपत्वलस्य रोगनीडस्य कलेवरस्य हेतुना के-
नचिदन्तःस्वरूपं चेदासीद्वहिरास्तामेतदनुभवास्था । स्पष्टमथवा द्रष्टुमथ-
वैतन्काकेभ्यो रक्षितुं वा कः शक्नुयात् । अतस्तं मक्षिकापक्षाच्छमलाच्छा-
दनचर्मच्छायाप्रतारिताविवेकिन्यजस्रं स्त्रंसमानोद्वेलमलसहस्रसंगतसुषिरे
संस्पर्शक्षणदूपितसमस्तप्रशस्तवस्तुनि जुगुप्सनीयपूतिगन्धदुरासदाणुनि-
र्माणे कर्मशिल्पिकल्पनाकौशलापितपेशलभ्रमे चर्मयन्त्रमित्रे गात्रेऽस्मिन्मा-
स्म कार्षीरत्यादरम्’ इति व्याहारीत् ।

तावता ‘मानुलसुते, मामनुलव्यथापाथोनिधौ पातयन्ती क प्रया-

तासि । प्रयान्ति ममासवः' इति प्रलपतः कस्यचिदचलगह्वरप्रतिरवग-
भीरस्वरः काननं व्यानशे । तमुपश्रुत्येयमश्वस्यन्ती युवतिरनाश्वासात्कुमारे
सद्यः काप्यन्तरधात्, आविरासीच्च स परुषप्रलापः पुरुषः । अप्राक्षीच्चा-
यमाधिक्षीणः कुमारम्— “अयि महाभाग, भागधेयविधुरोऽहं विद्यानां
पारदृश्वा कोऽपि विद्याधरः । सोऽहं मम मातुलस्याङ्गजामनङ्गतिलकां नाम
कन्यकामुदन्योपद्रुतामिह द्रुममूले क्वचिदवस्थाप्य प्रस्थितः पुनरुपस्थित-
श्चानीय पानीयं महनीयाकृतिं तां तत्र बिम्बोष्ठीं न दृष्टवान् । कुमारी,
कुमारीयं मामिदानीमुपेक्ष्य कटाक्षेणापि नेक्षते । तथा स्निग्धामिमां मु-
ग्धामपश्यतो मम पारवश्यान्मांसदृष्टिरिव ज्ञानदृष्टिरपि नष्टेव प्रतिभाति ।
किमत्र करोमि । तत्रभवतः सकाशं किमियमविशत्” इति । कुमारोऽ-
प्यत्याखूढरागमूढस्य गगनचरस्य वचनमतिदीनं निशम्य ‘न शाम्यति
हि कर्मोपशमादृते दुर्मोचोऽयं रागरोगः । ततः खलु रागपरवशो लोकः
स्वकुलं स्वशीलं स्वविभवं स्ववैभवं स्वशौर्यं स्ववीर्यं स्वपौरुषं स्ववेदन-
मप्येकपद एव व्युदस्य दास्यमप्यभ्युपगच्छति । रागान्धो ह्यखिलेन्द्रिये-
णाप्यदर्शनादन्धादपि महानन्धः । केचिदेव हि वशिनः किमिदं किंवि-
षयं कीदृक्क्रियत्किंफलमिति विचारचतुरकर्णधारा रागसागरं सदाजागरा-
स्तरन्ति’ इत्यन्तश्चिन्तयंश्चिन्तागौरवस्फुरितखेदं खेचरमुद्दिश्य ‘भो नभो-
ग, भोगलोलुपतया किमेवं विद्याशाली खिद्यसे । विकारहेतौ सति म-
नश्चेद्विक्रियते विद्यास्फूर्तिः किमर्थिका । क्वचिदस्थानपातिनो जनस्य या-
धात्म्यमवद्योतयितुं हि विद्याक्लेशः । दुराप्रहावकुण्ठितमतेस्त्वयं कण्ठशो-
षणमात्रफलः स्यात् । ततस्त्वया विहन्यतामियं कन्यानुपलम्भविजृम्भिता
वैपश्चित्यशालिना शालीनता । किं च किं न जानासि तरुणीनां प्रतारणं
मनस्यन्यद्वचस्यन्यत्कर्मण्यन्यन्ननु तासाम् । ताः खल्वमान्तं स्वान्तादित्रोद्घा-
न्तं काठिन्यस्वभावं कौटिल्यसंभारं रागप्राग्भारं तमःसंदोहं च स्तनद्वये

नयनगमनवचनभ्रूलतास्वधरकरचरणेषु चिकुरभारे च वहन्त्यः कथं रागान्धजनादितरेभ्यो रोचन्ते । तस्मादशुचिमयीनामघमयीनामपवादमयीनामनार्जवमयीनाममार्दवमयीनां मायामयीनां मात्सर्यमयीनां महामोहमयीनां कामिनीनां कपटस्नेहे न विश्वासस्त्वया कार्यः' इत्युदीरयामास ।

ततश्चैवमत्यद्भुतं सात्यंधरिवचनं निशम्याप्यनुपशाम्यन्मन्युभरिते तत्कन्यान्वेषणप्रवणे गते तस्मिन्गगनेचरे, वनिताजनवञ्चनाप्रपञ्चमञ्जसा साक्षात्करणेन मुहुर्मुहुः संचिन्तयन्नेव कुमारस्तस्मादियाय । तदनु च क्वचित्प्रत्यन्तव्रीक्ष्यमाणविषमविषाणभीषणवृषकुलवृषस्याकलहविजृम्भितनि - र्शोषपूरितघोषघोषेण क्वचित्प्रशस्तप्रदेशनिवेशितविशालशालोद्भवदातिप्रभूताध्ययनध्वनिना क्वचिद्विशङ्कटकटिनस्थलघटितेशुयन्त्रकुटीरकोटिनिविडकोलाहलेन क्वचित्पाककपिशकाणिशशाटिशालेयक्षितिमुलभशालिसस्यलवनतुमुलेन सर्वतश्च संचरन्नितम्बिनीपदावलम्बनलम्पटताञ्चितमञ्जुशिञ्जानमर्जररेवेण च महितस्य मध्यदेशस्य मध्ये विनिवेशितां विशालजालरन्ध्रविनिर्घदगुरुधूमजालविलसदकालजलदागमामभ्रंकपहर्म्यनिर्यूहनिखा - तनैकमणिमहःकल्पितशतमखचारुचापविभ्रमां विविधमहोत्सवताड्यमानलटहपटहपटुतररटितपर्जन्यगर्जितां शम्पाविडम्ब्रिविम्बाधरानिकरालोकप्रावृतां प्रावृडाभां हेमाभपुरीं हेमकोशशङ्कया विशन्विवशपौरैरामानयनसुमनोभिरविराममार्चितः कुमारः कमप्यनारतकुसुमाभिरामारामगाहिष्ठ, ऐ- क्षिष्ठ च क्वचिदसकृत्प्रहितपृष्कास्पृष्टमाक्रष्टुमाप्रफलमायस्यन्तमङ्गस्यन्दि- लावण्यवनं कमपि युवानम् । तदालोकनेन तदायासमपसारयितुमधिज्य- धन्वनस्तस्मादयं धन्वी धनुराकृष्य पुनराततज्यमेतदातन्वन्विकृष्य मात्रया पत्रिणं प्राहिणोत् । प्रत्यगृह्णाच्च तत्रैवावस्थाय नात्यादरव्यापारितवामेतर- पाणिना फलेन समं संमुखमागतं संदेशहरमिव चतुरं शरम् । पुनराली- दशोभिनस्तस्यालोक्य सात्यंधरेरधरिताखिलचापधरं चापदण्डारोपणे त-

दाकर्षणे शरमोक्षणे शरव्यलक्षणे च लाघवमलघु चित्रीयाविष्टः स युवा पवित्रकुमारमेनमत्यादरमयाचत— 'इतो मित्र, नैजन्यायचातुर्यावसीद-
दमित्रो दृढमित्रो नामात्र क्षत्रचूडामणिः । तस्य महिषी सदा संफुल्लव-
दननलिना नलिनीमतिशयाना नारी नलिनी नाम । तयोः पुत्राः सुमि-
त्रधनमित्रादयः । तेष्वेहि मामप्यन्यतमम् । तातपादोऽस्माकं पण्डिता-
नत्र कोदण्डविद्यायां चिरस्य विचिनोति । तस्मात्तत्र भद्रेण यातव्यम्' इति ।

अथ तन्निरोधेन तथेति सुदर्शनमित्रः सुमित्रेण ब्रजगन्धगजघं-
टामदपरिमलमेदुरगन्धवहानि प्रणिहितमौहूर्तिकवधारितनाडिकाच्छेदन-
ताडितपटहानि प्रबुद्धसायुधयौधवृन्दप्रारब्धसंग्रामसाहसकथान्यतिधवल-
कञ्चुकोष्णीषधारिभिर्वारिदभयनिगूढस्थितैरिव हंसैर्गृहीतकौक्षेयकवेत्रदण्डै-
र्दण्डनीतिलतासंश्रयद्रुमैरिव प्रतिहारमहत्तरैरधिष्ठितानि कानिचित्कक्षान्त-
राण्यतिक्रम्य भासुरानन्तरत्नस्तम्भजृम्भमाणप्रभापूरतरङ्गितहरिति राजल-
क्ष्मीनिःश्वासपरिमलेन कालागुरुधूपेन कबलितोदरे चलितवारविलासिनी-
नूपुररशनावलयरववाचाले क्षीरोदपुलिनमण्डलाकारविपुलविशदशयनश-
ताकीर्णे घनतरधुसृणघनसारमृगमदपटवासकुसुमसौरभमनोहारिणि महति
मण्डपे पाण्डरमौक्तिकचन्द्रोपकाधोभागनिवेशितस्य प्रांशुपुरुषलङ्घनीयस्य
समरोत्खातरिपुदन्तिदन्तारचितपादपीठस्य पञ्चशुकच्छेदच्छुरितोपधानस्या-
च्छाच्छदुकूलप्रच्छदस्य निर्लुप्तनैकरत्नकिरणविसरपरीतपर्यन्तस्य पर्यङ्कस्य
मध्ये स्थितं सानुमत्सानुनि सुखसंनिविष्टमिव नखरायुधं पार्श्वदृश्यमानेन
पद्मरागमुकुरेण रविणेवोदयनियोगप्रार्थनागतेनोपास्यमानमन्तिकस्थितम-
णिस्तम्भसंक्रान्तप्रतिबिम्बमिषादनिमेषैरिवावनितलास्पर्शिपदैरासेव्यमानम्,
पराक्रमेणेवोत्पादितम्, साहसेनेव संनिवेशितम्, अवष्टम्भेनेवोत्पादितं,
महासत्त्वतयेव निर्वातितं, दर्पमिव गृहीतदेहम्, उःसाहमिव राशीकृतं
राजानमद्राक्षीत् ।

तदनु च दृढमित्रमहाराजोऽपि सुमित्रनिवेदितकुमारचापाचार्यक-
 श्रवणेन प्रगुणितसंभ्रमः साकूतमेनं समालोक्य 'केवलत्वेऽप्यकेवलपुरु-
 षतामस्य वपुरवर्णं वर्णयति' इत्यन्तश्चिन्तयंस्तत्प्रकोष्ठप्रतिष्ठितज्याघातरे-
 खाद्वयसौष्ठवातिशयेन काष्ठागतशंभरश्चापभृतामयं भूभृदिति संभाषयन्
 'असंभविभवदागमनस्य फलमनुभवन्तु मम पुत्राः । सुमित्राद्यन्तेवासिभिः
 समं तद्गमयन्नहानि कानिचिद्वन्ध्यामिमां तनोतु वसुंधरां भवान्' इति
 सौत्यंधरिमतुच्छमुपच्छन्दयामास । अथैवमन्युत्वणधरणीपतिनिर्वन्धेन बन्धु-
 प्रियतया कृतावस्थितेर्गन्धर्वदत्तापतेः कतिपु च दिनेषु हेल्या तत्र विलयं ग-
 तेषु, सुमित्रादिराजपुत्रेष्वप्यस्त्रकोविदात्कुमारादधिगतशस्त्रेतरसमस्तशास्त्रे
 षु जातेषु, कदाचन धात्रीपतिः पुत्राणां करिरथतुरगायुधविषयविविधपाटवे-
 ष्वप्रतिभटतां तत्तत्कर्मण्यलं कर्माणैरत्याटताम्याहितस्तिमितचक्षुःप्रेक्ष्यमा-
 णः प्रीतिप्राग्भारपारंगतः 'कुमार, भवदनुग्रहादद्याहमस्मि पुत्रवान् । पुत्री
 नश्चापाचार्यस्य भार्येति नियमिता नैमित्तिकैर्गात्रवद्धेन क्षात्रधर्मेणैव भव-
 ता पतिमती भूयात्' इति भूयो भूयोऽपि प्रार्थयामास । पार्थिवकुमारोऽपि
 तदीयार्थितया तदर्थस्य तथाभवितव्यतया दिव्ये मुहूर्ते पूर्तिमदानन्दभृ-
 तमहीभृता स्वविभवस्य स्ववैभवस्य सुतानुरागस्याप्यनुगुणसंविधापुरःसरं
 विधिवदतिसृष्टां तदङ्गयष्टिमंस्पर्शनपुनरुक्तचकासदविरलकनकाभरणो-
 ज्ज्वलां कनकमालामनघगुणभूषणो द्विजहूयमानपवनसग्वसाक्षिकं परि-
 णिनाय ।

इति श्रीमद्वादीर्भसिंहमूर्गविगचिते गद्यचिन्तामणौ
 कनकमालालम्बो नाम सप्तमो लम्बः ।

अष्टमो लम्बः ।

—*—

अथ तामव्याजरमणीयां गरुडवेगसुतारमणः पाणौकृत्य पाणि-
गृहीतीं गृहीतातिमात्रवीडागलां निरर्गलमवगाहितुमप्रगल्भः स्वैरावगाहन-
विधायिविविधोपक्रमविशृङ्खलीकृतमदनमदान्धगन्धसिन्धुरत्रोटितत्रपापरि-
घामप्रतीपः समवगाह्य तस्याः प्रणयकलहे दास्येन प्रकृतिस्थितावुपास्य-
भावेन च सुचिरमरीरमत् ।

एवमधिकाभिरामां रामामविरामं रमयतस्तस्य साहाय्यं संपादयि-
तुमिव गाढायां शरदि, सात्यंधराविव सत्कविभिः सातिशयप्रकाशे सति
चन्द्रमसि, संमार्जति दृढसम्यक्त्व इव जडसंपर्कसमागतसन्मार्गकलङ्क-
पङ्कं पतङ्गे, कवचहरदारक इव निरस्तनीरदावस्थे सति तारकावर्त्मनि,
सुजनहृदय इव निर्मलीभवति हृदनिवहे, नवयौवनसत्रीडयोषिज्वना-
नीव पुलिनानि शनैःशनैः प्रदर्शयन्तीषु नदीषु, अराजवति राष्ट्र इव
मधुपपेटकाक्रान्ते कुसुमितविटपिनि, गलितयोग्यकाले शैलूप इव नर्तनं
त्यजति नर्तनप्रिये, मानिनीजनमञ्जुवाचमुपलुब्धं योग्यां कुर्वास्त्रिव निकामं
कूजत्सु कोकिलेषु, भास्वत्सूर्यकिरणगुरुपादभक्त्या भव्यमनसीव स्फारवि-
कासिनि पद्मसरसि, शरदन्वितकुसुमशरे मरुदुपेतमरुत्सख इव दुरुत्सह-
प्रतापिनि, नातिशीतलोष्णैः सुराजचेष्टितैरिवाभीष्टैः कशिपुभिर्निकामं
कामदायिकामदेवसदातनरु, राधनलम्पटयोस्तयोर्दम्पत्योरनुक्षणं साभोग-
तां भजति संभोगजाते, जातु स्वप्नावलोकितस्वामिवियोगशोकपावकार्चिच्छ-
टारूढगाढमूर्च्छाक्रान्तां कान्ताम् 'भीरु, किमस्थाने कातर्येण । को नाम
कृशोदीरि, त्वां प्रतार्य प्रयातुं प्रक्रमते । मुग्धे, किमेवं मां दग्धहृदयमनि-

दानमातनोपि । सुराङ्गनामपि सुरापेक्षिणी कुलीनोपेक्षिणी चैयमसतीति तवानवद्यकटाक्षविक्षेपपर्यायदुरुपलम्भसंपत्संभारोपलम्भदुर्ललितमस्मन्मनः सुतरामवहेलयति । किमुतापरां तरुणीम् । ततः कथमन्यत्र गतस्य मे सप्राणता । प्राणसमे, प्राणैर्विना को नाम जगति सजीवः स्यात्' इति समाश्वासयन्तं जीवककुमारं सादरमुपसृत्य रचितलीलाञ्जलिरुन्निद्रशतपत्रातिशायिवक्त्रा काचन धात्री समासाद्य सात्याहितमेवं प्रवर्तयामास गिरम्—
 “अयि कुमार, गोसर्ग एवाहमायुधश्रमशालामभिपतन्ती तत्र स्वपन्तं कमपि भवन्तमेव विभाव्य प्रणयकलहव्याजप्रसजदुद्दाममन्युभरपराचीनां भर्तृदारिकामनादृत्य 'किमत्राशयिष्ठ कुमारः' इत्यनुशयाविष्टा तत्क्षण एव तस्मात्प्रतिनिवृत्य वत्सामिमां भर्त्सयितुं सत्वरमुपसरामि । दृश्यते भवानत्र । सादृश्यभ्रमसंविधानचतुरः स कुमारः कः स्यात्” इति ।

कनकमालादयितोऽप्यनवसितवचस्येव तस्यामाविर्भवदनुजविपयाध्यानः 'को नाम सुकृतिमुलभसुकृतोदयं समथं विनिश्चिनोति । नभश्चरार्थीशसुतोपदेशेन नन्दाढ्यः किमागतः । सा हि नः समस्तमिममुदन्तं हस्तामलकवत्स्वविद्यामग्रेण जानीते' इत्येवं मनसा वितर्कं वपुषा हृषिततनूरुहं पद्भ्यां तत्र प्रयाणं च प्रत्यपद्यत । प्रत्यदृश्यत च तत्रैव शस्त्रगुणनिकाशालायामहंपूर्विकोपचरदनुचरमुखावगतपूर्वजाभ्यागमतया गीर्वाणतां प्राप्त इव हर्षाढ्यो नन्दाढ्यः । ततश्च हर्षप्रकर्षपरवशहृषीकं सत्वरकृताभ्युत्थानमानन्दाश्रुजलधारावर्जनपुरःसरं विकस्वरनेत्रशतपत्रविरचिताम्बुर्चनमधिकभक्त्या पादयोः प्रणमन्तं प्रश्रयश्रेष्ठं निजकनिष्ठमखिलगुणज्येष्ठोऽयं गन्धोत्कटसूनुरत्युत्कटानन्दभरदुर्वहतयेव प्रहृतरपूर्वशरीरः प्रेमचलितकरतलाभ्यामतिचपलमुत्थाप्य गाढाश्लेषेण विवेकमूढानामद्वैतबुद्धिमातन्वन्ननेकानेहसं हृदयनिक्षिप्तमक्षिभ्यां प्रत्यक्षयितुमिव प्रथक्कृतं कनीयांसं सांससंसर्गं निसर्गनिर्मले महीतले निवेशयन्निष्कासिताखिलज-

नस्तदागमनप्रकारमाकारपिशुनितान्तर्गताह्लादः शनैरनुयुयुजे । नन्दाढ्यो-
ऽपि पूर्वजानुयोगसमुपगतपूर्वप्रकृताध्याननवीकृतमन्युभरः सदैन्यं साकूतं
सादरं च वक्तुमुपाक्रमत—“ पूज्यपाद , जगदुपप्लवकारिभवदुपप्लुतवा-
र्तावात्यया निकामस्फूर्तिमदविषह्याभिषङ्गोऽपि कोपकृपीटयोनिकृताङ्गारसं-
काशदृशि विस्फुलिङ्गविस्फूर्जदसदृशपरुषवचसि रचितार्धोरुकपरिधानर्भा-
करवपुषि रोषदष्टोष्ठदर्शनमात्रवासितहस्तवति हेलोदस्तहेतिनिवहप्रणयिपा-
णौ रणाभिमुखीभवत्पद्ममुखप्रमुखवयस्यवर्गे , केनचिदतर्कितागतिना गगनं
नीयमानं स्वामिनं निर्वर्ण्य पुनर्निर्वर्त्य संयुगसंनाहमनिवर्तनीयविपादविषमय-
नीरधौ निमज्जति, जातु दुर्जयदुर्जातजातोऽहं किमिह देहभारं मुधा चिरमद्वेति
मन्युमौढ्येन मुमूर्षुर्भवन्भाविभवदीयदिव्यमुग्धाम्भोजदर्शनशंभरतया संभू-
तेन भूतभवद्भाविगोचरखेचराधिपसुताहृदयपरिज्ञानानन्तरमपहृतासुभवे-
यमिति विचारेण प्रतिपिद्धः प्रजावतीसदनमतिद्रुतमदुद्रुवम् । अपश्यं च
तां परिवादिनीसंक्रमितेन भगवदहृत्परमेश्वराभिष्टेन कष्टां दशामापन्नमा-
त्मानमुल्लाघयन्तीमुल्लोकवियोगरोगात्तगन्धां गन्धर्वदत्ताम् । साप्याकूतज्ञा
मामादरकातर्यादात्मत्यागरागिणमवगच्छन्ती ‘ किमेवं कृच्छ्रायसे । स खलु
सकलजगल्लालनीयाकृतिः सुकृतिनां पूर्वस्तव पूर्वजः केनापि लब्ध-
पूर्वोपकारेण यक्षचरेण यक्षेन्द्रेण स्वमन्दिरं नीतः । तदनु नूतनजामा-
तृतां प्रतिजनपदं प्रतिपद्यमानः सुखेनावतिष्ठते । ततः किमेवं साहस-
मनुतिष्ठसि । पापिष्टेयं स्त्रीसृष्टिरिव त्वमपि किमपरत्र गन्तुं न पारयसि ।
यदि कौतुकाविष्टोऽसि तव ज्येष्ठपादस्य श्रीपादसंदर्शने शय्यतामिह श-
य्यायाम्’ इति मामामन्त्र्य मन्त्रनियन्त्रितं किमपि पावनं शयनमधिश-
यानमेनं जनं तत्समय एव समीहितार्थगर्भपत्रेण सममत्र प्राहिणोत्” इति ।

तदनु च गगनेचरतनूजया प्रेषितं संदेशं हृषिततनूरुहकरपल्ल-
वेन सायल्लुकमादाय गन्धर्वदत्तादयितः सदयं साकूतं सावधानं च वा-

चयन्नवचनविषयविरहविपादमूपिकाक्षवेडपीडितजीविताया जीवन्मरणप्रकारविधरणनिपुणाकृतेर्गुणमालयाः कुशलेतरवृत्तिं तद्वयाजविष्टतात्मीयविरहार्तिं च तत्संदेशेन पुनरुक्तमवयंस्तत्समयस्फुरदमेयनिजशोकानलज्वालामध्यवरजमुग्ननिर्वर्णनेन तद्वचनसमाकर्णनेन च शमयंस्तूर्णप्रधावितपरिजनदत्तपाणिरूथाय तदुद्देशादनुजेन समं निजगृहमभ्यवर्तत ।

अथ त्रिदितजीवंधरनन्दाख्यसौभ्रात्रैर्दृढमित्रमहाराजप्रभृतिसंबन्धिभिः सानुवन्धमभिनन्द्यमानेन कनीयसान्वितस्य कनकमालावरस्य वरार्हतां गतेषु बहसु वासरेषु सर्वेष्वपि, कदाचित् ' उर्वीतलमतिचपलचरणतलाभिघातेन दलयन्तः सद्यःसमुत्खातहेतिजातधौतधारादर्शनमात्रत्रस्य-दार्भाराः केचन वीराः कुतोऽपि समागत्य निहत्य च प्रतीपगामिनः कतिचन गोमिनोऽपि गोधनमवस्कन्द्य क्वापि गताः ' इति गदापल्लवगुच्छप्रणयिपाणिपल्लवा बल्लवा भृशं धरावल्लभस्य द्वारि स्थिताश्रुकुशुः । वीर्यशालिनां विश्रुतः स राजेन्द्रोऽप्यश्रुतपूर्वमुपश्रुत्य गोदुहामतिभृशमाक्रोशमनीदृशक्रोधाविष्टः ' तानेवमभिनिविष्टदर्पञ्चरानसांप्रतकृतः सांप्रतमेव समानीयास्माकं पुरस्तादवस्थापयत । नो चेदपास्तासूनवश्यं वः पश्येत ' इति दर्शिताञ्जलीन्सेनान्यो व्याजहे । ततश्च तथाविधराजाज्ञया समन्तादुपसराद्भिः सुरगजगर्वस्तम्भिभिः स्तम्भेरमैर्वल्गुवल्गनपराजितकुरङ्गैस्तुरङ्गैर्गमनरंहस्तिरस्कृतमनोरथै रथैर्वहुकृत्वः कृतवैरिविपत्तिभिः पत्तिभिश्च सौरभेयीसंघावस्कन्दितस्करान्हस्तप्राहं ग्रहीतुं बहसु बाहिनीपतिषु, एवंभूतमेतदाकर्णयन्नेकधनुर्धरः सात्यंधारिररिपरिभवासहिष्णुतया स्वयमपि रथी निपङ्गी कवची धनुष्मांश्च भवन्नवरजसारथिचोदितशताङ्गः शतशः श्वशुरेण निवार्यमाणोऽपि मङ्गु गवां मोक्षणमकाङ्क्षीत् । तदनु च गमनवेगानुधावदतिजवनपवनसनाथरथधुर्यखरखुरखातधरापरागपुरोगतया पुरोवर्तिनं मित्रसार्थं पार्थिवैरिव प्रतिगृह्णन्गृहीतगोधनानामायोधनेन निधनं कर्तुमति-

त्वरितमुपसृत्य परीत्य तस्थौ । तावता त्रिभुवनभयंकरेण चापटंकारेण जगदभयंकरस्यास्य कोदण्डकोविदस्य सांनिध्यमवबुध्य तस्य कोपादात्मानं गोपयितुकामास्ते गोकुलदस्यवो वयस्याः सरभसोत्खातनिजहृच्छल्यानीव स्वनामाङ्कितशल्यानि पुरस्कृतपुङ्खानि शिलीमुखजातानि कुमाराभिमुखं प्रायुक्षत । प्रणेमुश्च ते प्रसभमुपसृत्य स्वनामचिद्धितमुखाञ्जिशिलीमुखान्विलोक्य विचारस्य विस्मयस्य प्रमोदस्य कौतुकस्य मोहस्य च यौगपद्येन पात्रीभवतः पवित्रकुमारस्य पादयोः पद्ममुखप्रमुखाः सखायः । बभूवु चायं बहुसहस्राक्षो बहुधा विभक्तमिवात्मानं मित्रलोकमवलोकयन्पवित्रकुमारः । सखायश्चासन्सौख्यातिशयेन तदभ्याशप्रवेशलब्धेन सनिमेषा अनिमेषाः ।

अथास्मिन्सौरभेयीगवेषिणि सुदर्शनसुहृदि, सुहृदामुपलम्भादेधान्वेषिणि मणिलाभादिव स्फीतमुदि, वनमतीत्य मित्रपेटकेन लालाटिकैरप्यमा हेमाभपुरीमवगाह्य नागरिकनयनसुमनोज्ज्वलीन्प्राहंग्राहं निजगृहमीयुषि 'मुषितोस्त्राश्चोरवदमी कारागृहे किं न निगलनीयाः' इति लालयन्तीममन्दप्रेमान्धां सगन्धां कनकमालामिव कनकमालामतिलोकवान्धवसंबन्धिसमाजं च समालोक्य चरितार्थाभवति वयस्यसार्थे, कदाचिदयं सुदर्शनमित्रः 'स्वमित्राणामतिमात्रबहुमत्याः कोऽत्र हेतुः । अस्मदीयक्षत्रता किमवगता । किंस्विदन्यदमीषां बहुमतेरायथापुर्ये निदानम्' इति संशयानस्तत्परीक्षणाय दत्तक्षणः क्वचिद्रहस्योद्देशे वयस्यान्पप्रच्छ 'यूयमिहागच्छन्तः केन पथा समायाताः । कानि वा वर्त्मनि कौतुकास्पदानि पदानि दृष्टानि' इति । तथा पृष्ठानां वयस्यप्रष्टोऽयं प्रदर्शितप्रश्रयोत्कर्षो व्याहारी-देवं हर्षोत्फुल्लमुखः पद्ममुखः—“देव, देवस्यान्वेषणाय वयमश्वीयपणायिनामवलम्ब्य धुरं राजपुर्या विनिर्गत्य त्रिचतुरवासरैः कुसुमामोदवासितहरिन्मण्डलं दण्डितकुसुमकोदण्डं दण्डकारण्यान्तर्गतं कमपि तापसाश्रममध्व-

श्रमादाश्रित्य तत्रत्यानशेषानपि विशेषान्पश्यन्तः क्वचिदपश्याम नश्य-
 ङ्क्षामपि भूम्ना देहसौन्दर्यस्य दर्शितदेवमातृगौरवां कामपि जग-
 न्भातरम् । पुनरनया दयाजनन्या 'मान्याः, यूयं कत्याः' इत्यत्या-
 दरमनुयुक्ता वयमत्र प्रत्युत्तरमुदीरयितुमुपक्रम्य 'देवि, वयममी राज-
 पुरीवास्तव्यवैश्यपतिसूनोर्दीनजीवजीवातोर्जीवककुमारस्य सुहृदः किल ।
 अस्मद्दुष्कृतवलेन कृतघ्नप्रपुत्रः काष्ठाङ्गारो नाम राजापशदः कदाचिदमुष्य
 परऋमममृष्यन्केनापि दोषमिषेण कुमारमेनं मारयितुम् —' इत्येतावदवो-
 चामहि । तावता तदेव्याः संजातामापदभिरमदाविद्वशयोरिवेत्यमितिवक्तु-
 मिदानीमपि न जानीमहे । पुनरतिप्रलापनुमुखोपस्थितसत्रासतापसपत्नीप-
 रीतोपकण्ठमाक्रन्दविशीर्यमाणकण्ठमालोकनोत्कण्ठमानवटुपेटकमत्युकट-
 कोलाहलपलायमानपर्णशालाङ्गणकुरङ्गणमतिकरुणरोदननिदानप्रश्नैक-
 तानमुनिवृन्दं च तदमन्दव्यसनमनुभवन्तीयमखिलजगदम्बिका तदानीम-
 म्बुमुचां पाङ्क्तिः स्तनितेन समममृतमिव परिदेवनेन सह देवस्य वृत्तान्तमपि
 यथावृत्तं जगदभिवृद्धये प्रकटयामास । वयं तु पुनरिदंतया विदितदेवो-
 दन्ताः कन्दलितानन्दकन्दाः 'कथमन्यदुपक्रान्तमन्यदापतितम् । अहो
 धन्या वयमद्य संजाताः' इत्यन्योन्यस्य सुखमाक्षमाणाः 'क्षोणी चाभवदस्म-
 दधीना । कीनाशमपि काष्ठाङ्गारं काष्ठमिवाशुशुक्षणिराशु भस्मसात्कारि-
 ष्यामः' इति वदन्तः परस्परं तां धिक्कृतां धैर्येण, हुंकृतामहंकारेण, भ-
 र्त्सितां भाग्येन, धर्षितां प्रहर्षेण, विस्मृतां स्मितेन, वञ्चितां विवेकेन,
 सज्जगुप्सां स्त्रीजन्मनि, सापलापां पुण्येषु, सक्रोधां वेधसि, सलज्जां जी-
 वितव्ये, सत्रासां पुत्रलाभे, दर्शितदुरवस्थां देवीम् 'देवि, मा भैरीरेवम् ।
 न मारितः स कुमारः । किंतु मारयितुमभीष्टोऽयं केनापि विशिष्टेनास्म-
 दिष्टया तत्क्षण एव संरक्षितः कापि क्षितौ सुखेनास्ते । तदर्शनास्थया
 प्रस्थिता वयमप्युपस्थास्यामहे चाद्यश्चस्तमवश्यम् । देवि, त्वं च द्रागेव

द्रक्ष्यासि त्यक्ष्यासि च हृच्छल्यं यतो भोक्ष्यति भुवं पुत्रस्ते निजामित्रमपि
हेलया हत्वा' इत्येवं चान्यथा च भृशमाश्वास्य तद्व्यथां कथमपि लङ्घयन्तः
पुनरलघुस्नेहमापृच्छय ततो गच्छन्तः सौरभेयीहरणच्छलेन निजश्रीपाद-
च्छायां श्रितवन्तः" इति ।

एवं व्याहरत्येव तस्मिन्विकस्वरमुखे पद्ममुखे, वीतमुखकान्तिर्वि-
जयानन्दनोऽयं 'हन्त हन्त हतकस्यास्य जनस्य जननी किमिदानीं या-
वज्जीवति । जीवतां जगति किं नाम न श्राव्यं श्रोतव्यम्' इति साकूतं
सानुतापं सकौतुकं च वदन्कण्ठोक्तमातृदर्शनोत्कण्ठः कण्ठीरवकिशोर
इव सत्वरमुत्तिष्ठन्महीपृष्ठादनुधावदवरजवयस्यैरमा सरभसमुपसृत्य संब-
न्धिगृहं कथंचिद्गृहीतश्वशुराद्यनुमतिरनुचरमुखविदिततदीयजिगमिषायाः
प्रागेव जिगमिषुप्राणां प्रबलदावज्वलनज्वालाळीढजरठेतरमाधवीलितातु-
लितां कनकमालाम् 'भीलुके, मैवं भेतव्यम् । वासु, सहस्व मासमा-
त्रम् । मात्रीयव्यसनशमनकृते गमनमिदम् । अन्यथा कथं क्षणकालमपि
त्वद्विकलः कलयामि गमयितुम् । गन्तुकामोऽहमपि कान्ते, त्वां मम
स्वान्ते निधाय ननु गन्तास्मि । तस्मात्तव भीरुके, विरहस्य कः प्रसङ्गः'
इति प्रसङ्गोचितामितप्रियसंभाषणपर्यायपीयूषवर्षेण प्रशमितनितान्तती-
व्रसंतापां तां संपाद्य पुनः संपदर्हमहार्हपरिवर्हेण सार्धमर्धपथाधिकयात्रेण
दृढमित्रमहाराजेन सुमित्रादिना च दुःशकनिवारणतया सुदुःखमुज्झितः
प्रसभं प्रधावन्प्रसरदग्निहोत्रधूमधूम्रफलभारनम्रनैकभूरुहं वासरावसानसं-
क्षिप्तनीवाराङ्गणनिषादिमृगगणनिर्वर्तितरोमन्थमालवालाम्भःपानलम्पटवि-
हगपेटकविश्वासविधानकृते सेकान्तविसृष्टवृक्षमूलमुनिकन्यकाविवृतकारु-
प्यं दण्डकारण्याश्रममधिवसन्तीम्, मुषितामिव मोहेन, क्रीतामिव क्रशिन्ना,
वशीकृतामिव शुचां, दुःखैरिवोत्खाताम्, व्यसनैरिवास्वादिताम्, तापै-
रिवापीडिताम्, चिन्तयेवाक्रान्ताम्, क्लेशैरिवावेशिताम्, अभाग्यै-

रिवासंविभक्तां मातरमत्यादरमभ्येत्य प्रणनाम ।

सा च नन्दनमुखेन्दुसंदर्शनेन सलिलनिधिरिवोद्देलसंभ्रमा, प्रौढप्रेमान्धतया प्राप्तयौवनमप्यौरसमवरजं च सुचिरं परिरम्य तत्परिरम्भणपर्यायपरमभेषजप्रयोगतस्तज्जननसमयत्यागेन तदभिवर्धनसौख्यवियोगेन तदीयहृदयरहितनिर्हेतुकदरहसिताम्रेडितानन्दकरपांसुक्रीडानवलोकनेन च रूढमतिमात्रं पुत्रशोकहृच्छल्यं साकल्येन मुमोच । तदनु च निजसुतमिर्विशेषप्रतिपत्तिमुदितमितैः पुत्राभ्यां च केसरिणीव किशोरकैः परीता सा निषद्य सपरितोषममून्निरीक्ष्य 'अङ्ग पुत्राः, चिरकाङ्क्षितयुष्मदर्शनसुखोपलम्भदुर्ललितहृदयवृत्तिः पत्रेलिमसुकृतबलेन हेलया मे निष्पन्ना । अपि नामैवं जीवन्त्यामेव मयि निष्प्रत्यूहं निष्पद्येत निजराज्यप्रवेशवार्तयापि कदाचित्कर्णोत्सवः । स खलु महोत्साहेन महापुण्येन महापरिकरेण च साध्यः कथं देशेन कोशेन मौलेन पृष्ठबलेन च वा विधुरैर्युष्माभिः सुकरः स्यात् । अस्ति चेत्सुकृतमस्तु कदाचिदियमभित्ननिर्वहणपुरःसरा पित्र्यपदावाप्तिः । तावदरातिप्रतारणप्रसजदात्मापायः सदाप्युपायप्रष्टोद्यतैर्युष्माभिः परिह्रियताम् । परिपन्थिजनगृह्याः खलु निगृह्याः पुरंध्रयः पुमांसश्च । केचिदशने शयने पाने वसने च व्यसनकरं गरं मिश्रयित्वा व्यापादयितुं यतेरन्' इत्येवमत्यादरं व्याजहार । एवं निजविजयशंसि विजयावचः श्रुत्वा विजयासूनुः 'अम्ब, नार्थेऽस्मिन्नत्यर्थं व्यसनमनुभूयताम् । भूयांसस्तत्र पुत्राः प्रत्येकमप्यमी प्रभवन्ति हत्वा राजघ्नमरिं स्वराज्यमन्यराज्यं च स्वसात्कर्तुम् । अतः कर्तव्यमतः परं त्वया निराकुलमवस्थानम् । कृतं निराकृतानामस्माकं कृते भुक्तपूर्वया दुर्वहव्यथया' इत्येवं सगर्वं सानुतापं च प्रत्युदीर्य विचार्य च रहः स्वकार्यनिर्वहणप्रकारमवरजपद्ममुखप्रमुखपारिकरेण समं मातरं मातुलस्य सन्नाजः सद्गानि प्रह्रिय प्रसभं स्वयमपि राजपुरीं प्रति प्रतस्थे ।

अथ मातृविलोकनस्फुरदुल्लोकहर्षः सन्सात्यंधरिः सरभसमपरौ
 पितरौ दिदृक्षुरुपसृत्य राजपुरीं पुरोपकण्ठभाजि क्वचिदुद्गमोत्कण्ठमानकल-
 कण्ठीपादप्रहारकुसुमितस्त्रीप्रियपादपाभिरामे महत्यारामे परिकरमवस्थाप्य
 दिनप्रतिकूलतया कुलसदनमनुच्चलनुच्चलदुच्चैः पौरकलकलरवमांसलमहो-
 त्सववाद्यशब्दापदेशेन जननिवेशेन चिरविरहविजृम्भितदर्शनकौतुकादाहू-
 यमान इवेयिवानभितः पुरं विचचार । ततश्च तत्रत्यानत्यन्तस्फुरदत्या-
 हितः समाहितचित्तवृत्तिर्विलोचनविलोभनीयान्विलोकमानः क्वचिदभ्रंके-
 षरम्यहर्म्याग्रे सविभ्रमभ्रमणक्वणन्मणिभूषणरवविश्राणितलयाविसंवादिप-
 दप्रचारम्, मुहुःस्त्रंसिचिकुरभारव्यापारितकरम्, अवस्त्रस्तप्रतिसमाहित-
 कर्णपूरीकृतकर्णपूरपल्लवानिलशोपितकपोलपत्रभङ्गदूषिघर्मसलिलाङ्कुरम्,
 दरगलितकुचतटांशुकनियमनप्रवणैकपाणिपल्लवम्, उल्लसदपदेशस्मित-
 चन्द्रिकाभिषिक्तबिम्बाधरम्, पृथुनितम्बबिम्बोत्पतदवपतदतिवलक्षक्षौमो-
 ज्ज्वलम्, सलीलकरव्यापारशैघ्रयानतिक्रामितप्रकृतेकलीधवलदन्तपत्रप्रति-
 समाधिनम्, प्रतिसमयसुलभोत्थानावस्थाननिर्व्यवस्थमुक्ताहारमनोहरोरःस्थ-
 लम्, प्रसृताकुञ्चितवेह्लितबाहुलताभिहितवशवाह्याभ्यन्तरभ्रान्तकन्दुक-
 निरन्तरोत्पतननिपतनदृष्टनष्टमध्ययाष्टिकं च, कदाचिद्गीतमार्गानुधावदुन्न-
 मनावनमनप्रकारेण कदाचिन्मण्डलभ्रमणेन कदाचिद्गोमूत्रिकाक्रमेण च
 निषण्णोत्थिताया निर्मीलितोन्मीलितायाः स्थितप्रस्थितायाः कस्याश्चिदार-
 ब्धकन्दुकक्रीडायाः कन्यकायाः पाणितलतः परिभ्रश्य पुरः पतन्तं क-
 मपि कन्दुकमैक्षिष्ट । पुनः किमिदमिति कौतुकाविष्टस्तक्षण एवोद्गीवः
 स व्यभ्रं तद्ब्रह्मस्योपरितलमुत्पश्यन्नपश्यदात्मावलोकनावतीर्णतत्प्रथममदनवि-
 तीर्णविकारव्यापारितनयनेन्दीवररश्मिविसरव्याप्तराजमार्गा स्वर्गौकसामपि
 दुरुपलम्भां तां कन्दुकस्वामिनीं कन्यकाम् । आसीच्चायमप्यनन्यजाक्रा-
 न्तस्ततस्तदीयनयनवागुरान्तर्गत इव पदमपि गन्तुमप्रगल्भः स्वल्पेतररा-

गार्तिस्तद्वृहवितर्दिकामध्यास्य 'का स्यादियं कुमारी । कानि वा स्युरद-
सीयान्यमृतक्षारीणि नामाक्षराणि । कतमः स्यादस्याः पिता । कथमेनां
करेण स्पृशन्कमलयोनिः कामुको नासीत् । अपि नामेयमस्माभिः कदा-
चिदृभ्येत' इत्येवमितरथा च विरच्यमानविचारः कुमारः कुट्मलितकुवैरै-
श्वर्येण तद्वृहवैश्यवरेण "कुमार, अहमस्मि सागरदत्तो नाम । मम सागा-
रधर्मपत्नी कमला । विमलेति विश्रुता तत्पुत्री । जातमात्रायां तस्यां संगि-
रते स्म गणितज्ञगणः 'यस्मिन्महात्मनि निजसन्न समीयुषि क्षणादक्रय-
संचितमणिविक्रयः स्यात्तस्येयं गृहिणी' इति । गृहागते भवति विक्री-
तश्च वीतक्रेतुकतया पुरा पुञ्जितो मम रत्नराशिः । ततः सर्वथा योग्यां
मम मुतां भाग्याधिक, भवान्परिणयतु परिणामान्तरमुज्झित्य" इत्युप-
च्छन्दनपूर्वकमदृष्टपूर्वसंविधया विधिवद्विसृष्टाममन्दनैपथ्योज्ज्वलां विमला-
भिधानां तां कन्यकां परिणिन्ये ।

इति श्रीमद्राटीभसिंहसगिविर्चिते गद्यचिन्तामणौ

विमलालम्बो नामाष्टमो लम्बः ।

नवमो लम्बः ।

—:✽:—

अथाभिनवपरिणयनपरिणतव्यलीकयवनिकान्तर्हितमनोभवरसा-
नुभवकुतूहलया प्रियतमबलात्कारनीयमानपरिष्वङ्गपरिचुम्बनाभिमुख्यया
प्रतिपादितरागहस्तपल्लवेन पञ्चशरेण शनैःशनैः सुरतसुखानुभवनसर-
णिमवतार्यमाणया विलासकलहंसनिवासजङ्गमकमलिन्या कान्तिकिसल-
यितकायलतार्पितभुवननयननिर्माणफलया विमलया सह वर्धमानरोमाञ्च-
मञ्जरीकल्प्यमानसुरतदेवताराधनसुमनोदामकानि मौग्ध्यविधीयमानलज्जा-
परिहियमाणाङ्गतरङ्गितप्रियतमरागविलसितानि विच्छिन्नविशीर्णशेखरमाल्य-
केसरपरागधूसरपर्यङ्काणि परस्परपरिरम्भचुम्बनपौनरुक्त्यनिरक्षरनिवेद्यमा-
नोभयाभिलाषविशिष्टानि सुरतचेष्टितान्यनुभूय रतिपरिश्रमपारवश्येन श-
यनतलप्रसारिताङ्गी विलुलितविरलविशेषकलेशपेशलललाटरेखामसकृदा-
रचितभूषणारुणमन्थरपरिस्पन्दसुन्दरनयनेन्दीवरामनन्तारितताम्बूलरागारु-
णिमवर्णितानवरतग्रहणदशनच्छदामतुच्छेन प्रणयेन निजगमनमसहमा-
नाम्, 'अलमलमविस्त्रम्भेण रम्भोरु, पुनरनागमनविषयेण । अनुक्षणमागमि-
ष्यामि' इत्याभाषमाण एव भवनान्निर्गत्यानुनगरमविरलवकुलकदम्बच-
म्पकसहकारप्राये पुष्पोद्याने समासीनानामारभ्य शैशवादारचितपरिच-
यापयातपरस्पररहस्यानां वयस्यानामाजगाम समीपम् ।

ततश्च तमासक्तवल्लभाचरणलाक्षारसलोहितालकपल्लवोपरिभाग-
मुपभोगायासनिमग्नतारकदृशं गाढग्रहणलग्नदशनशिखरप्रणिहिताधरमणि-
मतिसुरभिपरिमलाङ्गरागव्यतिकरविशेषकमनीयवपुषं विषमेषुराज्यधर्ममिव

विधृतविग्रहं प्रेमविवशविस्मृतनिमेषनिश्चलपक्ष्मपुटाभ्यां स्फुटितकमलमु-
कुलपेशलाभ्यां लोचनाभ्यामापादचूडमालोक्य 'अहो महाभाग्यस्य ते
सौभाग्यं सर्वभुवनातिशायि, यदेवमनुपुरं पुरंघ्नीभिः स्वयं त्रियसे । संप्रति
समूहायाः प्रौढभाग्याया भजन्त्यभित्यां कानि कान्यक्षराणि' इत्यक्षत-
सौहृदवर्तमानः पद्ममुखादयः पर्यपृच्छन् । सात्यंधरिरपि संजातसंतोषः
किंचिदुन्मिपितहसितचन्द्रिकाच्छलेन सिञ्चन्निव स्नेहामृतम् 'अधरितक-
मला सा विमला नाम्ना' इति व्याहार्पात् । हर्षविकसदास्यानां वयस्यानां
गोष्ठीमधितिष्ठन्परिहासालापविदग्धवृद्धिद्विप्रेणो नाम सुहृत् 'अस्य कुतः
सौभाग्यम् । दौर्भाग्यादपरैरनूढाः प्रौढवयसः काश्चिदनन्यगतयः कन्यका
निकाममेनं कामयन्ताम् । यदि नामायमेकान्तपरिहृतपुरुषदर्शनां दर्श-
नीयाङ्गयष्टिमधिवसन्तीं कन्यान्तःपुरमनङ्गमातङ्गनहनदक्षकटाक्षहीरञ्जिरीं
सुरमञ्जरीमावर्जयेदञ्जसा योग्यः सौभाग्यवतामुपरि गणयितुम्' इति सो-
त्प्रासं प्रावोचत । तद्वचनानन्तरं सात्यंधरिरपि समुद्रूतमन्दहासः 'साधु
कथितं दास्याः पत्या वयस्येन । न चेदर्पायसानेहसा समावर्जयेम तां
वर्जिता एव वयमपि त्वमिव सौभाग्येन' इति ससंगरं व्याहरन्नेव पुन-
रपि पुरमाशु प्राविशत् । अविशच्चास्य हृदयं वितर्कः 'केनोपायेन तां
तथा करिष्यामि यथा मनसि मन्मथशरपातेन पारवश्यमासादयन्ती समा-
सादयेदस्मान्' इति ।

ततश्च विभाव्य क्षणादेव यक्षोपदिष्टमनुमहिम्ना निजसौकुमार्य-
निवार्याविकचकाशकुसुमस्तवकपरिभावुकेन पलितपाण्डरेण केशकलापेन
पटेनेव सितेनावगुण्ठितोत्तमाङ्गम्, जराजलधितरङ्गानुकारिणीभिरायामि-
नीभिर्वलीभिः स्थपुटितललाटफलकम्, अलिकतटस्फुरदलवुत्रलिभार-
नुन्नाभ्यामिव नम्राभ्यां भ्रूलताभ्यां तिरोधीयमाननयनम्, उन्मिषितदूषि-
काभ्यामुद्भूतनीलपीतपाटलसिराजालजटिलाभ्यामनुपलक्ष्यमाणपक्ष्मरोमरा-

जिभ्यां हिमानीहतपुण्डरीकविच्छायाभ्यामीक्षणाभ्यामुपलक्ष्यमाणम्, आ-
नाभिलम्बितेन जरावल्गुफुल्लमञ्जरीनिभेन कूर्चकलापेन प्रच्छादितवक्ष-
सम्, अक्षीणकासकाष्ठाकर्णेजपेन वर्धराघोषेण मुखरितकण्ठमूलम्, अ-
तिनम्रपूर्वकायकथ्यमानदौर्बल्यम्, उल्लसदविरलास्थिपटलस्थपुटितसंस्था-
नम्, अस्थानपतनजनितजनहासविजृम्भणम्, एककरकलितकमण्डलुम् .
इतरकरविधृतस्य बलक्षपटवेष्टितशिखरस्य शिखरनिहितहरितकुशापीडस्य
वंशदण्डस्योपरि निवेश्यमानशरीरयष्टिम्, स्पष्टदृष्टकीकसान्तरालनिर्गत-
सिरासंतानसब्रह्मचारिणा ब्रह्मसूत्रेण सीमन्तितगात्रम्, अपगतमांसकृ-
शाङ्गुलीपरिच्यवमानपवित्रिकाप्रत्यवस्थापनव्याप्रियमाणपाणिम्, प्रयाणो-
न्मुखप्राणमिव प्रेक्ष्यमाणम्, प्रेतनिर्विशेषवेपं दधौ । एवमात्मनोऽप्यत्या-
हितमापादयितुं समर्थया वार्धकावस्थया वर्धितकुतूहलैर्बालैर्विहस्यमानः पदे-
पदे परिस्खलन्नवष्टभ्य मुष्टया वंशयष्टिमतिक्रम्य किञ्चिदन्तरं वामकरगृ-
हीतवेत्नाभिरितरकरगृहीतखङ्गलताभिरापादमुक्तधवलकञ्चुकाभिः प्रतीहा-
रस्थाननियुक्ताभिर्युवतीभिः समन्तात् प्रत्युत्तनैकमणिमहःस्तवकपिञ्जरित-
गगनं सुरमञ्जरीभवनं यदृच्छयेवोपसृत्यातुच्छरूपा दौवारिकयोपित्सार्थेन
'किमर्थमिहोपस्थितम् । अवस्थीयतामत्रैव विप्र, त्वया । नैवान्तः प्रवि-
श्यताम्' इत्यादिश्यमानोऽपि कुमारः कुमारीतीर्थस्नानेन वार्धकमेतदपसार-
यितुमुपसराभिः' इत्युदीरयन्नवधीर्य निवारणोपक्रममुपसर्तुमुपाक्रंस्त तद्ग-
हाभ्यन्तरम् ।

पुरंध्रयश्च प्रतीहारस्थानस्थितास्तदवस्थाविलोकनेन तद्वचनश्रवणेन
च जातस्फीतहासानुकंपाः 'किं पातकमस्माभिरनुष्ठातुमारभ्यते । बुभु-
क्षितोऽयं क्षितिसुरः स्वैरं किमप्याचष्टे । स्पृष्टोऽप्यस्माभिरयं नष्टासुर्भवेत् ।
आस्तामयमत्रैव । प्रस्तुतमेतदुदन्तमिदंतया तस्यै भर्तृदारिकायै विज्ञाप-
याम' इति विराचितविचाराः सरभसमेव सुरमञ्जरीसकाशमावेशन् । अ-

भ्यधुश्च ताः सुन्दर्यः सुरमञ्जरीमञ्जलिबन्धकरणे कातर्यकण्ठोक्तभयाः 'भर्तृ-
दारिके, भर्तेव जरायाः कोऽपि वृद्धब्राह्मणो ब्रह्महत्याभ्रात्यास्माभिरभर्त्सि-
तः सुतरामुत्सुक इव भिक्षायां प्राविक्षदभ्यन्तरकक्ष्याम्' इति । सा च
वरवर्णिनी तद्वचनाकर्णनेन तदवलोकनवूर्णमतिः ' पूर्णास्ते मनोरथाः प्रा-
गनाथे यतः प्रत्यासन्नः' इति क्वणितव्याजेन मणिनूपुरेणैव प्रोच्यमा-
ना पुरःसरमानिनीपरिपद्भिर्धायमानालोकशब्दा चरणाभ्यामेव जीवितै-
कशरणमेनमेनोराहितं तपस्यासमाश्रितं श्रीरिव स्वयं शिश्रिये । पिप्रिये च
तं प्रवयसमालोक्य सा प्रमदा । निजगाद् च निजपरिचारिकाः ' परि-
श्रमस्तावदस्य परिह्रियताम् । आह्रियतामाहारादिकम् । कृतिनमेनं कृता-
दराः कृतकशिपुं कारयध्वं यूयम्' इति । ताश्च तद्वचनं निशम्य निशा-
न्ताभ्यन्तरे जीवधरमानीय तपनीयगलन्तिकामलितपानीयकृतपादप्रक्षाल-
नं प्रक्षरदाज्यं प्राज्यभोजनं भोजयितुमारोभिरे ।

कुमारोऽपि तां नखचन्द्रकिरणपरामर्शोऽपि विकसता चरणकम-
लयुगलेनोपेताम्, कार्कश्यरहितकरिवरकराकारेण कदर्थितैकान्तशीतल-
कदलीस्तम्भेन भृशमरुद्भयेनोपशोभिताम्, दानरेखयेव मदनगन्धद्विपस्य
कृपाणधारयेव सौभाग्यवरस्य तनुतरमध्यलताविलीनमधुकरमालायमानया
रोमराजिरेखया विराजमानाम्, चकासत्यपि मुग्धचन्द्रमण्डले संगताभ्या-
मिव रथाङ्गनामभ्यां स्तनाभ्यामुद्भासमानाम्, पल्लुविताभ्यामिवाङ्गुलीभिः
कोरकिताभ्यामिवाङ्गदमौक्तिकैः कुमुमिताभ्यामिव करसंभवैर्वाहुलताभ्यां
विराजमानाम्, मदनारोहलीलाडोलायमानया कर्णपाशश्रियालङ्कृताम्,
विकसिततिलकुसुमसमानया रूपसौन्दर्यसागरबुद्धुदायमानया नासया स-
मेताम्, विकचविकचिलकुसुमावकीर्णकेशकलापाम्, तारकिताम्बरामिव
विभावरीम्, कल्पलतामिव कामफलप्रदाम्, जानकीमिव रामोपशोभि-
ताम्, समुद्रवेलामिव विचित्ररत्नभूषिताम्, नारीजनतिलकभूतां कुमारीं

विलोक्य विस्मयस्मेरचक्षुः 'अहो मदनमहाराजविजयसाधनानां समवाय इव योषिदेषा लक्ष्यते । तथाहि— तस्य धनुर्यष्टिरिव भ्रूलते, मधुक-रमालामयी ज्येव नीलालकद्युतिः, अम्ब्राणीवापाङ्गविक्षेपाः, वैजयन्तीदु-कूलमिव दशनमयूखजालकम्, प्रियसुहृदिव मलयानिलो निःश्वासमारुतः, परभृतबलमिवातिमञ्जुलमालपितम्' इत्याकलयन्नन्तःस्फुरदाह्लादः, परि-जनानीतं पवित्रमासनमध्यास्य कथमपि वार्धकेनेव कतिचन कवलानि शनैरशित्वा पुनरशनक्लेशमपनेतुमिव महनीयं किमपि शयनीयमारुरुक्षत् । अशयिष्ट च किल तत्रैव यथेष्टम् । कुमारी च सा कुतूहलप्रवर्तितैर्वार्ता-विनोदैर्मुहूर्तमात्रं तत्रैवातिवाह्य 'भृशमशनक्लेशितोऽयमग्रजन्मा स्यात् । उ-प्रतरव्यसनवार्धिवर्धनेन्दुः खलु वार्धकं च । अतः स्वैरमनेन सुप्यताम् । न लुप्यतामस्य निद्रा' इति निगदन्ती 'निवारितपुरुपदर्शनयापि मया दृष्टोऽयं विशिष्टवृत्तः । कदाचिदेवमपि नाम तज्जनदर्शनमपि संभवेत्, यो नाम चूर्णपरीक्षायामुपैक्षिष्ट माम्' इत्यनुशयाविष्टा सह सर्वाभिस्ततः प्रयान्ती प्रदेशान्तरं प्रापद्यत ।

अथ कुमारः स्वैरगानावसरदानलम्पटतयेव लम्बमाने सौरविम्बे, सुरमञ्जरीकरपीडोत्सुकसौनन्देयरागप्राग्भार इव बहुलतया बहिर्गते स्फुरति संध्यारागे, गगनकेदारविकीर्यमाणतिमिरबीजनिकर इव नीडसनीडाभि-मुखमुङ्गायिनि काकपेटके प्रेक्ष्यमाणे, प्रासादवातायनविवरनिर्यदगुरुधूपो-ऋरेण तिमिरान्धकारेणेव नीरन्ध्रीभवति विद्यदन्तराले, बलभिनिविष्टवा-रयुवतिधम्मिल्लमल्लिकास्रजा सृज्यमानायां प्रतिदेशं चन्द्रातपच्छेदशङ्का-याम्, प्रज्वलदन्तर्गतप्रदीपसनाथेषु सायन्तननियमध्यानाग्निसंयुक्तसंयते-ष्विव जातेषु सौधेषु, दुर्दृशां स्वान्तेष्विव तमसाक्रान्तेषु दिगन्तेषु, ऋ-मेण च मदनमहाराजश्वेतातपत्रे रजनीरजतताटङ्के, स्फटिकोपलघटित-मदनशरमार्जनशिलाशकलकल्पे पुष्पबाणाभिषेकपूर्णकलशायमाने सर्व-

जनानन्दकारिणि रागराजप्रियसुहृदि राजति रोहिणीरमणे, दुग्धोदधिशी-
कैरैरिव घनसारपरागैरिव मलयजरसत्रिसरैरिव पीयूषफेनपिण्डैरिव पारद-
रससारिद्विरिव स्फटिकरेणुभिरिव मदनानलभस्मभिरिव रजनीकरकरनि-
कैरापूरिते भुवनविवरे, विकचकैरवपरिमलमिलितालिकुलझंकारविरचि-
तविरहिजनतापे मधुमदमत्तमत्तकाशिर्नाकेशकलापकुसुमामोदमोदितदश-
दिशि समाध्मापितप्रद्युम्नपावके मन्दमन्दमावाति मातरिश्वनि, समन्ततः
संचरति समारोपितकार्मुके हृदयभिदि कंदर्पे, संभोगलम्पटदम्पतिसमा-
जसंभवन्मणिभूषणरणितशब्दमात्रावशेषिते धात्रीतले, पवित्रकुमारः कु-
वलयैकमोहनं गानमतानीत् ।

गानविद्याविश्रुतस्य तामुपश्रुत्य गीतिम् 'किं नु किंनराः किमुत नराः
किं स्विदमरा वा जगत्पनुपमेयं गायन्ति' इत्याहितात्याहितभरा परितः प्रहि-
तनेत्रा तत्र सर्वत्राप्यपरमपश्यन्ती सेयं वैश्यपतिसुतावश्यं मन्त्रसिद्धमेनं वृ-
द्धमेव विभाव्य गायकं सहयायिनीभिरमा तत्प्रान्तं प्राविक्षत् । अप्राक्षीच्च
'प्रक्षीणाङ्गस्य ते गीतिरियं प्रत्यक्षस्मरं स्मरयति जीवंधरम् । कस्मादियम-
नवद्या गानविद्या विद्वन्नुपलब्धा, यच्छक्तितः शमिनि वयस्यपि सर्व-
लोकश्राव्येयं दिव्यगीतिः । भवत्यपि नामान्यदप्यभीप्सितमुपलब्धमपा-
योऽस्ति । न चेदिदं गोप्यमत्र प्राप्यमुत्तरम्' इति । तदनुयोगसंवर्धित-
हर्षः स वर्षीयानपि वार्धकमुन्नाटयन्नुपधानात्कथंचित्किंचिदुद्धृतोत्तमाङ्गः प्रे-
क्षीणपक्ष्मकमक्षियुगमप्यतिप्रयासादिवोन्मील्य कफावगुण्ठितकण्ठलावत्र इव
मुहुः खात्कृत्य र्वधरेण स्वरेण स्वमनीपितोत्पादनमौपयिकमुपचक्रमे वक्तु-
म्—“ बाले, हेलया गानमिदं साध्यम् । असाध्यमन्यदपि हस्तस्थं पश्य
विश्वस्य मद्बचनमनुष्ठानुं यदि नाम पटिष्ठासि” इति । तद्वचनवञ्चितया
सुरमञ्जर्याप्यञ्जलिबन्धेन 'बन्धुप्रिय, को नाम वराको जनः परहितपरैरा-
ख्याते वचसि वैमुख्यमुद्बहति' इति सदैन्यं सप्रश्रयं च प्रणीतः पुनरयं

प्राणिनाय 'श्रूयतां तर्हि । इहास्ति समस्तवरदानदक्षस्य साक्षात्कृताङ्गस्य किमप्यनङ्गस्यायतनम् । अद्य वा श्वो वा समुत्थाय तद्गोष्ठं यद्युपतिष्ठेथास्त-
मनन्यजं किमन्यदुदीर्यते कार्यत एव द्रक्ष्यसि । तत्क्षण एव कामितमखिलं
स कामदेवः साधयेत्' इति । सा च स्त्रीजनमुलभचापन्याद्भवितव्यता-
प्राब्रल्याच्च 'तथा' इति प्रतिश्रुत्य प्रातेरेव गन्तुमुदमनायत ।

अथ सुरमञ्जरीपरिरम्भणपर्युत्सुकतया परिगतान्ध्यस्य जीवंधरस्य
तदैकस्यामपि त्रियामायां सहस्रयामतां प्रतिपद्य कथमपि प्रयातायाम्, उदि-
ते वृद्धेन समं सवितरि, पितरं मातरं बन्धुसमाजं च संवादयन्ती समारू-
ढशकटेन तेन कपटवृद्धेन समं समारूढ्य चतुरन्तयानं सखीभिः साकं सा
कन्यका तदनन्यजावासमाससाद् । तत्र च सादरविधीयमानसपर्याविधे-
र्विपमेपोः संनिधौ सास्तिक्रयमस्यामास्थितायामयमन्यवयस्कस्तामामन्त्र्य
'वासु, प्रसादितोऽयमुपासनाप्रपञ्चेन पञ्चशरः । त्वदभित्राञ्छितं वरमसहा-
या स्वयमस्माद्दृणांश्च' इत्यब्रवीत् । सा च मुग्धा बद्धाञ्जलिर्वहुधा प्रणुत्य
प्रद्युम्नम् 'अयि पुष्पबाण, ते बाणानेव न केवलं प्राणानपि मे प्रत्यर्पयि-
ष्यामि यदि प्राणनाथतां प्रतिपद्येत जीवककुमारः' इति सादरं सप्रणामं च
प्रार्थयामास । प्रादुरासीच्च प्रागेव पुष्पायुधसविधे स्थापितेन बुद्धिपेणेन
'लब्धवत्यसि वरम्' इत्युक्तं वचः । अदर्शयच्च तावता कुमारोऽप्यवधी-
रितमारं निजाकारम् । सा च तमवलोक्य सविस्मयस्नेहमन्दाक्षा मत्तेवो-
न्मत्तेव भीतेव विप्रण्णेव मुदितेव परवशेवानुरक्तेव स्तम्भितेव समुत्की-
र्णेव विलिखितेव विद्रुतेव शून्येन्द्रियेव स्वेदजलप्लावितसर्वाङ्गयष्टिरतिनि-
बिडपुलकनिचिता मदनशरपञ्जरमध्यवर्तिनी प्रान्तः प्रविशतः कुमारस्य
पादन्यासादिव स्फुरदधरपल्लवा किंकर्तव्यतामूढासीत् । ततस्तावता
तयोः संगमार्हमङ्गलप्रदीप इव प्रज्वलति प्रत्यूषाडम्बरे, स्त्रीपुंससंयोगप्र-
कारप्रकटनायेव घटमाने कोकमिथुने, हुतहुताशनकुण्डायमाने स्फुटित-

सरोजपण्डमण्डिते सरसि मङ्गलवचनपठनाकुलोष्विव कूजत्सु कोकिलेषु ,
 वंशस्वनानुकारिशंकारमनोहरभृङ्गवृन्दपदपातवृन्तच्युतप्रसवराजिमाचारला-
 जानिव विलासिनीषु विकिरन्तीषु लतासु, तन्मिथुनमिथःसंगमपिशुनेष्विव
 शकुनेषु सविरावेषु, स जीवकस्वामी तादृशीं दशामनुभवन्तीमन्तर्धातुं
 क्षेपीयः क्षितितलादुत्क्षिप्तैकचरणामन्तःकरणेन स्थातुं प्रस्थातुं च प्रतीकेन
 प्रयतमानां तदाननाम्भोजमतिस्पष्टं द्रष्टुमभिवाञ्छद्दृष्टियुगं प्रकृष्टतरलज्जया
 बलैदाकर्षन्तीर्मापद्विवर्तितमुखीममर्त्यलोकाद्भुवमवलोकयितुमायातां सुराश्रि-
 यमिव सुरमञ्जरीम् 'मञ्जुभाषिणि, मा कृथाः प्रयाणे मतिम् । प्रमादस्व-
 लितमस्य क्षम्यतां भुजिष्यस्य' इत्याभाष्य गाढमाश्लिष्य रमयन्नमरदुरास-
 दसौख्यः पुनः प्रख्यातकुबेरसाम्येन कुबेरदत्तश्रेष्ठिना श्रेष्ठतमे लग्ने स्ववि-
 त्तस्य स्वचित्तोन्नतेः स्वनाम्नो वरमहिम्नश्चानुरूपमर्पितां पवनसखसाक्षिकं
 पर्यणैष्ट ।

इति श्रीमद्वादामसिंहमृगिचिर्चितं गद्याचिन्तामणौ
 मुग्मङ्गिलम्भो नाम नवमो लम्बः ।

दशमो लम्बः ।

—:*:—

अथायं सुमतिः सुमतिसुतायां सुरमञ्जर्यां सुमनोमञ्जर्यां चञ्चरीक
 इव सक्तो भवन्नभिनवकरपीडनाम्रेडितत्रपाभरदरमुकुलितमस्याः सुरतदै-
 र्शलिल्यं ललितवेष्टितैर्विमुकुलीकृत्य क्रमेण तरुणतामरसतर्जनकलाकुश-
 ललोचनमुग्धमधुरसंचारसूचितपञ्चशरसमरसंरम्भया तथा सह मनसिज-
 महीरुहपचेलिमफलानि भवपयोधिमथनजनितसुधारसायमानानि सौभा-
 ग्यशशभृदाभिरूप्यशारददिनानि श्रवणचातक्रपारणपयोदजलधारायमा-
 णानि मणितमधुरपरभृतरसितसुरभिसमयसाम्राज्यानि सरभसकचग्रहव्य-
 तिकरविशेषितरतिविमर्दनानि निर्दयकृताधरग्रहजनितवेदनानि विधूतक-
 रकमलरणितकनकवलयवलगुरवनिवेदितमदनमहिमव्याख्यानि सुरतसौ-
 ख्यान्यनुभूय पुनः स्पृहणीयभूयम् 'एवं प्राप्तामपि त्वां करणीयभूयस्तया
 विहाय विलासनि, त्वद्विरहविभावसुशिखाकलापकलनेन कष्टतमानि
 कतिचन दिनानि कर्तुमभिवाञ्छति जनोऽयम्' इत्याचष्ट । तदनु तां
 तनूदरीं विरहपिशुनवचनतनूपादाश्लेषप्लुष्टाङ्गयष्टितया विसृष्टप्रायप्राणां
 तत्प्रयाणं कार्यगरिम्णा च विहन्तुमनुमन्तुमप्यपारयन्तीमसकृदाश्वास्य
 कथंचिद्विसृज्य गतोऽयं विजयापुत्रः स्वमित्त्रैरतिमात्रं सौभाग्यशालितया
 श्लाघ्यमानः स्वभवनमियाय । तत्र च चिरविरहितमालोक्यात्मजमभिन्नक्षणो-
 द्भवदानन्दाभिषङ्गसंभूततया समशीतोष्णेन बाष्पवर्षेण स्रपयातीं सुनन्दा-
 ममन्दमिवाणन्दीभूतं गन्धोत्कटं च सकलजगद्वन्द्वोऽयमभिवन्द्य सनाभिस-
 माजमपि चतुराश्लेषेण मधुरनिरीक्षणेन शिरःकम्पेन गिरः प्रदानेन दर-

स्मितेन करप्रचारेण च प्रीणयन् प्रियवल्लुभामायल्लुकायत्तां गन्धर्वदत्तां
म्लानमालामिव गुणमालां च संलापसहस्रैरुल्लावयन्स्वयमप्युल्लोकहर्षः पु-
नरुद्धर्षमयेषु केषुचिद्वासरेषु निर्वासितेषु निजस्वान्तगतं गन्धोत्कटेन समं
मन्त्रयित्वा मातुलस्य महाराजस्य विदेहाख्यया विख्यातं विषयं प्रति प्र-
स्थाने मतिमकरोत् ।

अथ यात्रार्हपवित्रलम्बे पवित्रकुमारः पद्ममुखप्रमुखैः प्रियसखैरनु-
जेनाप्यनुप्लुतः प्रबलभटघटाटोपभायितप्रतिपक्षः प्रक्षरदास्त्रविन्दुसेकेन
मन्दयन्तीमित्र मार्गोष्णं सुनन्दां गन्धोत्कटवन्धुनिवहं च प्रयत्नतः प्रति-
निवर्त्य निरगात् । आपच्च पुनरापदामापदमविरहितसंपदा संपादयन्तं
कुक्कुटसंपाल्यग्रामपुरभासिनम्, फलभारावनम्रतया समृद्धिमतामपि वि-
नयावनम्रत्वमतीव शोभाकरमितीव दर्शयद्भिः शालिभिः शालीनम्, विजृ-
म्भमाणपूगोकसरामोदामोदितदशदिशाभोगम्, परिपाकपिशङ्गेश्चुकाण्डस्फु-
टितविकीर्णमुक्तानिकरैस्तारकितमिव तारापथमधः संदर्शयन्तम्, प्रश-
स्तमणिमयसमस्तप्रदेशतया सर्वतः समुत्थितेन निजतेजःप्रसरेण कबल-
यन्तमिव त्रिलोकीम्, राज्यलक्ष्मीभिरिव डिण्डीरपिण्डपाण्डरपुण्डरीकम-
ण्डिताभिः कृशोदरीभिरिव लोलकल्लोलवलिविलसदुदराभिः पञ्चमकाल-
प्रपञ्चमिथ्यात्वपद्धतिभिरिवान्तर्भ्रान्तबहुजलाभिर्बहुविदेहभूमिभिर्बहुवयःस-
मेताभिः सिन्धुभिः संततसंभूष्णुसस्यसंपदम्, महाराजमिव महावाहिनी-
संबर्धितैश्वर्यं परिहृतपरपार्थिवतया ततोऽपि परार्ध्यम्, जिनदीक्षाविधि-
मित्रापेक्षिताखिलसौख्यसंपादनमनिर्वाणानन्दहेतुतया ततोऽप्यभिनन्दनी-
यम्, पण्यरमणीलावण्यमिव सर्वजनसाधारणरमणीयभोगप्रदं जरोपरो-
धविधुरतया ततोऽपि श्लाघनीयम्, पद्मालयापतिभिरप्यकृष्णैर्वृषचारिभि-
रप्यरुद्रैः कलाधरैरप्यकलङ्कैरधिकवीर्यैरपि स्ववशेन्द्रियैश्चरभदेहप्रायैर्निवा-
सिजनैराश्रिततया विदेहाख्य इति विश्रुतं जनपदम् ।

तदनु चायं महाभागो विदितभागिनेयागममुदितेन राज्ञा मुहुरा-
 ब्रसैर्जानपदैः पदेपदे स्वपदानुगुणं प्रमदभरेण प्रतिगृह्य प्रदर्शमानानि
 मणिमौक्तिकमलयजप्रभृतीनि प्राभृतानि प्रेक्षमाणः प्रतिप्रसादधितरणप्रीणि-
 तलोकः पुनरुल्लोकलोककोलाहलमुखरितहरितं हरिताश्वरथनिरोधनकर्मक-
 र्मण्यहर्म्यावलीभिषेणानिभेपवृन्दारकदारणकुशलकुलिशपतनाकुलकुलशि-
 लोच्चयैरभयस्थानतयेवाश्रिताम् , श्रियमिवाश्रितजनामीष्टार्थपुष्टिकरामव-
 हुवल्लभात्वेन ततोऽपि बहुमताम् , सागरवेलाभिव सर्वरत्नसमृद्धां संमु-
 त्सारितजालिकात्वेन तदतिशायिनीम् , कान्तारभुवभिव महासत्त्वसमाक्रा-
 न्तां निष्कण्टकात्वेन तां न्यक्कुर्वतीम् , सर्वलोकतिलकभूतां धरणीति-
 लक इत्यन्वर्थाभिधानां राजधानीं भेजे । यत्र पुरुषाः परेषां पदस्वलिते-
 पु वंशोत्थिता अप्यपर्वभङ्गुरा अवष्टम्भयष्टयः , शोकज्वरजृम्भणारम्भेषु
 मधुरस्निग्धा अप्यजडात्मानोऽभृतपूराः , मोहमहार्णवमज्जनेषु पारप्रापणप्र-
 वीणा अप्यपेतपाशयन्त्रणा महाप्लवाः , मतिविभ्रमादिञ्जोहेष्वनेकप्रस्थान-
 विशङ्कटा अप्यकण्टका घण्टापथाः , परिधावनक्लेशेषु फलच्छायाभृतोऽप्य-
 कुजन्मानो विश्रमदुमाः , तथाभूतवादिनोऽपि प्रधानाः , श्रुत्यनुकूलचरित्रा
 मीमांसातन्त्राः , सुकृतेतरविवेककुशलाः समवर्तिनः , पवित्रपादसंपर्कास्तम-
 स्छिदः , गुणलववघ्नीयाः सुमनसः , बहुलोज्ज्वलास्तारकाः , तथा शिव-
 भक्ता अपि जैनाः , समाश्रितश्रीरामा अपि बुधाश्रयिणः , क्षमाभृतोऽप्यक-
 टिनाः , दानोद्यता अप्यानिस्त्रिंशाः , भून्दना अप्यवक्रचराः सन्तः स-
 तां लक्षणमक्षूणमात्मसात्कुर्वन्ति । तावता तन्निशामनदुर्ललितस्वान्ताः ,
 बन्धनादिव बन्धुतायाः श्मशानादिव सदानादाश्रयादिवोपदेशादभिचारादि-
 व कुलाचारादपमृत्योरिव पत्युः प्रहरणादिव कालहरणादुद्दामादिव निजमा-
 नादुद्दाममुद्विजमानाः , कल्याणात्मना गुणिना सुवृत्तेन पलायनवेगात्पादयोः
 पतता 'परिपालनीया ननु निभृतगतिः' इति निवार्यमाणा इव मेखलाकलापे-

न गुरुतरकुचकुम्भनितम्बभारेण निवारितत्वारितगमनमनोरथोन्मेषाः, भुज-
लताविक्षेपवेगगलितानि विजृम्भितामर्षविषमेपुप्रेषितचक्रजालानीव व-
लयानि पार्श्वयोरुभयोः पथि विधुन्वानाः, प्रधावनरभमोत्थितमुक्तासरा
आकृष्यमाणा इव मनसाप्रगामिणा निवध्य कण्ठेषु मदनमौर्वीगुणैर्दरविग-
लदलकवन्धविम्बंसमानकुमुमापीडोत्सङ्गसंधिभिः कणाद्धिर्मदनप्रहितैरादेश-
दूतैरिव मधुकैरैराकुलीक्रियमाणास्तरसोपसृत्य सर्वतः पुरो वीथि पुरंध्रयः
फुल्लैर्भामिन्यो वल्लुर्ध्व इव वनस्थलीमल्लेचक्रुः ।

तासां च तन्निध्यानेन ध्यानप्रवेकेण तपोधनमनोवृत्तीनामिव नि-
वर्तितान्यव्यापृतीनां मदिरामाद्यस्वान्तानामिवाचान्तलज्जानां मज्जन्तीना-
मिव रागसागरे मदिराक्षीणां कटाक्षशृङ्खलया शृङ्खलित इव मन्दीभूतग-
निर्गच्छन्महीपतिमन्दिरं जीवंधरः संभ्रममयं निरवर्तयत् । निदध्यौ च
निखिलजनप्रेक्षणपथेषु कक्षयान्तेरेषु क्रान्तेषु बाह्येष्ववरुह्य करिणः कल-
धौतनिर्माणमण्डपमण्डनीभूतस्योर्ध्वहस्तपुरुषलङ्घनीयस्य रिपुनृपद्विरदरद-
नरचितपादपीठस्य, भ्राजिष्णुरत्नकनककान्तिकल्माषवपुषः पीनविपु-
लतूलतल्पस्यानल्पशोभाजुष्टस्य हरिविष्टरस्य मध्यमलंकुर्वाणम्, बन्धुरा-
धरबन्धूकया स्मेरमुखारविन्दभासिन्या मञ्जुमञ्जीरशिञ्जितहंसस्वरानुबन्धया
चलितचामरकलापपर्यायविमलनीरदया शरदेव वारयुवतिपरिपदा परिवेष्टि-
तम्, अविरलताम्बूलपुनरुत्तरक्ताधररागेण भागिनेयानुरागमिवान्तरमान्तं-
मुद्गमन्तम्, अमन्दादरवन्दिवृन्दस्य दिगन्तकृतप्रतिश्रुतिर्गातेन श्रावयन्त-
मिव निजशासनमाशाधिपान्, राजलक्ष्मीशिखण्डिताण्डवमृदङ्गवाद्येन रि-
पुराजहंसनिर्वासनघनस्तनितेन धीरेण स्वरेण परिजनमात्मप्रतिग्रहणाय
त्वरयन्तं गोविन्दमहाराजम् । स च समायान्तमालोक्य सात्यंधरिमात्यन्ति-
कभागिनेयस्नेहेन तदतिमात्रानुभावेन च गात्रे स्वयमेवासनादुत्थिते प्रागेव
प्रत्युद्गमनं पुनः प्रत्युत्थानेच्छां पूर्वमेव पुलकोद्गममनन्तरमङ्गहर्षप्राग्भारं पुर-

स्तादेवानन्दाश्रुधारां तदनु तदङ्गसमालिङ्गनसंगतसौख्यभारं च भजन् .
स्फारस्मेरमुखारविन्दो गोविन्दो महाराजस्तदीयचातुर्यसौकुमार्यवीर्यवैदुष्यवै-
भववैशारद्याद्याननवद्यानालोक्य गुणान् स्वयमपि स्वयंवृतः सुचरितैः
स्वीकृतः कृतकृत्यतया परिगृहीतो महत्त्वेन परिष्वक्तः पावनतया करं
गृहीतः कीर्त्या कण्ठे स्पृष्टो गद्गदिकया बभूव ।

तदनु च सत्यधरमहाराजमरणानुस्मरणेनाधरितवारिधिमथनध्वाना-
क्रन्दनाक्रान्तं शुद्धान्तमप्याचान्तव्यथं विहितवत्यां विजयामहादेव्याम् ,
दिव्योपधादर्शनेऽसुकदेशाधिपप्रतीक्ष्यावसरेषु वासरेषु केषुचिन्निर्वासिते-
षु , अयं सर्वविजयी विजयानन्दनरिपुविजयाम्युपायवितर्कणपरतन्त्रो म-
न्त्रशालायां मन्त्रिभिः समं मन्त्रयामास । आचष्टे स्म च 'काष्ठाङ्गारेण
प्रहितमिह संदेशं दर्शय' इति सातिशयविवेकं गणकप्रवेकम् । स
च 'तथा' इति विहिताञ्जलिर्वैदेहीसुताहितेन प्रहितं पत्रमुन्मुद्रं विधाय
विधिवद्वाचयामास—“पत्रमिदं काष्ठाङ्गारस्य विलोक्योद्वेदेहाधिपतिः ।
पतितं मूर्ध्नि मे पापेन केनापि शोच्याहं किमपि वाच्यम् । न तत्तथेति
याथात्म्यविदामप्रयायी भवानवैति चेदपि, चेतसि विद्यमानमिदमवद्यानुष-
ङ्गभयादावेद्यते । केनाप्युन्मस्तकमदावलेपादपहस्तितहस्तिपकेन हरितना
क्वचिदाक्वीडे क्रीडन्पीडां जगतः प्रवर्तयामास मर्येश्वरः । ततः परिणतक-
रिणा कृतमेव मयि परिणतं किञ्चिन्नाम । अकिञ्चनमेवं कञ्जासनावल्लुभं
कल्पितवतः काश्यपीपतेरकारणकरणे कारणं किं नु स्यात् । को ना-
म पादपस्कन्धमध्यासीनः परशुना मूर्खस्तन्मूलमुन्मूलयेत् । को वा
तारिष्यन्वारिधिं वहित्रेण तत्रैव जाल्मश्छिद्राणि जनयेत् । को वा पिपासुः
पानीयचषकं पापः पांसुपूरैः पूरयेत् । कश्चन धेनोरापीनभारेण क्षीरस्य-
न्क्षतं क्षुरेण पातकः संपादयेत् । गतानुगतिकः खलु लोकः । कस्तम-
नुसर्तुं समर्थो भवेत् । मान्यो भवानेतन्मनस्यकुर्वन्गुर्वीमिमामस्माकमा-

कस्मिकीमकीर्तिमधिकतूर्या समागत्य संमार्जयेत् । उपार्जितमपि दुष्कृतं सुकृतिसमागमो हि गमयेत् । किमन्यत् । आयुष्मतः किंकरं मां गणयेत्” इति कापटिकप्रष्ठेन काष्ठाङ्गारेण प्रहितसंदेशार्थसमाकर्णनेन निर्णीततदतिसंधानसंधः स वसुंधरापतिः ‘अहो साचिवाः, साचिव्यमस्मदर्भाष्टार्थे दिष्टयानुतिष्ठति काष्ठाङ्गारः, यतः प्रागेव केनापि व्याजेन राजवमेनं समूलघातं हन्तुमुन्मनायमानान्नः स्ववधाय कृत्योत्थापनमिव कुर्वन्स्वयमेवाह्वयति । तस्मादस्मत्प्रतारणपराकृतेन तेनाहूता वयमकृतकालश्लेषाः क्षेपीयः प्रस्थाय प्रस्थापितास्मद्दुहितृविवाहमिथाः समूलकापं कथिष्यामस्तं भुजिष्यम्’ इति वभापे । घोषयांचकार ‘व्यापितकाष्ठाचक्रं काष्ठाङ्गारेण सार्धं वर्धते धात्रीपतेर्मैत्री । गोत्रस्वलनेनाप्यस्य शात्रववार्ता निवर्तयन्तु निजासुप्रणयिनः प्राणिनः’ इति । निदध्यौ च निजध्यानानुपदं मदलोपमधुपत्रातविहितनियतोपास्तिकैर्हास्तिकैः स्थलजलसमानगमनजवनतातुलितमातारिश्चभिरर्थायैरसकृत्कृतापदानसंभवदस्तोकहस्तवदनुरूपयशस्तातिभिः पदातिभिर्लङ्घिताचलशृङ्गैः शताङ्गैश्च बहुशतसहस्रैर्बहुमताम्, अमितपताकिनीपतिभिरहंप्रथमिकया पृथगेव सभयं सदैन्यं सनागकथनं साङ्गुलिनिर्देशं साञ्जलिबन्धं च जवजननचिह्नलक्ष्मीप्रतिपादनपूर्वकं प्रदर्श्यमानाम्, अक्षूणामक्षोहिणीम् ।

अथ प्रथितप्रयाणानुगुणे पुण्यतमे लग्ने निर्गत्य निर्विघ्नतायै विहितजिनपतिवरिवस्यः स्वयस्यानुजेन सार्धमर्थिजनमनोरथानर्थविसरवितरणेन चरितार्थीकुर्वन्सर्वतः प्रसरन्त्या विसृमरत्रिविधयौधायुधाभरणकिरणोल्लसत्तटिल्लतासंचयकञ्चुकितककुभा करटतटनिर्यदमितमदजलधाराप्लावितधरातलद्विरदनीरदनीरान्ध्रितवियदन्तरालया स्थैर्यविजिताखण्डलधनुःकाण्डकोदण्डमण्डलया नाण्डवितशिखण्डिमण्डलमहाध्वानस्यानस्तनितसातङ्कभुजङ्गया तुङ्गतुरङ्गखुरशिखरखननजनितधनतरपरागपटलपयःशी-

करनिकरनिबिडितनिलिम्पवर्त्मना प्रावृषेव प्रेक्ष्यमाणया वाहिन्या वाहिनी-
पतिरिव प्रलयकालोद्वेलः प्रच्छादितपृथ्वीतलः प्रत्यर्थिनिर्मूलनाय हेलया
हेमाङ्गदविषयं प्रति ययौ । ततश्च बलक्षतरवारवाणोल्लसत्सौविदल्लवल्ल-
भकरपल्लुवकलितवित्रासकवेत्रलतात्वयमाणराजपरिवर्हधारिणि राजकीय-
दवीयःप्रदेशप्रापणश्रवणक्षणसन्वरसंभाण्डयमानभाण्डागारिकपरिषदि प्र-
श्रयप्रणतोत्थितगुणधनापृच्छ्यमानगुरुजनगौरवाविहिताशिपि प्रतिनिवर्त-
नप्रत्याशाविधुरभीरुचारभटनिर्दिश्यमाननिधिन्यासकोणक्षोणिनि विलम्बि-
तलम्बोदरदासेरकसमाह्वानपौनःपुन्यखिन्नस्विन्नपुरोयायिनि विस्मृतविस्म-
यनीयाहार्याहरणधिषणाप्रेष्यमाणभुजिष्याभाष्यमाणव्यक्तेतरविसंवाद्बच-
सि प्रसभप्रयाणप्रवणतानुष्ठितपृष्ठावलोकनानुवर्त्यमानप्रतिनिवर्त्यमानस-
नाभिसंसदि प्रगुणवलनभ्रष्टगोणीकदुष्टशाक्रदूरवित्रासितयात्रिकसंबाधे
चण्डचण्डालपेटकनिबिडमुष्टिघटितकठोरकुठारपाटितविटपिविशङ्कटाकृत-
संकटारण्यसरिणि खननकरणनिपुणखानित्रकगणक्षणसंपादितोदम्भः-
कूपशुम्भितमरुभुवि तादात्विककृत्यदक्षतक्षकसार्थसामर्थ्यवैचित्र्यरचितव -
हितसुतरकाकपेयसरिति पुरःप्रसारितभूरभीकरकलकलारवकांदिशाकके-
सरिणि चरणक्षणोत्थितधरणाविसृमररेणुविसरमसृणितमयूखमालिनि वा-
रणपरिवृढोत्पाटितपार्श्वपादपपरिघसप्रतिघाध्वनि कण्ठरज्जुकषणोन्मथितत्व-
गालानवनस्पत्युद्धीक्षणवनचरानुमीयमानवारणवर्भणि प्रतिगजगन्धघ्राण-
प्रतीपगाभिकानद्विपप्रतिप्रहकृताप्रहभटप्राप्रहरकोलाहलभरितहरिति द्वि-
रदतुरगखरकरभमहिपमेषशाक्रशताङ्गशकटप्रमुखपृष्ठारोपिताभीष्टकशिपु-
समेतसकलहेतिनि हेमाङ्गदविषयं विविशुषि सैन्ये, राजन्योऽप्युत्तरेण
राजपुरीमुपकार्या कल्पयेयुरिति शिल्पिसमाजाध्यक्षानादिक्षत् । प्राविक्ष्व
तां क्षणकल्पितां स्वसंकल्पसिद्धिशङ्काप्रहृष्टेन काष्ठाङ्गारेण प्रसभं प्रत्युद्या-
तः पृथिर्वापतिः ।

अनन्तरमापाटलपटकुटीघटनायासङ्क्रान्तस्वान्तेषु गृहचिन्तकेषु ,
 विलुटितोत्थितविधूतकायहयपीयमानतोयेषु तोयाशयेषु , बहुप्रयासप्रापिता-
 लानस्तम्बेषु मदस्तम्बेरमेषु , सद्यःपाकसंपादनोद्युक्तमानसेषु महानसमुप-
 स्थितेषु पुरस्तादेव पौरोगवेषु , सत्वरसंकल्पितमापणमासेदुषि प्रथमतरप-
 णायनत्वरणभाजि वणिजि , वामहस्तावलम्बितमस्तककुटोष्टासु कूपसरि-
 दन्वेषिणीषु कुट्टिनीषु , प्रसभं ब्रह्मिः प्रधावत्येधानाहारके दासेरके , स्ना-
 तौनुल्लिङ्गासु ध्रियमाणभूपासु वारयोपासु , व्यसनगौरवस्मारितपथक-
 थाकथनलम्पटे दंपतिनिवहे , अहंपूर्विकोपसरदनेकविधयोधास्कन्दनकृ-
 ताक्रोशे क्रोशशतान्तर्गतकुटुम्बिवर्गे , मार्गश्रमापनोदनमनीपानिहितद-
 यिताङ्कशिरसि यवीयसि , विशङ्कटपीठप्रसारितप्रसवजालहेलानहनमनो-
 हारिण्यां मालिकयुवतिश्रेण्याम् , श्रेणीभूतपादाताधिष्ठितासु काष्ठासु ,
 काष्ठाङ्गारेण सवहुमानमुपायनीकृतमनतिवयस्कममन्दबलमाश्वीर्यं हास्ति-
 क्रमप्यास्थानकृतावस्थितिरयमद्राक्षीत् , प्राहैपीच्चास्य प्रतिप्राभृतम् । अ-
 ताडयच्च डिण्डिमम् ' अतिरुन्द्रचक्रयन्त्रनियन्त्रितं यो नाम युगपदेव
 पातयितुं शक्नोति शरेण शरव्यतां गतं वराहत्रयं वराहेऽस्मिन्नेव वरोऽ-
 यमस्मत्कुमार्याः स्यात् ' इति । आयासिषुश्च चोलकेरलमालवमागधपा-
 ण्ड्यपारसीककलिङ्गकाश्मीरकाम्भोजप्रभृतिदेशाधिपा महीभृतः । पुनरव-
 सरेऽस्मिन्नविप्रकृष्टमृतेः काष्ठाङ्गारस्य नापरो रोदितीति स्वयं रुददिव मे-
 न्यमानं दैन्यावहारसितमनिशमम्बरतले बम्भ्रमद्वायसमण्डलं खण्डितशि-
 रोभागं तदीयशार्पिच्छेद्यतानियतिसूचननिबन्धं कबन्धमनन्तरज्ज्वलिष्यदद-
 सायशोकधूमध्वजपुरोगमधूमेनेव दिग्भूमेन धूम्रोपान्तं दिगन्तं नितान्त-
 निखिंशफलमन्यादृशमपि मन्युभरापादनं महोत्पातं निशाम्य निकृष्टाचारे
 काष्ठाङ्गारे किञ्चिन्न्यञ्चन्मनसि विषेण वा केनापि मिषेण वा वञ्चयितुं
 वाञ्छति गोविन्दराजम् , राजपुरीं निकषा निषेदुषां नरपतीनामुपकार्या-

सु च प्रतिप्रदेशं स्वदेशादेशान्तरं कन्याभिनिवेशेन विशतां विशांपती-
नाम् “धनुर्धरतमः कतमस्तां लभेत । लब्धवति च चापविद्यालब्धव-
र्णे कस्मिंश्चिदिमां कन्यकामन्ये कथमहीकाः स्वगृहं प्रविशेयुः । अपि च
केचिदतः पूर्वमनुद्धृतशरासनाः संप्रत्युपासनामुपरचयन्ति । परे तु शर-
गुणानिकां कर्तुं गुणवन्मुहूर्तं पृच्छन्ति मौहूर्तिकान् । इतरे तु ‘वयमारचि-
तसमस्तशस्त्रयोग्याः सर्वथा योग्याश्च भाग्याधिकाश्च’ इति पण्डितमन्याः
कन्यकां हस्तस्थामाकलयन्ति । तावदतिशयितालातचक्रशैघ्रये यन्त्रचक्रै-
शकस्याप्यशक्यमारोहणम्, आस्तां विद्धिः” इति योद्धृषु कथयत्सु,
साधीयसि लग्ने स्थापितं यन्त्रमामन्त्रितास्ते विश्वेऽपि विश्वंभरापतयः परि-
वार्यं पश्यन्तस्तदीयचक्रभ्रमणरयमासांचक्रिरे । तेषु केचिदुद्दीक्ष्य यन्त्रमुद्वे-
गाधिष्ठिताश्चित्रीयाविष्टाश्च ‘त्वष्ट्रा तु निर्मायतां निर्विचारम् । मनसाप्यतर्क्य-
मेनं मूर्खेण केन दुर्वर्णेन कन्यकायाः शुल्कत्वेन कल्पितम् । आकल्पमेतदभे-
द्यमेव लक्ष्यं द्रक्ष्यामः । तदपि सा च कुमारी स्वकुलगृह एव जरामियात्’
इति चिन्तयन्तस्तरुणीलाभवुद्धिं विद्धिं च जहुः । केचिदुद्धताः सलीलमुत्था-
य भूतलादाततज्यमापाद्य कार्मुकं करपल्लवाकलितभल्लाः सोल्लासमारुह्य
यन्त्रचक्रमदसीयभ्रमणशैघ्रभ्रान्तस्वान्ताः स्वकान्तामवनिमन्याभिलाषवि-
शेषकनविहितेर्ष्यां परिष्वङ्गेण प्रसादयितुमिव प्रसभं पृथ्वीतले निपेतुः ।
कैश्चिदभिसंधिपुरःसरमारूढचक्रैः संधाय निःसारिताः शराः शरव्यं
तरसोपसृत्य लुब्धपार्थिवमिवार्थिनो निष्फला न्यवर्तिषत । कैश्चिदाकर्णा-
कृष्टचापयष्टिभिर्निःसृष्टाः खगाः खचरेभ्यः कथयितुमिव तदत्यद्भुतमतिक्र-
म्य लक्ष्यमन्तरिक्षमुत्पेतुः ।

एवमतिक्रान्तेष्वर्धसप्तमवासरेषु, क्रमादिष्वासविद्यालब्धवर्णेषु त्रैब-
र्णिकेष्वेपरेषु सर्वेष्वपराद्धपृषत्केषु, दिव्यशक्तिकः स जीवककुमारः स्मेरा-
क्षिविक्षेपः, सहस्राक्ष इव चक्षुर्द्वयोपेतः, षण्मुख इव दर्शितैकमुखः,

चक्रारहित इव चक्रपाणिः, साङ्ग इवानङ्गः, स्वाङ्गविलोकनविभावर्यायवै-
भवप्रतापः प्रत्यूपाडम्बर इवोदयाचलप्रस्थगतः, समस्तबन्धुभिः सिन्दूर-
बन्धुरसिन्धुरस्य कस्यचित्पृष्ठमधितिष्ठन्निमां गोष्ठामुपातिष्ठत् । तदतिभात्रा-
नुभावावलोकनमात्रेणैव धात्रीपतयः 'पतिरयमेव लक्ष्मणायाः । लक्ष्यभे-
ददक्षश्च जगत्पयमेव नियमेन' इति निरणैषुः । काष्ठाङ्गारस्तु कुञ्जर इव
पञ्चाननम्, प्रतिवादीव स्याद्वादिवावदूकम्, अधमर्ण इवोत्तमर्णम्, त-
स्कर इवारक्षकम्, सहसा ससाध्वसमवलोक्यन्नेनमतितरामभैषीत् । आर-
व्य चायमचिरभात्रिनिरयनिरीक्षणोन्मुख इनाधोमुखः सुतरां हतचित्तश्चि-
न्तयितुम् 'मथनः कथमेनमपत्रीरवधीत् । साधु साधितं स्यात्स्यान्वाध-
मेन वाटमेतत् । किमिति विश्वस्तो मयैवं विश्वासवाती । किमिति न गया वा
पुरस्तादेव निरस्तासुः कृतः क्षात्रोचितचरित्रोऽयं त्रिणिक्पुत्रः' इति । ताव-
ता समुपेत्य चतुरपुरःसरसमुत्सारितसमालोकनलम्पटजनसंवाधः स्तम्भेर-
मेन्द्रान्मृगेन्द्र इव सानुमतः सानोः सानुजः सानन्दमवप्लुत्य सखीलमा-
रूढयन्त्रचक्रस्त्रिविक्रम इवाक्रमविहितज्यारोहणशरसंधानशरक्षेपः क्षोभ-
यन्नरिहृदयमाशु केनचिदाशुगेन शरव्यं विव्याध । स च मायकप्रष्टो
निसृष्टार्थ इव साधितसमीहितः सहसा न्यवर्तिष्ठ । ततः कृतपुङ्गवेनं पुरु-
षपुंगवं समीक्ष्य समीक्ष्यकारी स विदेहाधिपतिर्देहेन समं सिद्धक्षेत्रकृताध्यास
इव प्रसीदन्प्रफुल्लवदनाम्भोजः समालोक्य भूभुजां मुखानि मुखविकासवि-
वृतान्तर्गततुष्टिप्रकर्षः काष्ठाङ्गारपर्यायानिर्वाणदर्वीकरस्य शिरसि दम्भो-
लिमिव पातयन्नतिगम्भीरया गिरा 'जीवंधरोऽयं सत्यंधरसम्राजस्तनयः'
इति तदुदन्तमिदंतया विवरे । तदुपश्रुत्य श्रवणचुलुकपेयं पीयूषायमाणं
क्वन्वं सर्वेऽपि सर्वसहापतयः 'सर्वथा क्षात्रमेवेदमौचित्यम् । न परत्र पदं ल-
भेत परस्य हि कृत्यमिदं प्रत्यालीढपाटवं प्रेक्षणसौक्ष्म्यं लक्ष्यभेदमात्र-
पर्याप्तशरंहःसंपादनचातुर्यं चेति प्रागेव निश्चितम्' इति निश्चलपक्षमाणः

सपक्षपातं कुमारैर्भक्षित । पातिततद्रचनाशनिज्वलनज्वालास्पृष्टः स
 काष्ठाङ्गारोऽप्यङ्गारीभूतकाष्ठवन्निःसारतां गतः । कथमन्यत्प्रस्तुतम-यदुप-
 स्थितं यदतिसंधित्सितो गोविन्दमहाराजः स्वयमस्मानतिसंधातुमवाप्ताभिसं-
 धिरासीत् । 'इदं हि जगति लाभमिच्छतो मूलच्छेदः प्रकृत्या स्वयमस्मा-
 क्कममित्रोऽयं यथिक्पुत्रो राजपुत्रत्वमप्येतेनारोपितः । पुनरेनं च प्राप्य प्र-
 तिष्कशङ्काकार्करयमपरं नः किं न कुर्यात् ' इति विभृशनेव विसृज्य तदा-
 स्थानमादृतप्रस्थानो भवन् 'अस्थाने पतितभिदं राज्यं त्यज्यतां त्वया नियो-
 ज्यखेटकेन' इति प्रकटाटोपपाटवैः पद्ममुखादिभिर्निर्मत्सितोऽयं कुम्भितवृ-
 त्तिः पुनर्युत्सुरासीत् । बभूवुश्च काष्ठाङ्गारतो निकृष्टा विशिष्टारतु जीवं-
 धरराजतो राजानः ।

ततस्तपस्यामिव बलवदुपास्यां दुरन्ततया तु ततो नितान्तगर्ह-
 णीयाम् , मीमांसामिव परिहिंसाप्रवणभजनीयामीश्वरापेक्षतया तु ततो वि-
 लक्षणाम्, चार्वाकचर्यामिवानपेक्षितात्मनिर्वहणीयां गुरुद्वेषमश्रुतया तु
 ततोऽपि कुत्सनीयामाजिमारचयितुमतीव क्षोदिष्टे काष्ठाङ्गारे प्रकृपमाणे,
 पराक्रमशालिषु पद्ममुखादिष्वपि युद्धाभिमुखेषु, पिनद्धार्धोत्के सरीषके
 च सति सादिनि निषादिनि च, समारोपितधनुषि धन्विनि, धनुर्धर-
 चक्रवर्तिना चक्रव्यूहपरेण च पद्मव्यूहे कृते, चक्रशोभिशताङ्गनकभृति
 तुरंगतरङ्गिणि मातङ्गपोताङ्किते पादातपयसि परस्परस्पर्धोद्यतपारावारद्वय
 इव पक्षद्वये लक्ष्यमाणे, पटहध्वनेरपि ज्याघातरवे पांसुपटलादपि पत्रि-
 णि गभस्तिमालिगभस्तेरप्युदस्तास्त्ररश्मिनिकरे रणरागादपि रक्तौघे प्रति-
 समयं प्रकृष्यमाणे, धानुकैर्धानुष्का निषादिभिर्निषादिनः सादिभिः सा-
 दिनः स्यन्दनारोहैः स्यन्दनारोहा युयुधिरे । तावता धरणी धरणीपतिम-
 रणभीत्या रणनिवारणायेव रेणुपटलापदेशेन परस्परदर्शनं परिजहार ।
 मियोदर्शनापेक्षणीवाक्षोहिणी तत्क्षण एव शिलीमुखमुखविघटितविशङ्क-

टवक्षःकदाचिगलदविरलरुधिरधारया धरातलोद्यत्परागपरम्परामाचचाम ।
 ततः साक्षःलृश्यमाणलृप्ततया निष्प्रतिधे सति बलौघे, पृष्केषु केपु-
 च्चिदगधधेवदृढभावबोधलम्पटतयेव प्रतिभटोरःस्थलं प्रविशत्सु, परेषु
 परप्राणमोणोपजातभीतिभराक्रान्तेश्विवान्तर्धातुमवनीमवगाहमानेषु, अ-
 परेषु स्वनायकनिकटाउनविघटनेच्छयेव पाटितप्रतीपगामिपत्रिषु, अन्येषु
 स्वयमपि जातमन्युभरेष्विवार्धपदविलुप्तपत्रभागेष्वपि परगात्रमधिविशत्सु,
 पुनरभिन्नपर्यायनेत्रश्रवःस्फुरदहंकारहारिटेकारभीकरस्तनितसहितकरालका-
 र्मुक्करम्बितजीवककुमारजीमूतनिष्पूनमनिनदनीरन्ध्रशरनिकरनीरधारा -
 भिहन्वमानमैन्यसानुमस्संभूता संस्थितधरणीपनिकिरीटकेयूरहारजालवालु-
 कापण्डा सदण्डसितातपत्रपुण्डरीका वेगधिलोटितगजगण्डशैला प्लवमान-
 चामरविभगटिण्डीरा परेतुरगलहरीपरम्पराकुलकूलंकपा कर्पणरयाकृष्टाव-
 शिष्टाक्षोहिणीका क्षतजधुनी क्षणादिव प्रावहत् । तदेवं मारिनपादाते
 दारितहास्तिके नश्यदध्वीये त्रिपरिवर्तितरथकड्ये सारथिरहितरथिनि र-
 थारोहश्रुणक्षत्तारि स्तम्बेरममरणसविपादनिपादिनि हस्यारोहविरहित-
 हस्तिनि तुरङ्गमविगमसीदत्सादिनि अश्वारोहविवर्जिताश्वे च सति सैन्ये,
 त्रियामामिव दीर्घनिद्रोपद्रुतबहुलां तमोगुणप्रभवां च, बौद्धपद्धतिमिव
 पिशिताशिसेव्यां निरामकशरीरां च, गार्हस्थ्यप्रवृत्तिमिव मृतवारणविभ्रुं
 रक्तसुलभां च विलोक्य रणभुवम् 'किमिति क्षोदीयांसो हिंस्यन्ते जन्तवः ।
 स एव द्विपन्समूलकापं कपणीयः' इति धिपणया पर्याणाञ्चितस्याञ्जनगि-
 रिनाम्नः कुञ्जरस्य स्कन्धं बन्धुरयञ्जीवबन्धुर्जीवधरकुमारः सुरशत्रुसादनो-
 दयतः शक्तिधर इव करकलितशक्तिः, त्रिपुरदहनाभिमुखस्त्रिपुरान्तक इव
 नितान्तभीषणकोपाट्टहासः, दाशरथिरिव तपस्यानधिकारिणं शम्भुकं रा-
 ज्यानधिकारिणमेनमपि शीर्षच्छेद्यं परिच्छिद्यारातिमाह्वयते स्म । आह्वान-
 क्षण एव क्षीणतरादृष्टः स रुष्टः काष्ठाङ्गारः क्रोधवेगस्फुरदोष्ठपटतया नि-

कटवर्तिनो निजाह्वानकृते कृतागमान्कृतान्तदूतानिव स्वान्तसंतोषिभिः सान्त्वयन्त्यर्चोभिः नार्तिचिरभाविनरकावसथभवदवतमसप्रचयमिवात्मानं प्रतिप्रहीतुकाभ्यागतं करालं कालमेघाभिधानं कारणमारुह्य रोषाशुशुक्ष्णिविजृम्भमाणशोणेक्षणतीक्ष्णार्चिश्छटाच्छन्नाङ्गतया सप्तार्चिपि निमज्ज्य निजस्त्राभिद्रोहभावं विभावयितुं सत्यापयन्निव सत्यं धरमहाराजतनयाभिमुखगभीराय । अवदन्नायमर्कित्त्वरः किञ्चिन्न्यञ्चन्मनाः 'कुमार कुरुवंशशिखावणे, प्रणतराजचूडामणिकिरणशोणनखमणिचरणो रावणोऽपि रणे गरणमीयिवानायुर्विरामे रामेण । किंपुनरपरः । तदयं मया बध्यो बध्योऽहमनेनेति बुद्धिगन्तो न विवृध्यन्ते । किमर्थं मामविवेकमधिकमधिक्षिपसि' इति प्रतारणपरमेतदणकनरेन्द्रस्याकर्ण्य कस्यचिद्भाषणं किमभैषीः इति प्रत्यभाषत प्रतिभाप्रकाशिततन्मनीषितः स मनीषी । पुनरनैषीच्च गत्यन्तरमत्यन्तरोषदुतवहावहवचःश्रवणेन 'किं वणिक्पुत्र, किं वाङ्मात्रेण । विजयस्तु विधिवशतः । तव शक्तिसमागमे चक्षुषी चेन्मम त्रासजुषी स्यातां तदा परुषा स्यान्ममेयमाहोपुरुषिका । युक्तं च त्वयापि वक्तुमेवम्' इत्युक्त्वा सत्वरोपसर्पितकारिणः कारिणमवप्लुत्योदस्तकौक्षेयकं क्षेपीयः स्वयं हन्तुमापतन्तं तमन्तराले नितान्तनिशितशक्तिशकलितशरीरयष्टिं काष्ठाङ्गारम् । उदस्तम्भयच्च संग्रामसंरम्भस्तम्भनं विजयानन्दनो विजयशंसिनं विजयध्वजम् । अभ्यनन्दयच्च सानन्दमभ्येत्य सफललोचनत्वमात्मन्यात्मजायां वीरपत्नीव्यपदेशं वीरसूव्यपदेशमप्यवरजायामाकलयन्तम्, चन्दनशिशिरेण हृदयनिर्वाणविवरणचतुरेण विमलस्थूलेन निष्पतता बाष्पपूरेणाभिषिञ्चन्तमिवालिङ्गन्तं गोविन्दराजम्, आजिदशितनैकापदानसंभवदानृष्यानवरजसमेतान्सखिन्सह प्राभृतेन प्रसभमागल्य प्रणमन्तमपि पृथ्वीपतिसमाजम् ।

ततश्च वैरिनिहननोपलब्धवैरशुद्धिमेनं विलोकयितुमारिशुद्धान्ताव-

शेषमापेतुषां भर्त्सनमपि कृत्स्नसमानं ताडनमपि सनीडप्रवेशनं निवारणमपि दर्शनद्वारकरणं दूरीकरणमप्यूरीकरणं गणयतां गोगणावस्कन्दिविपिनेचर-
विजयोपोद्धातमात्मापदानं शंसतां पुरौकसामुल्लोककोलाहलेन सकुतूहलम-
नाः कनकलत्रौतमयकालाञ्चीमुकुरचामरभृङ्गारतालवृन्तप्रभृतिपरिबर्हनिर-
न्तरितपर्यन्तः समन्तात्सेवमानसामन्तलोकसमभिधीयमानालोकशब्दः प्र-
शस्ततमे मुहूर्ते निवर्तिततदुपकार्याप्रदेशः प्रतिप्रदेशनिविष्टनिष्टतहाट-
कहटदष्टमङ्गलविराजितं राजपुर्याः सहजमिवालंकारमलंकृतमिव त्रिदिवं
त्रिजगत्सार इति विश्रुतं श्रीजिनालयमभिषेकविधये विधानज्ञोऽयमास्ति-
कचूडामणिरधिकास्थयोपतस्थौ । तत्र च सत्वरपरिजनसंनिधाप्यमानैर्नै-
कमणिमहः कवलितधवलातपत्रकिरीटहरिविष्टरैरष्टमङ्गलाद्यभिषेकोपकरणैश्च
करम्बितहरिति, ह्यमानदहनदक्षिणावर्ताचिश्छटादर्शनतृप्तपुरोधसि, वि-
धीयमानविविधकार्यतात्पर्यसंचरमाणपञ्चजनपरस्परसंघट्टनप्रेङ्खत्केयूरजनित-
क्रेङ्कारवाचालितककुभि, दीयमानदीनारादिवितृष्णदीनलोकपाणितला-
न्तरपर्याप्तच्युतमाणिक्यमौक्तिकस्थपुटितमणिकुट्टिमे प्रसवपरिमलादपि भ्रम-
रझंकारस्य, जनताया अपि प्रमदस्य, सुन्दरीजनादपि सौन्दर्यस्य, क-
र्तव्यादपि तत्कर्मान्तिकस्य, वनीपकवाञ्छातोऽपि देयकाञ्चनस्य, वादि-
त्रकणितादपि नृत्यदङ्गनारशनारणितस्य, शास्त्रचोदितादपि सपर्याक्रम-
स्य समधिकस्य समुद्भवे, भगवतः श्रीमन्दिरे सुरेन्द्र इव दूरादैरावणाद्वा-
रणवरादवरुह्य वर्यया भक्त्या सपर्यानन्तरपर्याप्तसम्यक्तं बहिः प्रसारय-
न्निव वाणीं गद्गदयन् पाणिं मुकुलयन् नेत्रयुगं स्लावयन् गात्रं पुलकय-
न् शिरः प्रह्वयन् मनः प्रसादयन् प्राज्येज्यापरिकरैः परिपूज्य भगवन्तं
भक्तिजलप्रवाहेण प्रागेवाभिषेकात्प्रक्षालितबहलाघजम्बालोऽभूत् । तावदु-
दञ्चन्द्रचन्द्रिकासंचयेनेव कञ्चुकितम्, विहरमाणसौत्रामणवारणदेहप्र-
भाप्रतानेनेव सवितानम्, क्रीडाचटुलसुरधुनीमरालमण्डलपक्षैरिव बल-

क्षितम्, आकालिकतुषारवारिशीकरविसरैरिव विच्छुरितम्, विसृमरपर्या-
 सधूपस्तूपधूमनिष्पन्नधूमयोनिपरस्परसंघट्टविघटितजठरान्तर्मुक्तमुक्ताफलका-
 न्तिव्रातेनेव वीध्रं वियद्विदधानः पारिषद्यचक्षुराह्लादभाभारेण परीतः स कृत-
 ज्ञप्राग्रहरः कृतज्ञचरः सुदर्शननामा देवः सादरमन्तरिक्षादवारुक्षत् । अभ्यषि-
 ष्यच्च तदभिषेकाधिकृतैरमा सपरितोषं निजपरिवारामरपरम्परानीतया परा-
 र्थ्याखिलतीर्थाम्बुपूरपूरितया परिसरप्रत्युत्पद्मरागप्रभाजालजटिलकिसलया-
 पीडया महनीयरत्नमहौषधिबीजसमवापसमग्रमङ्गलशालिककव्या शार्तकु-
 म्भकुम्भपरिपाट्या भगवन्तमिव मन्दरगिरिमस्तकनिविष्टं विष्टरश्रवा हरि-
 विष्टरविराजिनं जीवंधरमहाराजम् । अभिषेकसलिलौघे च संसिद्धिसिद्ध-
 नैर्मल्ये निर्मलतमतदङ्गस्पर्शनेन पावनतां प्रतिपद्य पापभूपसंपर्कपांसुला-
 मपांसुलां कर्तुमिव काश्यपीं व्यश्रुवाने, भृशमुन्मूलितरागाणामप्युत्कण्ठा-
 वहं गायत्किनरकण्ठीनां गणेन सुरकिंकरवाद्यमानैरमानुषातोद्यैरभिनवर-
 सानुबन्धमभिनन्दन्तीनामप्सरसां सार्थेन चिरममर्त्यलोकायमाने भुवने भु-
 वनैकशरण्यं लावण्यमूर्ति मूर्धाभिपिक्तमेनं स्वयमेव परार्थ्यरत्नाभरणैः स-
 परिष्करणं कृत्वा प्रकृतिसिद्धरामणीयकस्यास्य भूषणानां च भूष्यभूषण-
 भावसाधारणतां समालोक्य सस्त्रेहविस्मयस्तिमितचक्षुषि चक्षुष्यमेनं पुनः-
 पुनराश्लिष्य यक्षेन्द्रे स्वमन्दिरमीयुषि, राजेन्द्रोऽपि सदातननरेन्द्रसरभ-
 र्सात्थानसंरम्भच्युतकर्णाशिखरगतकर्णपूरोत्कलिकापुनरुक्तपुष्पोपहारमण्ड -
 नादास्थानमण्डपादुत्थाय ततो निर्गत्य प्रसरत्यपि प्रणामलीलालसानां
 भूभुजामुन्नेषिणि चूडामणिमरीचिनिचयबालातपे ससभ्रममावर्जितमकु-
 टप्रच्युतापीडकुसुमडोलायमानमधुकरकुलान्धकारकुट्मलायमानकोमलाञ्ज-
 लिकमलसहस्रकरम्बितमम्बरतलमालोकयन् 'जय जय' इति तावतर-
 मुद्गायतो वन्दिवृन्दस्यामन्ददुन्दुभिगम्भीरनिर्घोषानुयातमायतशङ्खानमिश्रं
 प्रहतमदलस्त्रिधनिर्हादिमांसलं कांस्यतालरवसंकुलमालोकशब्दमाकर्णयन्

आलोलकर्णपल्लवालम्बिवालचामरकलापामलकार्तस्वरकल्पितालंकारका -
 न्तं चारुकोमलपुष्करकरां ससंभ्रममाधोरणसमुपनीतां साक्षान्मूर्तिमती-
 मिव जयलक्ष्मीं जयलक्ष्मीं नाम करेणुकामारुह्य हंसतूलमृदुचीनपट्टोपधाने
 परिस्तोमवति विचित्ररत्नचित्रपर्यन्ते सुविहितप्रस्तररमणीये महति कनक-
 पर्याणके सुखनिषण्णः पश्चिमासनगतेन हेमाङ्गदवलयरत्नदीधितिस्तबक-
 चित्रवारवाणेन कुलक्रमागतेन स्निग्धेन शीलवता शौचाचारयुक्तेन प्रथ-
 मानमित्रेणोह्यमानस्य मध्यार्पितमहामणिमयूखपटलपाटलितस्य बालातपर-
 क्तशारदबलाहकानुकारिणश्चामीकरदण्डस्य प्रलम्बतरस्थूलमुक्ताकलापस्मे-
 रपर्यन्तस्य महाश्वेतातपत्रस्य निसर्गशिशिरच्छायया निवार्यमाणमार्तण्डक-
 रावलेपः पार्श्वकरेणुसंश्रिताभिरतिमनोहराकाराभिर्वारवनिताभिरतिमधुरं गा-
 यन्तीभिर्विनोद्यमानः सकुतूहलपौरसुन्दरीजालमार्गप्रसृतलोचनसहस्रसंछा-
 दितामुदञ्चदुत्पलप्रचयमेचकामिव भवनदीर्घिकां राजवीथीं जगाहे ।

तावता तदवलोकनकुतूहलोद्भवदुद्दामसंरम्भाश्चरणयोः प्रथमं परि-
 स्पन्दमानं चरणमन्यस्मान्मान्यतरं मन्यमानाः, अप्रभावि पूर्वाङ्गमनुलम्भा-
 दपराङ्गादधिकगौरवकलितमाकलयन्त्यः, करणेष्वपि पुरःप्रयाणनिपुणम-
 न्तःकरणमतिकृतार्थं वितर्कयन्त्यः, सरभसगमनविरोधिनः स्तनभारात्त-
 नुतरमनुकूलमवलम्बं श्रद्धधानाः, स्वाङ्गभ्रष्टान्यवशिष्टेभ्यो लाघवपोषीणि
 भूषणान्युपकारीणि गणयन्त्यः, समागत्य स्फुरदतिरागमनोहराधरपल्लवाः
 वल्लर्य इव कुसुमामोदमहिता माधवसंगमकृतासङ्गाः, चलद्वलीभङ्गतरङ्गभा-
 सुरा रसमय्यः सरित इव सरित्पतिम्, कण्टकनिकरदन्तुरितवपुषः सति-
 लका वनभुव इव महीधरम्, चारुचन्दनपत्रलताङ्किता मलयमेखला इव
 दक्षिणजगत्प्राणं वीरश्रीप्राणनाथं प्रमदाः समासदन् । तासां च सदा-
 वलोकनकौतुकविद्वेषे निमेषेऽपि वैरायमाणानाम्, असंजातसर्वाङ्गनेत्रं
 मनुष्यसर्गं हृदा गर्हमाणानाम्, तादृशभागधेयभाजनमात्मानमपि श्रद्ध-

तीनाम्, तस्यैव वदने निलीनामिव केशहस्ते निबिडितामिव ललाटे
कीर्णामिव कर्णद्वये कीलितामिव लोचनयोर्भ्रान्तमिव भ्रूयुगे लिखिता-
मिव कपोलयोः सक्तामिव नासिकायां प्रतिष्ठितामिवोष्ठयोश्चुम्बितामिव
चिबुके कन्दलितामिव गले मांसलामिवांसयोर्निभृतामिव बाहोर्निक्षिप्ता-
मिव वक्षस्याश्रितामिव पार्श्वयोर्निबद्धामिव मध्ये निमग्नामिव नाभौ घटि-
तामिव कटितटे निवेशितामिवोरुदेशे लङ्घितामिव जङ्घयोः संदानिता-
मिव चरणयोर्नम्रामिव चित्तवृत्तिं वहन्तीनां वारस्त्रीणां मारकृतानि सा-
कृतानि सविभ्रमाणि समाधुर्याणि समन्दस्मितानि सकलप्रलापानि सा-
पाङ्गवीक्षितानि साङ्गुलिनिर्देशानि विलसितानि विलोकयन्विलोभनीयवि-
श्वगुणभूमिः स्वामी स्वामिलाभदुर्ललितहृदयं प्रकृतिजनं प्रकृतिरञ्जनस-
मर्थः पार्थिवकुञ्जरः कार्तस्वरकटककम्बलपरिधानादिस्पर्शनेन परितोषय-
न् विशेषज्ञवीक्षणीयानि प्रेक्षमाणः कक्ष्यान्तराणि तत्र तत्रभवन्तमाले-
ख्यशेषमालोक्य पितरं स्मारंस्मारं दर्शंदर्शं धीरतया नातिविकृतहृदयवृ-
त्तिरतिधृतमतिदक्षैः सपक्षपातैः सौधाधिकृतैः संशोधितसकलोपान्तं रा-
जनिशान्ताभ्यन्तरं प्राविक्षत् । आरुक्ष्चायं राजवीर्येण वीराणां सौन्दर्येण
सुन्दरीणां प्राभवेण पृथ्वीशानां वदान्यतया वनीपकानां धर्मशीलनतया
धार्मिकाणां वैदुष्येण विदुषां मन्त्रणनैपुणेन मन्त्रिणां च हृदयं भोगावली-
प्रबन्धेन कवीनां प्रबन्धमिव दिगन्तं देहप्रभया सभां देहेन च सिंहास-
नम् । आदिशच्च दिशिदिशि विसर्पिभिरान्दोलितचामरधवल्लिममूर्च्छितै-
रुच्छ्रितधवलातपत्रराजिसब्रह्मचारिभिः सहर्षब्राह्मीहसितसंकाशैर्दशनेन्दु-
चन्द्रिकासान्द्रकंदलैः काष्ठाङ्गारचरित्रानुधावनेन सत्रायितं धात्रीतलमिव
पवित्रयन् सुत्रामत्रासावर्जिन्या पर्जन्यगर्जिततर्जनपरया भारत्या परिसर-
निविष्टान्काष्ठाङ्गारावरोधस्य कारागृह्निरुद्धानां च निरोधो निवारणीय
इति काराधिकृतान् । अतनिष्ठ च राजश्रेष्ठिपदे गन्धोत्कटं यौवराज्यपदे

नन्दाढ्यं महामात्रादिपदे पद्ममुखादीन्दिषड्वर्षपर्यवस्यदकरपदे च जानप-
दान् । अतोषयञ्च विषयान्तरेषु पुरा व्यूढानाहूतप्रविष्टानभिनिविष्टप्रेमा-
भिभूततया पादयोः पततः परिस्फुरदमन्दानन्दप्राग्भारोद्वान्तानितान्तशि-
शिराश्रुवर्षेणेव पांसुपरुषाड्घ्रिधावनसावधानान्तःकरणानन्तःस्फुरितविरह-
शोककृशानुकृशीकृताङ्गतया कृशाङ्गीति नाम सार्थमिव समर्थयतः स्वसंगम-
वासरकृताङ्गरागमाल्याद्यलंकृतान्पातित्रत्यपताकाः पावनगुणोदारान्दारान् ।
अधोषयञ्च धर्मचक्रभूषितललाटेन हर्षोद्गुरेण वीध्रवसनाङ्गरागसुमनोम-
ण्डितेन शुण्डालौरसारोपितडिण्डिमेन चण्डालाधिकृतेन कृतभगवन्नम-
स्कारपूर्वकम् 'संवर्धतां सद्धर्मः । सार्वभौमः क्षेमी क्षितिमण्डलमपाया-
च्चिराय पायात् । अपेतसकलेतिरुपेतविश्वसस्या च भवतु विश्वंभरा ।
भवन्तु भव्या दिव्यजिनागमश्रद्धालवः सविचाराः साचाराः सानुभावाः
सत्रिभवाः सदयाः सदानाः सगुरुभक्तयः सजिनभक्तयः सायुष्याः सवै-
दुष्याः सहर्षाश्च पुरुषाः । धर्मपत्न्यः सधर्मकृत्याः सपातित्रत्याः सतनयाः
सविनयाश्च भूयासुः । भूयः श्रूयतामेतत् । देवविधित्सितविवाहोत्सवव-
राहीभूतसप्तवासरावधिकमधिकं नगरीयमलंक्रियताम् । आहार्यविशेषः
सविशेषमङ्गेष्वामुच्यताम् । अतिब्रह्मलागुरुधूपैर्धूमायमानं केशजालमम्ला-
नमालाभिरशून्यमातन्यताम् । नखंपचपायसाशनमनिशमश्यताम् । अरु-
च्यं तु भैषज्यमपि नोपभुज्यताम् । भुज्यतां परमेश्वरस्य पादपद्मम् ।
इदानींतनाः सन्तु सनातनाः' इति ।

तदैवं घोषिते, केषुचिद्राजचरितोद्घोषणपरेषु पौरवृद्धेषु

'क पूज्यं राजपुत्रत्वं प्रेतावासे क वा जनिः ।

क वा राज्यपुनःप्राप्तिरहो कर्मविचित्रता ॥'

इति ससंवेगं प्रतिद्वारमुदीरयत्सु, परेषु तु पौरेषु 'सत्वरमलिन्दभू-
रालि, मलयजरसेनालिप्यताम् । मृगलोचने, मृगमदमाहर । प्रसार्धिकं,

साधु प्रसाधय । सज्जीभव बाले , ताम्बूलवीटीविधौ । कुरङ्गलोचने , स्ना-
पयितुमङ्गजं कुङ्कुमस्थासककुम्भानानय । चित्रकर , प्रातिवेशमचित्रादति-
विचित्रं चित्रय । कर्पूरिके , कर्पूरोपलजालानि शकलय । मन्दीभूतग-
न्धपटवामिदं पटवासं चूर्णाय भुजिष्ये , किं नु घृष्यते । मालिके , ल-
ब्धपरभागं माला सृज्यताम् । रजक , राजाज्ञा खलु त्वयैवाज्ञायि ; सद्यो
वासांसि धवलीकुरु । कर्णाभरणानि तूर्णं विधेहि स्वर्णकार , किं नु
कालं हरसि । मालाकार , प्रातरेवानय प्रसूनमभिनवम् ; सौगन्धिक-
स्त्रगियमपेतगन्धा ; बन्धुरसौरभामपरामर्षय ।' इत्येवंप्रकारमलंकाराय त्वरमा-
णेषु , राजकुले च कुलक्रमागतैः प्रागेवागमनं पश्चादाह्वानयन्त्रणां पूर्वमे-
व सर्वसमीहितकृत्योद्योगं तदनु नियोगं पुरस्तादेव स्वहस्तव्यापारमनन्त-
रमन्तःकरणवृत्तिं च भक्तिपरतन्त्रया भजद्विस्तत्तत्कर्मान्तिकैः सुधासा-
दिव सूत्रसादिव चित्रसादिव विचित्रपटसादिव पटवाससादिव कृते , कृ-
तादराभिररुणसंप्राहिणीभिश्चूर्णसंयोजिनीभिः कुसुम्भरागकारिणीभिः कु-
सुमग्रान्धिनीभिर्मण्डनविधायिनीभिः पिण्डालक्तकसंपादिनीभिस्ताम्बूलदा-
यिनीभिर्जाम्बूनदमुकुरधारिणीभिरष्टमङ्गलसंस्कारिणीभिः पिष्टपञ्चाङ्गुलक-
लितशिलादिकल्पिनीभिश्च साधुशीलाभिः समन्तादागतसामन्तसीमन्ति-
नीभिर्नन्दिते , नरेन्द्रैश्च नाथमानैर्नरपतिकटाक्षस्य साकमुपधाभिरुपसर-
द्विश्चूताशोकपल्लवशुम्भितवेदीवितर्दिकास्तम्भोत्तम्भिभिश्च ससंभ्रमं क-
ल्यमानायां कल्याणार्हसंविधायाम् , विजयामहादेव्यां च भर्तारि स्म-
रणेन कर्तव्ये चरणेन तनये स्नेहेन स्नुषायां हर्षेण बन्धुजने प्रियवचसा
नियोज्ये नियोगेन च तदानीमेकस्यामपि नैकस्यामिव सत्यां सुतोद्वाहसु-
खानभिज्ञमात्मानं सुखयन्त्याम् , तदीयकौतुकेनाहूत इव वररागरज्जुप्र-
न्थिबन्धनाकृष्ट इव बधूसखीप्रपञ्चपञ्चशाखाङ्गुलीगणनाक्षीण इव स्वकुतू-
हलेन स्वयमेव वा सरभसमायासीदुद्वाहवासरः ।

अथ कल्पितकरप्रहणार्हपुरश्चरणकर्माणं कनकधरणीधरकटकप-
रिभाविनि परिसरघटितविमलमुक्ताफलपटलपाण्डुरमहःप्रसरपुनरभिहितो-
त्तरच्छदशोभिनि पराक्रमविद्याशिष्यैरिव पञ्चाननैः पादच्छलेन विधारिते
निष्ठसाष्टापदनिर्मिते महति सिंहासने समुपविष्टम्, पृष्ठभागोपस्थापिते
क्षीरोदतरङ्गकोमलदूकूलनिचोलचारुणि चामीकरपत्रचित्रितस्तबरकदर्श-
नीयपर्यन्ते द्विगुणनिवेशिते स्पर्शसुखप्रतिपादनपटीयसि हंसतूलोपधाने
निधाय पश्चिमदेहमासीनम्, आसन्नस्थिताभिरनुवल्गनरणितमणिपारिहा-
र्यमुखरबाहुलताभिरनिलचलितकुवलयदलदामपेशलविलोचनविक्षेपाभिर्वि-
भ्रमकृतनिभृतहसितनिर्यदमलदशनमरीचिकुसुमिताधरकिसलयभिः कुसु-
मशरकीर्तिपयोराशिबीचीविमलनीवीविनिहितैककरपट्टुवाभिः परेण करप-
ङ्कजेन कलहंसमिव परिमललोभपतितमुच्चालयन्तीभिश्चामरं वामनयनाभिः
कल्पशाखिनमिव कनकलताभिः परिवृतम्, उत्तमतपनीयदण्डविधारि-
तेन सुमेरुशिखरविलसदुडुपतिमण्डलविडम्बकेन विमलातपत्रेण तिलकि-
तोपरिभागम्, अनुपरिपाटि स्थितैराहितकरकमलकलितकनककिरीटैरस-
कृदभिधीयमानजयजीवशब्दैरंसतटलुठितमणिकुण्डलमरीचिपर्याकुललोच-
नैरभिनवगगनशङ्कासमुदिततारकानिकरानुकारिणा हारेण पुलकितपृथु-
लवक्षःस्थलैरवनिपतिभिरारादासेव्यमानम्, आहितरत्नकेयूरकिरणपाटलि-
तेनाध्यक्षीभवदभङ्गुरप्रतापेन भुजयुगलेन चमत्कुर्वाणम्, शारदजलधर-
धवलाम्बरपरिवेषदर्शनीयं दुग्धजलधिजलपूरमधिशयानमिव शाङ्गिणम्,
नभोङ्गणे तारागणैरिव तारापति धरापतिभिः संसदि विराजमानं राजा-
नमुपसृत्य प्रश्रितः प्राञ्जलिः 'प्रत्यासन्नो मुहूर्तः' इति मौहूर्तिकाधिकृतः
ससंभ्रममब्रवीत् । तद्वचनमुपश्रुत्य द्रुततरमुच्चलतामिलापतीनां रंहसा च-
लितवक्षोगतवैकक्ष्यमालाभ्रान्तभृङ्गावलीशंकाररवे मङ्गलशङ्खवनाविवोच्च-
लति, तरसा त्रुत्यत्सूत्रहारमुक्तानिकरे रोहदतिस्फारकरपद्मरागकुट्टिमपातेन

वधूवरविधेयहुतवहज्वालोचितलाजविसर्ग इव विभाव्यमाने, जनसंमर्द-
 कृतयादृच्छिकमणिस्तम्भदक्षिणभ्रमणारम्भे दम्पतिविधास्यमानहुताशनप्रा-
 दक्षिप्यक्रियां पिशुनयति, हर्षविकीर्यमाणराजाभिमुखप्रसूनाञ्जलौ सा-
 नन्दगोविन्दमहाराजादिविधातव्यवधूवरचकासदार्राक्षतारोपणमनुकुर्वति,
 परिष्करणमय इव परिवर्हमय इव नृत्तमय इव वादित्रमय इव महिषीमय इव
 महीपतिमय इवानन्दमय इवाशीर्मय इव विलसति विवाहमण्डपे, मण्डलाधी-
 श्वरदत्तहस्तः शिलोच्चयशिखरान्नखरायुध इव हरिविष्टराद्वरुह्य विरचितपर-
 मेश्वरसपर्याञ्चितः स्वहस्तवितीर्णकाञ्चनः संचितसकलहोमद्रव्यसमिद्धपुरो-
 भागेन पुरोधसा ह्युमानसमित्कुशतिलबीजलाजजालचटचटायमानेन हुता-
 शनेनाहूत इवासाद्य वेदीं मुदितपुरोहिताभिहितजयजीवत्याशिषा समं जी-
 वंधरमहाराजः, स्वमातुलमहाराजेन महनीयलग्ने ससंतोषं समर्पिताम्,
 आत्मीयकीर्तिमिवाकल्पभासुराम्, प्रबलतपस्यामिवाबलाप्रार्थनीयवेषाम्,
 वासरश्रियमिव दोषोपसंहारसुलभाम्, सुरसुन्दरीमिव साभरणजाताम्,
 मृगयामिव वराहवधसंपन्नाम्, मुनिजनमनोवृत्तिमिव चरणरक्ताम्, ब्रह्म-
 स्तम्भाकृतिमिव कृशतरविलग्नाम्, शरदमिव विमलाम्बरविराजिनीम्,
 अध्वरसंपदमिव सुदक्षिणाम्, सुराज्यश्रियमिव चारुवर्णसंस्थानाम्, वन-
 राजिमिव तिलकभूषितां बहुपत्रलतां च, नक्षत्रराजिमिव रुचिरहस्तामु-
 ज्ज्वलश्रवणमूलां च, हव्यवाहज्वालामिव काष्ठाङ्गारवर्धिनीं भूतिभाविनीं
 च, 'यदि कुन्तलानामीदृशी कान्तिरलमलं संतमसकान्तिचिन्तामणिभिः ।
 ईदृशं चेदाननमस्य प्रतिरूपकमेव कुमुदिनीपतिः । यदि भुजयोरीदृशं
 संस्थानमनयोरनुकरोत्येव कल्पशाखिशाखा । गद्ययमाभोगः स्तनयोः पी-
 नयोः क्रीडांगिरिरपरः कीदृशो भर्तुः' इति निभृतं वल्लभपरिचारिकाभि-
 रनुरागिणीभिरभिष्टूयमानाम्, अमन्दमृगमदामप्यकिरातगीतिम्, अलको-
 झासिनीमपि नवुतिसंभवाम्, मधुपाश्लिष्टगात्रामपि पवित्राम्, अक्रमक्षी-

णामिव कौमुदीम् , अभुजङ्गसङ्गमामिव चन्दनलताम् , अजडाकरप्रभवामिव पद्मलक्ष्मीं लक्ष्मणां पर्यणयत ।

इति श्रीमद्वादीभसिंहसूत्रिगणिते गद्यचिन्तामणौ
लक्ष्मणालम्बो नाम दशमो लम्बः ।

—:*:—

एकादशो लम्बः ।

—:*:—

अथ निष्कण्टकाधिराज्योऽयं राजा कुसुमशरशरकाण्डपतनेन करपीडाक्षण एव कण्टकितप्रकोष्ठः प्रकामस्विन्नाङ्गुलिमन्यूनभाग्यां भोग्यामिमां राज्यश्रियं च प्राप्य प्रकृत्यनुगुणेन चतुरवचसा मधुरनिरीक्षणेन मनोहरचेष्टितेन यथेष्टभोगार्पणेन तयोः कंदर्पं दर्पं च प्रसर्पयन्निरर्गलोपभोगस्यार्गलास्तम्भमभिनवतासंभावुकमवशीभावमुभयोरप्युत्सारयन्स्वैरममूभ्यां यथासौख्यं यथाभाग्यं यथायोग्यं कामसुखमन्वभवत् । एवं कान्तेः कार्तार्थ्यं कलानामेकायतनमाधिराज्यं माधुर्यस्य गुरुकुलं प्रसन्नताया वैदग्ध्यं वदान्यताया अवसानमनुक्रोशस्य दिष्टिवृद्धिं प्रियवादिताया यौवनं विभ्राणाम्, गाढरक्तां पाणिपादाधरे भर्तारि च, अधिकवक्रां पक्ष्मवति कुन्तलकलापे पापसत्त्वे च, निकामतुङ्गां स्तनजघने मानसे च, अतिगम्भीरां नाभिमण्डले भाषिते च, विपुलां विलोचनयोर्नाम्नि च, दीर्घां भुजलतयोः प्रणतरक्षणे च, सूक्ष्मां महिम्नि करचरणरेखासु च, चारुवृत्तां जङ्घयोश्चरित्रे च, अत्यन्तमृद्धीं तनुलतायां गमने च, अतिदरिद्रां मध्ये नैर्गुण्ये च, आभिजात्येनाभिरूप्येण पावनकृत्येन पातिव्रत्येन च विशिष्टाम्, अष्टधा भिन्नामप्येकीभावं गतां देवीपरिषदं यथोचितं साकूतस्मितैरपाङ्गपातैः सनर्मसौख्यैर्विलासोक्तिविस्तरैः सविस्त्रभैरनुरागवर्णनैः सापदेशैरपसर्पणैः ससंभावनैर्माल्यविनिमयैः सभ्रुकुटीपुटैरलीककोपैः सप्रणामैः प्रकृतिप्रापणैः सापराधसंबरणैरुपधावनैः सजीवितसंशयैः शपथसाहसैः सापलापैः स्थैर्यस्थापनैः सानुमोदः प्रतिवचोदानैः सावहित्यैः शक्कनिर्वन्धैः साभिलाषैरनुनाथनैः स-

वञ्चनैः काञ्चीशैथिल्यैः सधाष्ट्यैरुपप्रलोभनैः सर्वैलक्ष्यैः प्रत्यवेक्षितैः स-
 प्रमादोपन्यासैः स्वलितानुज्ञापनैः सत्तासैर्गोत्रव्यत्ययैः सदास्योपगमैः सं-
 रम्भमार्जनैः समार्गनिरोधैः प्रतिनिवर्तनैः सकौतूहलैरश्वर्याविलोकनाक्षेपैः
 सगद्गदिकास्तम्भैर्मिथ्याकाथितैः सलज्जाजाड्यैरधोमुखास्थितैः सानुशयैर-
 नुपदप्रस्थापनैः ससमाह्वानैः क्रीडनसंकल्पनैः ससद्भावाभिनयैः प्रतार-
 णप्रावीण्यैः सरहस्यसंज्ञैराशोत्पादनैः सरोमाञ्चैरवतंसकमलकेलिताडना-
 नुभावैश्च रमयन्यथाकामं कामसौख्यमसक्त एवान्वभवत् । तथाहि—
 असौ राजा बाह्यममित्रजातमधुवमतिविप्रकृष्टं चेत्यात्मनिष्ठमरिषड्वर्गं व्य-
 जेष्ट । असहाया नीतिः कातर्यावहा शौर्यं च श्वापदचेष्टितमित्यभीष्ट-
 सिद्धिमन्विताभ्याममूम्यामाकाङ्क्षीत् । सप्रणिधानं प्रहितप्रणिधिनेत्रः श-
 त्रुमित्रोदासीनानां मण्डलेषु तैरज्ञातमप्यज्ञासीत् । राज्ञां रात्रिदिवविभागेषु
 यदनुष्ठेयमिदमित्थमनिर्वन्धमन्वतिष्ठत् । जातमपि सद्यः शमयितुं श-
 क्तोऽपि सदा प्रबुद्धतया प्रतीकारयोग्यं प्रकृतिवैराग्यं नाजीजनत् । किं
 ब्रह्मना । राजन्वतीमवनीमतानीत् ।

एवमनन्यसुलभानन्योन्याबाधितान्धर्मार्थकामान्संचिन्वति तस्मि-
 न्प्रजापतौ, प्रजाश्च तदधीनवृत्तयः सादरैः करप्रदानैः सानुशयैः प्रमा-
 दस्खलितैः सभयैराज्ञानुष्ठानैः सविनयैर्गुरुजनानुवर्तनैः सनिर्वन्धैश्चारुवृत्तैः
 सविचारैः प्रारम्भैः सफलैरखिलवृत्तैः सपरप्रयोजनैः साधुचेष्टितैः सदा-
 नपूजैरुत्सवोपक्रमैः समेतास्तं राजानमनार्जनक्लेशमर्थजातमजन्मोपयुक्तं पि-
 तरमनिमेषोन्मेषं नेत्रमनभिवर्धनायासं सुतमाबद्धमूर्तिमिव विश्वासमवनी-
 तलसंचारमिव सुरतरुमात्मप्राणानामिव पुञ्जीभावमन्यन्त । तथा गात्र-
 बद्ध इव क्षात्रधर्मेऽस्मिन्धर्मोत्तरं धनोत्तरं सौख्योत्तरं च धरातलमवन्ति
 सम्राजि, वत्ससाम्राज्यसमवलोकनसफलीकृतजीविता विविधविहितपूर्वो-
 पकारिसर्वजनतृप्तिः पुनरतृप्तिकारिण्यविचारितरम्ये किंपाकफलप्रसूये वि-

षयसौख्ये विरक्ता सती विजया महादेवी सखेहं सदयं साश्वासं सनि-
 र्बन्धं सवैराग्यं सावश्यकं च समादिश्य काश्यपीपतिनापि कथञ्चिदनुम-
 तैव सुनन्दया सभं सुतयोः स्तुषाणां पुरौकसां च सीदतां प्रात्राजीत् ।
 प्रव्रज्यामनयोरुपश्रुत्य तदाश्रमस्थानं राज्याश्रमगुरुरपि गुरुतरविषादवि-
 ह्वलमतिः सपदि समभ्येत्य समुद्रीक्ष्य दीक्षिते जनयित्र्यौ कर्तव्याभावा-
 दतिमात्रं विषीदन्मातृभ्यां विशिष्टं तत्संयमं विश्राणितवत्या श्रमणीश्रे-
 ष्ठया प्रपञ्चितैर्धर्मवचोभिः किञ्चिदिवाश्वास्यमानः पुनःपुनः प्रगृह्य पादौ
 प्रसवित्र्योः 'अत्र नगर्यामासिका कर्तव्या । न च स्मर्तव्यान्यत्र यात्रा'
 इति ययाचे । ताभ्यां च तदीयप्रश्रयबलेन 'तथा' इति प्रतिश्रुते, वि-
 श्रुतवीर्यः स विश्वंभरापतिरम्बावियोगादम्बकविहीन इव दीनवृत्तिः प्र-
 तिनिवर्त्य सप्रणामं निवृत्त्याश्रमान्निजावसथमशिश्रियत् ।

तदनु कालपाकेन स्वपाकेन शान्तस्वान्तरुजः कान्ताभिरमा
 निर्विशतस्त्रिदशार्हसौख्यं त्रिंशत्संवत्सरसंमिते समये समतिक्रान्ते, क्र-
 मादात्मजेष्वप्यात्मनिर्विशेषेषु कलागुणैः कवचहरतां निविशमानेषु, क-
 दाचिन्नितान्तक्षीबवसन्तबन्धुर्वसन्तसमयावतारः समधुक्षयदस्य जलक्री-
 डोद्योगम् । अनन्तरमानायिभिः संशोधितां स्फटिकतुलितपयःपूरां स्फु-
 टितारविन्दवृन्दनिष्यन्दिमधुबिन्दुसंदोहचन्द्रकिताममलस्फटिकशिलाघटि-
 तसोपानां प्लवमानराजहंसफेनिलतरङ्गां कूजत्कारण्डवमिधुनाधिष्ठितकूल-
 केतकीकुसुमधूलीधूसरपुलिनामनिभृतमीनाहतोत्पलगर्भप्रतिबद्धषट्पदशं -
 कृतमुखरामुपरितटोद्यानवाटिकागूढां क्रीडासरसीं समदशकुन्तकुलकू-
 जितैरिषाभिहितालोकशब्दः समवगाहमानमानिनीनिकरकरास्फालनरय-
 तीरंगामिलहरीप्रवाहेणेव प्रतिगृह्यमाणः समवगाह्य वनकरीव करिणीभिः
 करभोरुभिरुपलक्षितः क्षालिताङ्गरागसंपर्कसकुङ्कुमसलिलं सार्द्रदुकूलास्ले-
 षसंपृष्टृष्ट्योषिदक्यबाहृष्यमाणात्मलोचनं सुलोचनालोचनकुचसारूप्य -

साक्षाल्लक्षणसंभावनीयविकचमुकुलनलिनमलकाप्रविगलदम्बुविन्दुसंदोह -
संदेहकरहारमुक्तमुक्तानिकरं करविलुलितसलिलप्लवमानविसवलयरचितच-
न्द्रशकलशङ्कं जडसंनिधिसंजातवाग्यतवृत्तिकताविभाव्यमानसुजनकृत्यर-
शनाकलापं दृतिमुखसिच्यमानकुङ्कुमसंपर्कसंभाव्यमानासिन्दूरितकुम्भिकु-
म्भसाम्यकुचकुम्भं च भृशमक्रीडत् ।

क्रीडावसाने च बलवदनिलचलकिसलयसमुल्लासिवेल्लुताला-
स्यैलालितेऽभिनवपरागपटलस्त्रिपुंनागमञ्जुमञ्जरीजालजल्पाकमधुकरनि -
करशंकारमुखरे गाङ्गजल इव पृथुलहरीसनाथे, पचेलिमकलमशालिक्षेत्र
इव बहुलवनमाले, अङ्गनाङ्ग इव मृदुलपनसबहुमाने, सनीडवार्तिनि म-
र्यदुरासदसुमनोमनोहरानोकहानिबिडे क्वचिदाक्रीडे क्रीडाकमहरणाय वि-
हरमाणः स धरित्रीपतिः कापि कोणे कौतुकविधायिकापेयविलोकनाय वि-
लोचने व्यापारयामास । तत्र चातिसंधानकोविदः कोऽपि कपिरन्यस्त्री-
संगमावलोकनेन मन्युप्रस्तां मर्कटीं 'अवितर्कः कोनाम निसर्गसुन्दरीम-
नादृत्य त्वामन्यां बहुमन्येत' इति प्रियवचःसहस्रैरपि प्रकृतिमानेतुमपा-
रयन्पारवश्यनटनेन 'पश्य मां प्रिये, परासुरहं भवामि' इति परिव-
र्तितेक्षणः क्षणादेव क्षितौ क्षीणासुरिव पपात । वराकी तु सा वानरी
वञ्चनाकृतं मरणमञ्जसेति स्त्रीत्वसुलभाच्चापल्याद्विश्वस्यभावेन दीर्घ निः-
श्वस्य 'हा नाथ, हतास्मि पापाहम्' इत्यालप्य सत्वरमेनं हरिं धरातं-
लादुत्क्षिप्य करतले गृह्णती निगृह्णती चात्मानं 'कुट्टिन्या मया पतिद्रोहः
कुतः कारणाकृतः' इति पुनःपुनः कृतगाढपरिष्वङ्गा पाणितलविकीर्य-
माणपयःशीकरशीफरेण शिशिरोपचारेण चिराय जीवितेश्वरं जीवया-
मास । प्रियाङ्गपरिष्वङ्गेण प्रत्युज्जीवित इव प्रीणानः प्रतारणचतुरः स
शाखाभृगः, शाखिशशाखान्तरलम्बमानमम्बरव्यापि पाकसुलभसौरभरचि-
तजिह्वाचापलं पनसफलमानीय मुद्गफलाकाराभिः कराङ्गुलीभिर्दलयन्ना-

त्मदयितायै तस्यै ददौ । तदवसरे तत्र नियुक्तो नातिबालः कोऽपि वनपालः पलाययन्मिथुनमिदं फलमेतदपजहार । तदेतदखिलमवलोक्य लोकोत्तरोन्नताचित्तः स जीवंधरमहाराजः सदयमना 'जीवानामुदय एव न केषलं जीवितमपि बलवदधीनम् । दीनवृत्तिके मृगद्वन्द्वे संभवदिदं द्वन्द्वजातं किमेवं संभाव्यते । भवेऽस्मिन्नेवास्माभिर्भवभृतां वृत्तेरवस्था-विकलता किमनालोकिता । आलोकिताप्येषा विभवदूषिकादूषितदृष्टीनां न खलु नः स्पर्धाभवति । कष्टमतः पूर्वमाचरितम् । सर्वथा काष्ठाङ्गाराशक्ते करशाखाभ्रष्टफलः शाखामृगः । अस्मद्यते नूनमाच्छ्रोटिततत्फलः स वनपालः । फलं तु नियमेन भोगायते । गच्छतु तुच्छफलकाङ्क्षया कृच्छ्रायमाणेन मया गमितः कालः । सफलयेयमवशिष्टं वा विशिष्टतपसा । भोगेन हि भुज्यमानेन रज्यमानेनापि त्यज्यते जनः । तस्मादहमेव तावदैहिकभोगेषु मुह्यन्मनो जह्याम् । यावदमी माममीमांसया नूनमभिलषन्तं हसन्त एव जिहासन्ति । नियोगतश्चेद्भोगानां वियोगः स्वयं त्यागात्मिकमिति लोकोऽयं विभेति । किं च ते भजन्तमात्मानं त्यजन्तः स्वातन्त्र्यात्स्वान्तमस्य सुतरां तुदन्ति । स्वयं त्यक्तास्तु तदानीं मनःप्रसत्तये पुनर्मुक्तये च भोगा भवेयुः' । इति भूयो व्यरजत ।

तथा विहितविचाराभोगं भोगाद्विरज्यन्तं योगे क्रममाणमेनं क्रमादतर्कितदक्षिणाक्षिस्पन्देन किमुदर्कोऽयमिति वितर्कविजृम्भितरणरण-कविषीददन्तःकरणास्तदन्तःपुरसुन्दर्यः पर्यवारयन् । वैभवमहो वैराग्यस्य यतो भोग्ये संनिहितेऽप्ययोग्य इवासीदस्पृहमस्य मनः । तत्त्वज्ञानविवेकतो विमलीकृतहृदयाः कृतिनः खलु जगति दुष्करकर्मकारिणो भवन्ति, यस्मादमी मनस्विनो मनोरथेनाप्यभावित्वादभूत्त्वादननुभूयमानत्वाच्च वाञ्छमात्रपरिग्रहाप्येव वस्तूनि परित्यक्तमप्यपारयति लोके, तान्युपभोगभाञ्ज्येवाञ्जसा मुञ्चन्ति । तथाहि— तत्पूर्वक्षणे ताः सुन्दरीर्निरन्तरं

निशामयितुमन्तरायभूतमात्माक्षिपक्ष्मक्षोभमप्यक्षममाणोऽयं राजर्षिर्न मृ-
 ध्यति स्म तदात्वे संनिधिमपि तासाम् । पुनरासीच्च महीपतेर्महानुद्योगो
 योगीन्द्रमुखादुपश्रोतुं धर्मम् । आदिशच्च परिजनम् 'जिनपूजां कल्प-
 यितुमनल्पमुपकरणमनवद्यमानीयताम्' इति । तावता संमुखागतैर्मुख-
 विकारविभाव्यमानविराक्तिपरिणामैः परिणतैर्मन्त्रिभिर्नियन्त्रणाशतेनाप्य-
 निवार्यमाणप्रयाणः प्रयाणदुन्दुभिमिषेणानिमेषाध्यक्षस्य यक्षस्याप्यात्मनि-
 वेदैर्निवेदयन्निव निर्विण्णहृदयेन किंकृतविषय आसीत् । 'क्रीडानन्तरं
 पीडयं प्रवृत्ता । किंनिमित्तमेतद्विरक्तमस्य चित्तम् । किमस्मद्विषयमुता-
 न्यविषयं किंस्विदाकास्मिकम् । किमु स्वन्तं किमुत दुरन्तम् । दुरन्त-
 तामेव हि नः शुभेतराक्षिस्पन्दः कन्दलयति' इति चिन्ताक्रान्तेन शु-
 द्धान्तेन सममुद्यानान्निरयात् । अयाच्च यातयातनैस्तपोधनैर्युषितं मु-
 षितभव्यलोकमोहव्यूहं मोघीकृतदिनमणिमयूखैर्मणिभिर्निर्मितं धर्मैककुलभ-
 वनं जिनभवनम् । अव्युद्यत चात्मानमवद्धं कर्मभिः । अस्ताव्वाच्यम-
 तितोषादपदोषमात्मानं कर्तुं समर्थैः स्तवैः प्रवर्तितनैकप्रदक्षिणाक्रियाप्र-
 णामपूर्वकपुष्पाञ्जलिः स्फारयन्परिणामशुद्धिं दूरयन्दुष्कर्म गात्रं रोमाञ्च-
 यन्नेत्रे स्रावयन्वाणीं गद्गदयन्पाणी मुकुलयन्भगवन्तं परमेश्वरम्—

‘यदङ्घ्रिपद्मप्रणतौ प्रवीणा न कुर्वते जातु नाति परेषु ।

अपारभूमानमनन्यतुल्यं श्रीवर्धमानं शिरसा नमामि ॥

यदीयपादाम्बुरुहस्तवेन क्षणावधिं वा गमयन्ति कालम् ।

न ते परस्तोत्रपरा इति त्वां श्रीवर्धमानं स्तुतिभिर्भजामि ॥

आराधयन्ति क्षणमादरेण यदङ्घ्रिपङ्केरुहमात्तभावाः ।

पराब्धुखास्ते परसत्क्रियायामित्यर्चनीयं जिनमर्चयामि ॥’ इति ।

तावता तत्र तत्रभवन्तौ संनिहितौ हितकार्यकरणायेव कायभृतां
 कायबद्धौ शुद्धतमतपःशक्तिसिद्धां निजसिद्धान्तस्थितिमिव निर्मलां नाति-

विशालां कामपि स्फटिकाशिलां घटितविविधोद्गमस्य विबुधतरोरधस्ताद-
 धिवसन्तौ वारिदपथसंचारचतुरचरणारविन्दौ चारणपरमेष्ठिनौ राजायमै-
 क्षिष्ट । दृष्टमात्रयोरेव तयोरयं भ्रष्टकल्मष इव प्रीतिविस्फारितनेत्रः स्तो-
 त्रमुखरमुखः पवित्रकुसुमविसरविकिरणत्वराविह्वलकरयुगः प्रह्वमणिमौलिः
 प्रदक्षिणं भ्रमन् 'मम भवभ्रमः शाम्यतात्' इति तपःकाम्यया तपो-
 धनयोः श्रीपादाम्भोरुहं शेखरीचकार । स्वीचकार च घटितकरपुटः
 स्फुटोच्चारितजयशब्दः 'तत्रभवतोः प्रसादतस्तथा' इत्यवितथवचनः मु-
 निवरमुखाम्भोजभवां 'भो महाराज, कञ्चित्ते वार्ताम्' इति मधुरवार्ताम् ।
 प्रार्थयाञ्चक्रे च वीक्षितधेनुर्बुभुक्षितो वत्स इव मुनिवरवात्सल्येन वधि-
 तहर्षोऽयं राजर्षिः 'महर्षी भगवन्तौ, भवन्मुखशतपत्रनिशामनमात्रेणैव
 जातसंसारप्रशमनोऽहमस्मीति प्रगणयामि । ततः पवित्रधर्मयानपात्रसम-
 र्पणेन भवाब्धौ विस्तृते दुस्तरतया सदा सीदन्तं मां प्रसीदताम्' इति ।

प्रश्रयस्पृहणीयतदीयप्रार्थनावसाने च धर्मामृतवर्षेण कर्मपर्याय-
 माभ्यन्तरमस्य मलमशेषतः क्षालयिष्यन्पूर्वमपाकुर्वन्निव बाह्यमभ्यन्तररद-
 नज्योत्स्नाखूपाभिरद्भिरभिषिञ्चन्नुप्रतपसोस्तयोरग्रणीर्नातिव्यग्रं समग्रगुणसं-
 पन्नां रत्नदीपिकामिव प्रकटितपदार्थपारमार्थ्यां तमोपहां चाकठिनप्रभाव-
 त्वादिमामप्यतिशयानाम्, सुधामिव वसुधातलदुर्लभां सुमनःसंभावनी-
 यां चाक्षयकलानिधिसंभवादतोऽपि संभावनीयाम्, संजीवनौषधिमिव स-
 कलजीवजीवातुभूतां चरणरुचिसंपादिनीं च पुनर्जननक्लेशहननादतोऽपि
 पुरस्क्रियार्हाम्, हारयष्टिमिव सुवृत्तबन्धुरां गुणानुबन्धिनीं चाजडाश्रय-
 त्वादतोऽप्यधिकमीडनीयां च भव्यलोकरञ्जनीयां दिव्यवाचं मुभोच—
 'महाराज, श्रूयताम् । यतोऽभ्युदयनिश्रेयससिद्धिः स धर्मः । स च स-
 म्यग्दर्शनज्ञानचारित्रात्मकः । अधर्मस्तु तद्विपरीतः । आयुष्मन् अवग-
 ष्णसि त्वमधीती श्रुते तुच्छेतरमशेषममीषां लक्षणम् । इत्थंभूतमात्मो-

त्यानन्तसौख्यादिगुणनिर्माणं धर्मं बलवन्मोहकर्मोदयेन यथावदवगन्तुम-
शक्ता अधर्मे धर्मबुद्धिं धर्मे चाधर्मबुद्धिं बध्नन्तस्तदुभयमप्यबुध्यमानाश्च
प्राणिनः पृथिवीपते, निकामतीव्रनीचकर्मोदयान्निरये तिरोभूततीव्रभाव-
पापात्तिरश्चि, प्रवर्तितसुकृतेतरद्वयान्मर्त्ये, सुकृतमात्रेण सुरेषु च कृता-
वतारास्तावद्भ्रमन्ति यावन्निर्मूलितनिरवशेषकर्माणो भवेयुः । एवं निगदि-
तायां नाकनरकनरतिरश्चां भेदेन चातुर्विध्यं गतायां गतौ, हिंसानृत-
स्तेयमैथुनमात्रपरा हिंस्रसत्त्वार्हकूरपरिणामा अधर्माभिवर्धिनो धर्मद्रुहश्च
धर्मादिनिरयं प्रयान्ति । एवंभूतपुरोपार्जितपुण्येतरबलेन बद्धनिरयायुषो
निरयं प्रयातास्ते प्राणभृतः प्राण्यन्तरमारणप्रवीणप्राकृतपूतिगन्धोद्रेकादु-
द्वेजनीयामुद्गामदावज्वालालीढतालतरुसमाकारां नालिकेरफलोदररज्जुघटि-
तभाजनमिव स्थपुटितां यावदायुः केनाप्यविघटनीयां सपटलभेदसप्तपृ-
थ्वीषु प्रथमनिरयादारभ्य क्रमादभिवृद्धेनापकर्षतः षडङ्गुलकलितत्रिहस्ता-
धिकसप्तकेन प्रकर्षतश्च पञ्चशतेन धनुषां समुच्छ्रितां मूर्तिं मुहूर्तमात्रे-
णोर्ध्वगतिशीलावलम्बिनः पूर्णयन्तः शिततरनैकशस्त्रार्काणतले पक्वता-
लफलानीव स्वयमेव पतन्ति । पुनरुत्पतन्ति च पतनवेगेन बहुयोज-
नानि । बहुधा विशीर्णमप्यर्ण इव तद्गात्रं क्षणमात्रेण घटतेतराम् । क्ष-
णघटितप्रांशुप्रतीकान्प्रतीकारविरहादनारतमुत्पततः पततश्च नारकान्पा-
तकाः परे पवनपथ एव मननक्षणनिष्पन्नैर्निस्त्रिंशैरंशतः कदलीदण्डा-
निव खण्डयन्ति । तांश्च परे । परस्परं च । कथंचिदवनौ चेत्संचरेयुरभी
संजातर्भाकरदंष्ट्राङ्कुरैर्विक्रियागतशरारुचक्ररूपैः परैश्चर्व्यन्ते । तच्चर्वण-
भयेन पलायमानास्ते सर्वप्रदेशसुलभाभिरयःसूचिभिः प्रोताङ्गुयः कुरङ्गा
इव सकीलवागुरां गताः परिस्खलनेन पतित्वा तास्वेव दारुणं क्रोशन्ति ।
क्रोशरभसविवृतास्यानमून्विवृततरास्यान्विधाय केचित् 'मूढ, त्वया पुरा
मुदा खादितं मांसखण्डमेतत्' इति तप्तताम्रपिण्डं बलेन खादयन्ति ।

परे तु परदारेष्वतिक्रान्ताभ्रमयततसालभञ्जिकाम् 'तव प्रियाङ्गनेयम्' इति हठादतिगाढमालिङ्गयन्ति । बद्धमन्यवः केचिदन्ये पूर्वमन्यायादस्मत्तो वित्तमत्तेन धनमपहृतम् । अधुना त्वयास्माभिरुपहृतमूरीक्रियताम्' इत्यङ्गरीकृतमयःमिण्डममीषां करेष्वर्पयन्ति । अपरे तु 'निरपराधानां नः कारयामास कारागृहनिरोधं क्रूरयानया जिह्वया । जह्यतामधुना वा' इत्यसत्यवादिचराणां नाराकाणां हठादेनामुत्पाटयन्ति । दुरापं मानुष्यं मलीमसीकृतवतः सुरापानपरान्पापिनः पावकक्वाथजलीकृतं लोहं पाययन्ति । भूतपूर्वभूतद्रुहः कांश्चिदूर्ध्वाधोमुखकण्टकशालिशाल्मलीद्रुममारोप्य हतप्राणिलोमगणनाप्रमाणमधोमुखमूर्ध्वमुखं च केचिदाकर्षयन्ति । एवमुरसि क्षुरिकानिखननम्, शिरसि दहनप्रज्वालनम्, अङ्गुलीषु सूच्यारोपणम्, अङ्गच्छेदनमग्निकुण्डपातनमस्त्रधारावस्थापनमन्यादृशमप्यतिनृशंसकर्मपाकमेकादित्रयस्त्रिंशदुदधिप्रमितकालमसंख्यदुःखमनुभवताममीषामतिमात्रबुभुक्षायां गन्धाघ्रायिजन्तुमरणादात्तगन्धगरलाहारः संपद्यते । पिपासायां प्रतिभासमानमतिमनोहरसलिलं सरः पुनरुष्णरसायते । छायार्थितायां बहुलच्छदतया प्रतिभाताः पादपाः पावकमयपत्राणि तद्गत्रेषु पातयन्ति । किं बहुना । परस्परव्यसनकृतस्ते महादुष्कृततया निष्प्रतिक्रियतया क्वास्महे क सुप्यामहे क नु तिष्ठामः क याम इति स्फीतानुशयाः सर्वदेशे सर्वकाले च सर्वप्रकारां कारणां यावदायुरनुभवन्ति । वयमपि पुरा महाराज बहिष्कृतसन्मार्गा बहुकृत्वस्तत्र कृतावताराः किं नान्वभूम । तथा महामायाजुषां तपोधनद्विषां धनैकलोलुपानां जघनाजीविनां च जीवानां जननस्थानतया निश्चिते तिरश्चि कर्मद्वयभाविनि मानवभवे च भयेन मारबहनेन ताडनसहनेनाभीष्टवियोगेनानिष्टसंयोगेन भक्ष्यान्वेषणेन रक्षकाभावेन वृषस्यया विषसंपर्केण परस्परस्पर्धया गर्धया गर्भव्यथया क्षुधा तृषा शुचा रुषा रुजा च महाभाग भवदिदं द्वन्द्वमिदंतया न पार्यते

विवारितुम् । विशेषतश्च नराणां परिभवपराराधनवचनपारुष्यमननकालु-
 ष्यभुजिष्यभावेर्ष्यादारिद्र्यादिभिरुद्वेकितोऽयमुपद्रवप्रकारः प्रत्यक्षनरकायते ।
 सुकृतोदयेन सुखायमानानां सुराणामपि परनिरपेक्षणभक्षणरक्षणाद्युपाये
 निरपायेन निसर्गतः सिद्धेऽपि कर्मबन्धतया दुष्परिहारपरिभवजननी प-
 राधीनवृत्तिर्मर्त्यप्रवृत्तेरप्यधिकतरमरुंतुदा । प्रत्युत मरणभीत्या पूर्वममृता-
 हरणादिभिरनुभूतमखिलमपि सौख्यं क्षण एव नारकदुःखायते । ततः
 सर्वथाप्यसारे संसारे मन्देतरभाव एव द्वन्द्वस्य न खलु सर्वथाप्यभावः । तत्रा-
 तर्कितमरणमपगतशरणमशुचिसदनमनल्पव्यसनमनेकविधापायमपि मान-
 वकायमपवर्गोपायतया राजेन्द्र, मनोरथेनापि दुर्लभं तोयधिमध्यमग्नमणि-
 मिव लब्ध्वापि मोहविप्रलब्धाः केचन मुग्धा दग्धुकामा इव भस्मने मणिं
 कामं कामसौख्यमात्रफलं कल्पयन्ति । पार्थिवेन्द्र, पदार्थयाथात्म्यदृशस्तु
 भवादृशः पुनरीदृशपारवश्यपराचीनाः परस्पराविरोधेन साधितत्रिवर्गाः
 स्वयमपवर्गमपि साधु साधयेयुरिति धर्मदेशनानन्तरं जन्मान्तरप्रबन्धमपि
 जननाथनिर्बन्धेन विनीतबन्धुर्विवेत्रे । “ भूभृतां पुरोग, पुरा खलु भवा-
 न्धातकीषण्डललामायमानभूमितिलकाधिपतेः पवनवेगनाम्नो धात्रीपतेर्य-
 शोधर इति पुत्रो भूत्वा कदाचन भूरिपरिकरेण नगरबहिरुद्याने सर-
 स्तीरे विहरमाणस्तत्र रमणीयमालोक्य जालपादशिशुं लीलार्थं वर्धयितु-
 मेनं परिजनमुखतः पाणौकृत्य निवर्तयामास । वृत्तान्तमेतमुपश्रुत्य श्रुत-
 शाली भवन्तमामन्त्र्य भवत्पिता ‘पातककृत्यमिदं चतुष्पदां पततां च
 स्वपदाद्वियोजनम् । यो जनस्तथा चेष्टते स कष्टायते । आत्मज धर्मो
 हि नामात्मनोऽन्यस्य च हिते प्रवृत्तिरहितनिवृत्तिश्च । तथा सति ज-
 न्तूनां छेदनरोधनताडनतापनादीनि पापनिमित्तानि त्वया परिहर्तव्यानि
 भवेयुः । एवमात्मप्रतिकूलानामन्यजनेऽप्यनाचरणं चरणं गणयित्वा का-
 रुणिकेन त्वया स्वार्हिसने स्वाहितवचःकथने स्वद्रव्यापहरणे स्वस्त्रीप्रहणे

च स्वस्य यथा व्यथा तथा परार्हिसादिषु परेषामप्येषा स्यादिति मनीषां प्रवर्त्य तन्निवृत्तिरपि कर्तव्या । अङ्ग, पुनरर्थेष्वतिमात्रलोलुपता लोकद्वयेऽप्यात्मनः कृत्स्नव्यसननिदानतया निराकरणीया । लौकिकैरपि सप्तव्यसनानीति पापहेतुतया पापधिपरदारचौर्यसुराद्यूतपिशितगणिकास्तु गणिताः । किमुत जैनैः । तस्मादिह गृहमेधिनामस्माकं जैनमार्गे क्रमादपवर्गसाधनतया कथितानि मधुमद्यमांसनिवृत्तिविशिष्टतयाष्टौ मूलगुणा इति प्रपञ्चितानि पञ्चाणुव्रतानि व्रतत्वेन परिगृह्यापोह्य चापरिगृह्यकानामपि भावयितुमक्षममक्षपक्षपातं पातकित्वसंपादिवेशाभिनिवेशं च वत्स, धर्मवत्सलो भवन्भवपारावारपारप्रापणं परमेश्वरपदपङ्केरुहद्वन्द्वममन्दभक्तिर्भजत्वम्' इति भवते हितमुपादिक्षत् । क्षत्रियोत्तम, तातपादेन प्रणयेन प्रणीतं वचः प्रणामाञ्जलिचुम्बितोत्तमाङ्गो भवन्भवानुत्तमपुरुषतया वित्तोपलम्भारिक्त इव प्रीयमाणः प्रतिगृह्णन्निगृहंश्चात्मानम् 'अनात्मज्ञेन मया कृतमज्ञानोचितम्' इत्यपचितिमप्यतिमहतीं भगवतः स्वदुश्चित्तप्रायश्चित्ततया विधिना विदधानस्तावत् 'अधुनास्माभिरनुभुज्यमानमपि भुक्तपूर्वमेव पूर्वभवानामानन्यात् । अनन्तमपि पुद्गलाभोगं भोगोपभोगत्वेन यदहमभुङ्क्ति । भोक्तुं भुक्तोऽञ्जितमुच्छिष्टमिव विशिष्टेन केन विचीयताम्' इति विचारणप्रचीयमानवैराग्यः प्रव्रज्य तपोबलादबलाभिरमूभिः समममरसुखमनुभूय भूयोऽपि भूमौ भूपतिरभूत् । राजकुञ्जर, पुरा राजहंसशिरोः पञ्जरबन्धेन बन्धुविरहविधिना च लोकबन्धोर्भवतोऽपि बन्धुवियोगेन सह बन्धः किलासीत्" इति ।

एवमकारणबन्धोश्चारणेन्द्रात्कोकनबन्धोः कोकनदराशिरिव लब्धप्रबोधः स लब्धवर्णाग्रणीर्धरणीपतिः, पीयूषे स्थिते विषमग्न इव विषादन्, साम्राज्यान्तपोराज्ये रज्यन्, नियोज्य इव नीचैरुपचरन् वाचंयमबृन्दारकं, सदाः सावरजः सद्यस्यश्च सादरं सप्रणामं सविनयं सगुणस्त्वं सया-

चनं चापृच्छय राजपुरीमगच्छत् । तत्र चाहूतप्रविष्टान्पुरुहूतगुरुकृत्यान्मा-
स्यान्पुरौकसः पुरोधमं च पुरातननिजवंशजानामपि शमिनि वयसि यो-
गेन तनुत्यजां प्राचुर्यं प्रदर्शयन्प्रकृतिस्थान्कृत्वा पुनः कर्तव्यं च तैर्म-
न्त्रयित्वा नियन्त्रणापूर्वकं याचितेनापि नन्दाढ्येन विरक्तिदाढ्याद्विसृज्य-
मानं राज्यं कवचहराय वंश्यज्येष्ठाय श्रेष्ठगुणपात्राय पैतृकं नाम संदधते
गन्धर्वदत्तानन्दनाय दत्तवान् । उक्तवांश्चास्मै ' वत्स , सदा धर्मवत्सलेन प्र-
जानुरागिणा प्रकृतिरञ्जिना स्थानप्रदायिना न्यायार्थगत्रेषिणा निरर्थकवि-
धिद्वेषिणा स्मितपूर्वभाषिणा गुणवृद्धसेविना दुर्जनवर्जिना दूरभाविवित-
र्किणा हिताहितजातविवेकिना विहितविधायिना शक्यारम्भिणा शक्य-
फलकाङ्क्षिणा कृतप्रत्यवेक्षिणा कृतस्थापनव्यसनिना गतानुशयद्रुहा प्रमा-
दकृतानुलोपिना सचिववचःप्रश्राविणा पराकृतवेदिना परीक्षितपरिप्रा-
हिणा परिभवासहिष्णुना शिक्षासहेन देहरक्षावहेन देशरक्षाकृता युक्त-
दण्डयोजिना रिपुमण्डलहृदयभिदा देशकालविदा लिङ्गावेद्यसंनिदा यथा-
र्थविदपसर्पेण हृषीकपारवश्यमुपा गुरुभक्तिजुषा च त्वया भवितव्यम् '
इति । ततश्च तदिदमवबुध्य शुचा दग्धरज्जुसोदरीभूताः कृशोदरीराहूय
' प्रियाः , किमेवमभिभूयध्वे शालीनतया । जगति जातेष्वजातमृतयः के
नाम । केवलं यावदायुरवस्थितास्तदनु संस्थिताश्च ननु सर्वेऽपि तनुभृतः ।
सर्वथा नश्वरशरीरेण यद्यनश्वरसुखं सिध्येदिदमेव ननु बुद्धिमाद्भिरद्धां सा-
ध्यम् । अहो मुग्धाः , पृथग्भावनिरसनाय बहुसिरापिनद्धकीकसे मार्दव-
संपादनाय रुधिराद्रीकृते प्राचुर्यादन्तर्गतमलानामनन्तर्भावात्संततस्यन्दाय
संकाल्पितनवद्वारि मांसलालसवायसादिवयसामदर्शनाय पिशिताच्छादिच-
र्मणि कर्मशिल्पिकौशलेन बहिरुज्ज्वलतरे शरीरेऽस्मिन्किमु यूयं ससृहाः ।
तर्हि गर्हणीयमिदं न स्यादस्यान्तरस्वरूपे बहिर्गतेऽपि प्रार्थिता वा यूय-
मेतन्प्रेक्षितुं यदि समर्थाः । ततः शरीरस्य विघटनात्प्रागेव घटध्वं ' यूय-

मपि तपसे' इति ताः संबोध्य गत्यभावात्तास्वपि तपसे समुद्यतासु जा-
तानन्देन नन्दाढ्येन समं रथकड्योह्यमानमहार्धराशिरनर्धशेवधिमासुम-
टन्नश्रीक इव सभाजयन्भगवतः पारमैश्वर्यश्रिया वर्धमानस्य श्रीवर्धमानस्वा-
मिनः श्रीसभाभिमुखः प्रयातुं प्रचक्रमे ।

अथ जीवधरमहाराजः श्रवणकटुना प्रयाणध्वनिना प्रयाणे वि-
श्रुते, प्रसरदश्रुजलपूरेषु पौरेषु तं प्रणामंप्रणामं तदीयगुणं स्मारंस्मारं
तस्य यथोचितं वाचंवाचमनेकप्रयाणपथमनुप्रयाय तत्प्रयासतः प्रतिनि-
वृत्तेषु, सामात्यं सत्यंधरमहाराजमपि समुचितवार्तया निवर्त्य, निवृत्तिपरैः
परःसहस्रतरैर्नरैः संगतः, पर्यश्रुमुखैः पारिपद्यपार्थिवैर्विहिताञ्जलिभिरभिहि-
तालोकशब्दैरनुद्रुतो, द्रुतं विद्रावितविश्वलोकोपद्रवं भद्रपरिणामाञ्जितभ-
व्यलोकेसेव्यमव्याजरमणीयं सकलसारार्थं तीर्थकरनामधेयमहाभागधेयफलं
विचित्रविविधगोपुरसालं शतमखशैलूषं सर्वसुलभपीयूषं रत्नरैरजतनिर्माणं
द्विषड्योजनप्रमाणं द्वादशगणवेष्टितं शुनासीरचोदितधनदप्रतिष्ठितं प्रेक्ष-
माणमानस्तम्भिमानस्तम्भमभ्यर्थितार्थदाननिपुणनिधिकुम्भं सर्वजनजङ्घाद-
न्नजलोपेतजलाशयं वनशोभाकृष्टदेवाशयं पापास्त्रवनिवारणं पुण्यैकारणं
सर्वलोकशरणं समवसरणमासाद्य, मणिमयमिव महोमयमिवादित्यमयमिव
खेचरमयमिव भूचरमयमिव शर्ममयमिव धर्ममयमिव नृत्तमयमिव वाद्य-
मयमिव गेयमयमिव गण्यमानं स्थलसत्तकं यथोचितोपचारं कारंकारमुल्लो-
कतोषादालोकमालोकमतिक्रम्य, हृदयादपि प्रागेव कृतप्रयाणाभ्यां चर-
णाभ्यामेव मन्देतरभक्तिर्गन्धकुटीबन्धुरं श्रीमन्दिरं मन्दरमिव सहस्ररोचिः
सहस्रशः परीयन्, वरिवस्यापर्यवसाने गणस्थानगतः स्थित्वा भगवतः श्री-
मुखपद्माभिमुखं भक्तिमय इव जायमानः, परायत्तो भवन्, आत्तगन्धसौग-
न्धिकगन्धवहे गन्धकुटीमध्ये निर्गन्धताया उपदेष्टारमप्यष्टमहाप्रातिहार्यैरलं-
कृतपरिसरमपाकृताखिलदोषतया व्यपेतविकृतवेषं कृतकृत्यतया कृत्यन्तरा-

नपेक्षं प्रेक्षमाणदृशां प्रीतिकरमपि दिनकरव्यूहातिशायिदिव्यदेहकान्तिम-
न्दाकिनीप्रवाहं मन्दरस्योपरि मन्दरमिव मध्येसिंहासनं भासमानं भगवन्तं
भासुरया गिरा गीर्वाणानामपि गीतिस्पृहां कुर्वन्मृष्टमसौ तुष्टाव—

‘स्वहस्तरेखासदृशं जगन्ति विश्वानि विद्वानपि वीर्यपूर्तिः ।
अश्रान्तमूर्तिर्भगवान्स वीरः पुष्पातु नः सर्वसमीहितानि ॥
यदानेन्दोर्विवुधैकसेव्या दिव्यागमव्याजसुधास्रवन्ती ।
भव्यप्रवेकान्सुखसात्करोति पायादसौ वीरजिनेश्वरो नः ॥
अभानुभेद्यं तिमिरं नराणां संसारसंज्ञं सहसा निगृह्णन् ।
अस्माकमाविष्कृतमुक्तिवर्त्मा श्रीवर्धमानः शिवमातनोतु ॥’

इति । व्यजिज्ञपच्च विनयावनम्रमौलिः कुट्मलितकरपुटः ‘कौरवः काश्य-
पगोत्रजो जीवको नाम जिननायक, प्रसीद प्रव्रजामि’ इति । लेभे च
‘हितमेतत्’, इति हितमितमधुरस्निग्धगम्भीरां दिव्यां गिरम् । एवं लब्धमहा-
प्रसादः प्रसभं प्रणम्य सविनयं तस्मान्निवृत्य निगलमोचनाय चलन्निग-
लितचरण इव हर्षलस्तपोधनपरिषदि तस्थिवान् । इह तत्त्वसर्वस्वं सर्वज्ञोप-
ज्ञमज्ञानां श्रोतृणां यथाश्रुतं विस्तरतो व्याकुर्वाणं सार्धैर्यसाम्राज्ययौवरा-
ज्यपदे तिष्ठन्तमिव गणनायकमुपतिष्ठमानः प्रकृष्टमनाः स्पष्टया वाचा
यथेष्टं नुत्वा नत्वा श्रुता च तत्त्वमनुजेन मनुजपतिभिश्च परैः सार्धं परा-
र्ध्यकेशाभरणवसनमाल्याङ्गरागादिकं रागद्वेषमोहादिकं च बाह्याभ्यन्तर-
मपोह्य गन्धं निर्गन्धार्याणि महार्हफलमूल्यानि मूलोत्तरगुणरत्नानि बहुप्र-
यत्नरक्षणीयान्यक्षूणमञ्चितमनोवाक्कायः पञ्चगुरुसाक्षिकं परिगृह्णानः परम-
संयमं दधौ । संनिदधे च तदन्तरे सान्द्रचन्द्रिकासब्रह्मजारिचारुनिजश-
रीरप्रभाविक्षेपेण वलक्षयन्नन्तरिक्षं तत्क्षणे यक्षेन्द्रः । विदधे च विविधां
स्तुतिम् । तिरोदधे च कृतज्ञप्राप्रहरः कृतज्ञचरः स सारमेयभवरचितम-
होपकारविवरणपरैः परःसहस्रगुणस्तवैः परावर्तमानोऽपि नावंनावं नामं-

नामं च नूतनतपोधनम् । ततश्चायमाश्चर्यकरदुश्चरतपश्चरणचिताभिसंधि
 जीवंधरमहामुनिर्यमे नियमे स्वाध्याये ध्याने चावबद्धो यथाविधि यथाका
 यथादेशं यथायोग्यमप्रमत्तः प्रवर्तमानः, प्रमत्ततायां कदाचन मत्तेन्द्रियपा
 रतन्त्र्येण परिशङ्कनीयायां परित्यजन्नाहारम्, अनशनेन शरीरावसादनानु
 कूल्यमनुष्ठानस्याशने तु स्यादिन्द्रियदर्प इति यथा प्रसर्पति मतिस्तथाका
 शनं कल्पयन्, शयनासनस्थानेषु नियतस्थानेषु सत्सु तत्र सङ्गस्य प्रसङ्गे
 जन्तुसंदोहोपद्रवसंदेहे च भवन्ननियतदेशः, प्रायेण वृष्यमिति भाष्य
 माणं भूयस्तथानुभूयमानमस्तोकरसं च वस्तु प्रस्तुतानुगुणं वर्जन्, निर्जन-
 स्थाने कृते सत्यवस्थाने प्रकृतिस्थता स्यादिति विविच्य विविक्तशयनासनं
 विरचयन्, उदन्यादैर्न्यकृति नखंपचपांसुमति पथिकप्रयाणपरिपन्थिनि स्वि-
 न्निखिन्नदेहिनि मृगतृष्णिकाकरणनिष्णाते निदाघे सत्यमोघमेघोपरोधशीलं
 शिलोच्चयमुच्चैर्मनाः समारोहन्ननातपत्रमातपयोगमातन्वानः, अपवरकश-
 रणाश्रयिशरीरिणि दन्तवपुःकम्पकारिणि धारासंपातवधिरितश्रवसि प्रावृडा-
 रम्भे वीताम्बरोऽपि विगतहृदयश्रमस्तरमूलमाश्रयन्, अकाण्डपलितशङ्काव-
 हमूर्धजलीनहिमविन्दुपिण्डुनितवार्धके वर्षायमाणहिमानीजनितशैत्योद्रेकद्र-
 वीभवदस्थिचर्मणि हेमन्तसमये निर्ममतामङ्गयष्टौ स्पष्टयन्निव केवलमाकाश-
 मेवावकाशीकर्त्तव्यं, एवं दुर्वहब्राह्मणतपोभिरपवाह्य स्वातन्त्र्यमिन्द्रियागामात्म-
 स्वातन्त्र्ये निष्पन्ने निष्प्रत्यहमनन्तरमभ्यन्तरतपांसि तरसा कुर्वन्, चतुर्विधा-
 राधनपर्यायचतुरङ्गबलश्रेणीकः क्षपकश्रेणिमारुह्य प्रक्षेतुं कर्मरिपून्पथाक्र-
 मं प्रक्रममाणः, स्वयंपाणौ कृतेन यत्नकृतावधानत्सरुकेणैकाग्रयातिशयधा-
 रेण वीर्यगुणप्रष्ठपृष्ठेन भावनापर्यायनिशानजनैशित्येन निर्मलज्ञाननिर्मा-
 णेन परमकारुण्यपयोगर्भेण बहलावरणनिचोलोत्वातेन मैत्रीस्नेहोपलि-
 तेन रत्नत्रयातिशयरूपेण परमशुद्ध्यानकौक्षेयकेण क्रमेण धर्मवैरिणः स-
 र्वकर्मनिर्माणस्य दुर्मोचस्य मोहनीयकर्ममहाराजस्य मौलभूतत्वादजस-

हायाः साहस्रीः सहसा नासीरतां प्राप्ताः सप्तप्रकृतीर्निहत्य निरुपमनि-
जात्मस्वभावविघातिनि घातिकर्मचतुष्टयेऽपि समूलघातं हते, निहतकर्म-
वैरिणमेनं मुनिराजं पूजयितुं पुञ्जीभूतैरक्रमं शक्रचक्रधरधरणेन्द्रप्रमुख-
सुरासुरनरखचरैः करपीडार्हमहार्हकल्याणविधौ विधीयमाने, ध्यानाग्नि-
साक्षिकमात्मसामर्थ्यादात्मनैवात्मने वितीर्णा पूर्णनिखिलगुणां प्रगुणरमणी-
यस्वभाववेषभूषां योषान्तरासंभवदनुभवपौनःपुन्येनाप्यखिन्नामन्योन्यमन्यू-
नानतिरिक्तरतिशालीनतया समानभर्तृशीलामतीव केवलां कैवल्यवधूं वि-
धिवदुपयम्य सदाप्यनुपरतकाम्ययाप्यनघया तथैवाघातिचतुष्टयेऽपि घातिते
प्रतिघरहितसुखहेतुसमृद्धं सिद्धिगृहोदरमासाद्यानवद्यमात्मसंवेद्यमात्मसंभव-
मात्मस्वभावमात्माह्लादनमनन्तमनन्तरायमनन्तकालस्थितिकमनन्तविज्ञान-
वीर्यदृशात्मकमनन्तकर्मक्षयापेक्षमनन्तपूर्वजननानुपलब्धपूर्वं पुनरनुत्पाद्य-
मनुपरममनुपममनुत्कर्षमनपकर्षमनुक्षणसुलभं सुखमनुबोभूयते ।

इति श्रीमद्वादीभसिंहसूरिचरिते गद्यचिन्तामणौ
मुक्तिश्रीलम्बो नामैकादशो लम्बः ।

—:✽:—

श्रीमद्वादीभसिंहेन गद्यचिन्तामणिः कृतः ।
स्थेयादोडयदेवेन चिरादास्थानभूषणः ॥
स्थेयादोडयदेवेन वादीभहरिणा कृतः ।
गद्यचिन्तामणिर्लोके चिन्तामणिरिवापरः ॥

—:✽:—



शोधनपत्रम् ।

पृष्ठम् ।	पङ्क्तिः ।	शुद्धपाठः	पृष्ठम् ।	पङ्क्तिः ।	शुद्धपाठः
४	३	रिञ्छोली	१२६	१४	समन्ताद्गुप्तं
५	१५	भरित	१२९	५	कुसुमामोदामोदितदश- दिशि
८	९	सुधाच्छुरण	१३१	१६	मुपलब्धुमुपायोऽस्ति
११	१८	दानजलाद्राकृतकरता	१३२	१८	स्नपयन्ती
११	१८-१९	परमधार्मिकतां	१४८	२	लोचनयोभ्रान्तामित्र
१५	३	कण्डूलदोर्दण्डमण्डलो	१५८	४	बलवर्धनम्
२६	४	वमितविष इव	१६२	४	मयःपिण्डममीषां
३१	१०	सरोजमात्मजवृद्धि	१६४	२१	त्कोकनदबन्धोः
३५	३	वासरालोक	१६५	१६	शालीनतया
४७	१३	क्षीबक्षोदीयोचित	१६७	१७	श्रुत्वा
७१	३	कपोलकोपराग	१६७	२१	सब्रह्मचारि
९६	२४	समवर्तिवाहन	१६८	१७	मेवावकाशकुर्वन्
१०७	८	निभृतेन्द्रियवृत्ति			